



# رسول اللہ ﷺ کے اشک و کلام



اعداد: حافظ شفاء اللہ اتبسم (بج)

ستار بن محمد صدیق



# رسول اللہ ﷺ کے اشک گلجام

DATA ENTERED

مصنف

صوفی عبدالستار بن محمد صدیق (بیرانی)

اعداد

حافظ ثناء اللہ تبسم

ناشران و تاجران مکتب

عزنی شریعت اڈو و بازار لاہور

الفیصل

297.63 Abdusattar, Sufi  
Rasool ullah kay Ashk Gulfam/ Sufi  
Abdusattar.- Lahore: Al-Faisal Nashran,  
2012.  
160 p.

1. Seerat-ul-Nabi I. Title Card.

ISBN 969-503-862-X

297.63

1375

110 1 1 1

1

اگست 2012ء

محمد فیصل نے

آر۔ آر پرنٹرز سے چھپوا کر شائع کی۔

قیمت:- 200 روپے

**AI-FAISAL NASHRAN**

Ghazni Street, Urdu Bazar, Lahore. Pakistan  
Phone: 042-7230777 & 042-7231387  
http: www.alfaisalpublishers.com  
e.mail: alfaisalpublisher@yahoo.com

۲۵۰-۲۰۱۳

## اقتساب



اپنے والدین اور اساتذہ کرام کے نام  
بے شک یہ انہی کا حق ہے جنہوں نے بچپن ہی سے  
اچھے انداز میں میری تربیت کی اور نہایت ہی  
جانفشانی سے علوم دینیہ سے بہرہ ور فرمایا  
آج بھی ان کی دعاؤں کی بدولت  
میں اپنا سفر جاری رکھے ہوئے ہوں

[ابو خبیب]



جان نیک

۲۵۰-۲۰۱۳



## فہرست مضامین

- 9 ..... سیدہ نساء العالمین بابل کا گھر چھوڑتے وقت کا منظر ..... ❀
- 13 ..... فاطمہ بنت اسد رضی اللہ عنہا کی وفات اور مبارک آنسو ..... ❀
- 14 ..... نواسہ رسول ﷺ کا دارفانی سے کوچ اور رسول اللہ ﷺ کا اشک بارہونا ..... ❀
- 16 ..... نواسے کی وفات پر آپ ﷺ کی آنکھیں آنسوؤں سے تر ہو گئیں ..... ❀
- 19 ..... انصاری عورت کے بچے کی وفات ..... ❀
- 20 ..... سیدنا ابراہیم رضی اللہ عنہ کی وفات ..... ❀
- 23 ..... اسلام کی پہلی شہید خاتون ..... ❀
- 25 ..... مشفق چچا کا دردناک سفر آخرت ..... ❀
- 27 ..... سید الشہداء کی مظلومانہ شہادت اور نبی کریم ﷺ کے مبارک آنسو ..... ❀
- 31 ..... اُمّ کلثوم رضی اللہ عنہا کا وصال ..... ❀
- 33 ..... مکہ کا شہزادہ احد میں جام شہادت نوش کر گیا ..... ❀
- 36 ..... دادا عبدالمطلب کی وفات ..... ❀
- 37 ..... عبدالعزیٰ کی وفات ..... ❀
- 40 ..... سعد بن معاذ رضی اللہ عنہ کا زخم جان لیوا ثابت ہوا ..... ❀
- 45 ..... اپنے رب کے حضور گڑ گڑانے کا انداز ..... ❀

- 46 ..... نماز میں رسول اللہ ﷺ کی ہچکیاں
- 47 ..... نبی مکرم ﷺ کے آنسوؤں سے ابن مظعون کا چہرہ تر ہو گیا
- 50 ..... جعفر طیار رضی اللہ عنہ کی شجاعت و بسالت سے بھرپور جنگ اور شہادت
- 55 ..... جاں نثار کو واپس مکہ لوٹا دیا
- 58 ..... جب حرماں نصیب نے غلیظہ او جھڑی پاک گمر پر رکھی
- 60 ..... محمد مصطفیٰ ﷺ کو کانٹا چبھے مجھے قبول نہیں
- 63 ..... صحابی رسول ﷺ حضرت عبداللہ بن حذافہ سہمی رضی اللہ عنہ کے انمول آنسو
- 66 ..... پیاری بیٹی کی تدفین
- 69 ..... خوفِ خدا کا ایک منظر
- 71 ..... نبی اکرم ﷺ قبر کے سرہانے کھڑے ہو کر رونے لگے
- 72 ..... حضرت ابن مسعود سے تلاوت سن کر رسول اللہ ﷺ کی آنکھوں سے اشک بہنا
- 75 ..... جنت تمھاری منتظر ہے
- 78 ..... شیطان کی سربراہی میں بنایا گیا منصوبہ ناکام ہو گیا
- 80 ..... سورج گرہن دیکھ کر آپ ﷺ کی نماز میں گریہ زاری
- 81 ..... ثابت بن ربیع رضی اللہ عنہ کی تیمارداری
- 82 ..... محبت کی نشانی
- 84 ..... داعیانِ دین کی المناک شہادت
- 86 ..... تیرے قدموں میں بکھر جانے کو جی چاہتا ہے
- 88 ..... بدوی خاتون کی اعلیٰ گفتگو
- 90 ..... وہ بدترین بادشاہ ہے جو حدود کو معاف کر دے



- 92 ..... اپنے جاں نثار کی فرطِ محبت برداشت نہ ہوئی ❀
- 95 ..... سیدنا امیر حمزہ کی یادیں ❀
- 99 ..... بلال حبشی رضی اللہ عنہ پر ہونے والے مظالم سے نبی ﷺ کے اشکِ گلِ گفام ❀
- 103 ..... بدر کی فتح کی خوشی اور لختِ جگر کی وفات ❀
- 106 ..... اہل طائف کا ظلم اور اشکِ گلِ گفام ❀
- 108 ..... اے اللہ! نبی ﷺ کا دفاع کرنے والی آنکھ کو روشنی بخش دے ❀
- 111 ..... محبوب شریکِ حیات بھی الوداع کہہ گئیں ❀
- 114 ..... حیدر کرار کے زخم ❀
- 116 ..... سیدنا زید رضی اللہ عنہ کی شہادت سے قیصر کی شکست کا آغاز ہوا ❀
- 120 ..... رضاعی بہن کو قیدی دیکھ کر آنکھیں چھلک پڑیں ❀
- 123 ..... غزوہٴ احد میں جلابیب کی شہادت اور مبارک آنسو ❀
- 125 ..... آغوشِ رحمتِ عالم ﷺ میں جنت کی مہک پالی ❀
- 127 ..... لوگ مال و دولت لے گئے اور انصارِ محمد ﷺ کو لے جائیں گے ❀
- 129 ..... رسول اللہ ﷺ کے قاصدِ اعظم ❀
- 132 ..... والدہ محترمہ کی قبر پر رسول اللہ ﷺ کے بے اختیار آنسو ❀
- 133 ..... یارِ غار کی حالت نہ دیکھی گئی ❀
- 136 ..... رحمۃ للعالمین کے رونے سے ہنڈیا بننے جیسی آواز آتی ❀
- 138 ..... معراج کی رات ❀
- 141 ..... امت کا فکر ❀
- 143 ..... چہرِ نیل امین علیہ السلام سے جہنم کا حال سن کر آقا دو جہاں رو پڑے ❀

- 145 ..... حضرت قتیلہ رضی اللہ عنہما کا دردناک مرثیہ اور رسول اللہ ﷺ کے مبارک آنسو
- 147 ..... زندہ درگور کی گئی لڑکی سے سوال ہوگا تو کس جرم میں قتل کی گئی
- 149 ..... قحط کی تباہی اور دربار نبوی ﷺ میں کفار کی دہائی
- 151 ..... آزاد کردہ غلام کے غم میں شرکت
- 154 ..... انام کائنات نے جبیں نیاز کو زمین پر رکھا اور آہ وزاری کرنے لگے
- 155 ..... پیارے صحابہ سے قرآن سن کر رونا
- 156 ..... جب دنیا سو رہی ہوتی حضور ﷺ فکر امت میں رورہے ہوتے
- 158 ..... کھوپڑی اور بوسیدہ ہڈیاں دیکھ کر سید کائنات ﷺ اور ابو ہریرہ رضی اللہ عنہما رونے لگے..
- 160 ..... جنت اور جہنم کا تذکرہ



## سیدہ نساء العالمین بابل کا گھر چھوڑتے وقت کا منظر

سیدہ خدیجہ الکبریٰ کے بطن سے نبی ﷺ کی سب سے چھوٹی بیٹی فاطمہ الزہراء رضی اللہ عنہا تھیں۔ ان کی ولادت نبی ﷺ کی عمر مبارک کے اکتالیسویں سال میں ہوئی۔ جنگ احد کے موقع پر سیدہ فاطمہ رضی اللہ عنہا نے عملاً حصہ لیا۔ مدینہ میں جب یہ خبر مشہور ہو گئی کہ نبی اکرم ﷺ شہید ہو گئے ہیں۔ سیدہ فاطمہ رضی اللہ عنہا پر یہ خبر بجلی بن کر گری۔ بابا جان کی محبت نے جوش مارا تو سیدہ بے چین و بے تاب اور مضطرب ہو کر احد کی طرف چل پڑیں۔ جب احد میں پہنچیں تو اس وقت حضور اکرم ﷺ غار سے باہر نکل آئے تھے۔ سیدہ کائنات رضی اللہ عنہا نے اپنے بابا کے زخموں کو دھویا۔ جب دیکھا کہ خون نہیں تھمتا تو کھجور کی صف کو جلا کر اس کی راکھ زخموں پر رکھی جس کے بعد خون بند ہو گیا۔ فاطمہ رضی اللہ عنہا اپنے باپ کے زخموں کو دیکھ کر آبدیدہ ہو کر فرمانے لگیں: ان لوگوں کا کیا حال ہوگا جنہوں نے اللہ کے رسول ﷺ کو تکلیف پہنچائی۔

نبی ﷺ نے فاطمہ رضی اللہ عنہا کے بارے میں فرمایا: بیٹی تم اس پر خوش نہیں کہ تم نساء العالمین کی سردار ہو۔ فاطمہ رضی اللہ عنہا نے فرمایا: بابا جان! مریم علیہا السلام کدھر گئیں۔ آپ ﷺ نے فرمایا: تم اپنے زمانے کی عورتوں کی سردار ہو اور تمہارا شوہر دنیا اور آخرت میں سید ہے۔ نبی ﷺ کو اپنی بیٹی سے بہت زیادہ محبت تھی کیونکہ آپ ﷺ کی حیات تک سیدہ فاطمہ رضی اللہ عنہا ہی واحد اولاد تھیں جو زندہ تھیں۔ نبی ﷺ جب کبھی سفر سے لوٹ کر آتے تو مسجد میں جا کر دو رکعت نماز ادا کرتے اور پھر سیدہ فاطمہ رضی اللہ عنہا کے گھر تشریف لے جاتے۔ اپنی لخت جگر کی پیشانی پر بوسہ دیتے۔ مرجا فرمایا کرتے تھے اور جب نبی مکرم ﷺ اپنے گھر ہوتے اور فاطمہ رضی اللہ عنہا ملنے جاتیں تو وہ بھی اس طرح ملا کرتی تھیں۔

جب فاطمہ بنت محمد ﷺ سن بلوغت کو پہنچیں تو حضرات ابو بکر و عمر رضی اللہ عنہما نے حضرت علی رضی اللہ عنہ کو ترغیب دلائی کہ وہ فاطمہ رضی اللہ عنہا کا رشتہ نبی ﷺ سے مانگ لیں۔ حضرت علی رضی اللہ عنہ بھی دلی خواہش رکھتے تھے لیکن فطری حیا حائل ہو جاتی اور آپ اپنا مدعا کہہ نہ پاتے۔ ایک روز مجلس رسول میں حاضر ہوئے تو نبی اکرم ﷺ نے علی رضی اللہ عنہ کی کیفیت بھانپتے ہوئے خود ہی بات شروع کی اور علی رضی اللہ عنہ کی مرضی معلوم کرنے کے لیے فرمایا: علی! تم فاطمہ رضی اللہ عنہا سے نکاح کرنا چاہتے ہو۔ حضرت علی رضی اللہ عنہ نے عرض کیا: جی ہاں، میں فاطمہ رضی اللہ عنہا سے نکاح کا ارادہ رکھتا ہوں۔

آپ ﷺ نے اس رشتے کو قبول کر لیا۔ آپ ﷺ نے نکاح کے لیے مجلس منعقد فرمائی۔ کبار صحابہ ابو بکر صدیق، عمر فاروق، عثمان، طلحہ اور دیگر مہاجرین و انصار صحابہ رضی اللہ عنہم کی موجودگی میں آپ ﷺ نے فاطمہ بنت محمد ﷺ کا نکاح حضرت علی رضی اللہ عنہ سے کر دیا۔ یہ نکاح چار سو مثقال حق مہر پر ہوا۔ نکاح کے بعد آپ ﷺ نے کھجوروں کے تشت منگوا کر موجود اصحاب میں تقسیم فرمائے۔

آپ ﷺ نے حضرت ام ایمن رضی اللہ عنہا سے کہا کہ فاطمہ رضی اللہ عنہا کو حضرت علی رضی اللہ عنہ کے گھر پہنچا دو۔ اس سے قبل ازواج مطہرات سے فرمایا کہ میری بیٹی کو رخصتی کے لیے تیار کرو۔ جب فاطمہ رضی اللہ عنہا تیار ہو گئیں تو آپ ﷺ نے اپنے دل کے ٹکڑے کو خود سے جدا کرنے کے لیے الوداع کہا۔ وداع عروس کا منظر بہت ہی رقت آمیز تھا۔ فاطمہ بنت محمد ﷺ اپنے بابا کے گھر سے جدا ہونے پر آبدیدہ تھیں۔ اچانک ام سلمہ رضی اللہ عنہا نے ایسی بات کہہ دی جس سے ہر کوئی اشکبار ہو گیا۔ ام سلمہ رضی اللہ عنہا نے کہا: کاش! آج خدیجہ الکبریٰ رضی اللہ عنہا زندہ ہوتیں اور اپنی پیاری بیٹی کو اپنے ہاتھوں سے رخصت فرماتیں۔ خدیجہ الکبریٰ رضی اللہ عنہا کا ذکر آتے ہی نبی مکرم ﷺ بھی رو دیئے۔ آپ ﷺ کو اپنی محبوب بیوی کی رفاقت کا پل پل یاد آنے لگا۔ گزرے دنوں کی ایک ایک بات یاد آنے لگی۔ آپ ﷺ نے ام سلمہ رضی اللہ عنہا کی طرف دیکھ کر فرمایا:

ام سلمہ! تم نے بجا بات کہی ہے۔ خدیجہ رضی اللہ عنہا واقعہ خدیجہ تھیں۔ دنیا میں کوئی عورت ان کی ہمسرو مقام نہیں ہو سکتی۔ خدیجہ نے میرے لیے جو مصائب جھیلے ہیں، انھیں کبھی بھی

فرا موش نہیں کر سکتا۔ انھوں نے اپنا سارا مال دعوتِ اسلام کے لیے وقف کر دیا تھا اور جب دنیا بھرنے میری تکذیب کی تو خدیجہ رضی اللہ عنہا نے میری تصدیق کی۔ جب پوری دنیا میری مخالف اور دشمن تھی تو خدیجہ رضی اللہ عنہا میرے ساتھ اور میرا دست و بازو تھی۔ جب دنیا والوں نے مجھے تکلیف دی تو خدیجہ رضی اللہ عنہا سے مجھے راحت، آرام و آسائش اور تسکین و مسرت ملی۔ کفر و شرک میں ڈوبے بتوں کے پجاریوں نے مجھے زخم دیے تو خدیجہ رضی اللہ عنہا نے ان پر مزہم رکھ کر میری ڈھارس بندھائی۔

ام سلمہ رضی اللہ عنہا درست کہتی ہیں۔ آج خدیجہ رضی اللہ عنہا زندہ ہوتیں تو اپنی بیٹی کو خوشی خوشی رخصت کرتیں لیکن اللہ کا حکم ایسے نہ تھا اور خدیجہ رضی اللہ عنہا اس سے پہلے ہی اس دنیا سے رخصت ہو گئیں۔ ام سلمہ رضی اللہ عنہا کی بات فاطمہ رضی اللہ عنہا کے دل کو بھی بہت چھبی اور انھیں اپنی مشفق ماں کی یاد ایسی آئی کہ ساتھ ہی آنسوؤں کی برسات بھی آ گئی۔ اس کے بعد رسول اللہ ﷺ نے اپنی پیارسی بیٹی کو یہ کہہ کر میں تمہیں اللہ کے سپرد کرتا ہوں علی رضی اللہ عنہ کے گھر رخصت کر دیا۔

سیدہ فاطمہ رضی اللہ عنہا کے بطن سے حضرت امام حسن رضی اللہ عنہ اور امام حسین رضی اللہ عنہ اور بیٹیوں میں کلثوم رضی اللہ عنہا اور زینب رضی اللہ عنہا تھیں۔ آپ رضی اللہ عنہا بہت ہی صابرہ و شاکرہ خاتون تھیں۔ آقا ﷺ کی تربیت کا اثر تھا کہ سیدہ النساء کا لقب پانے والی فاطمہ اپنے ہاتھوں سے گھر کا کام کرتیں۔ چکی پیستی، پانی بھر کر لاتی تھیں۔ ایک دفعہ نبی ﷺ کے پاس بہت سے غلام اور لونڈیاں آئیں۔ حضرت علی رضی اللہ عنہ کی ترغیب پر آپ رضی اللہ عنہا بھی اپنے بابا کی خدمت میں پہنچیں۔ تاکہ خادم مانگ سکیں جس سے کام کاج کا بوجھ کم ہو جائے۔ نبی ﷺ کو جب آپ کا منشا معلوم ہوا تو فرمایا:

اے فاطمہ رضی اللہ عنہا! تقویٰ اختیار کرو، فرائض الہی ادا کرو، اپنے کنبہ کے اعمال کو اپنا دستور بنا لو اور جب بستر پر لیٹو تو ۳۳ بار سبحان اللہ، ۳۳ بار الحمد للہ اور ۳۳ بار اللہ اکبر کہو۔ یہ عمل تیرے لیے خادم سے بہتر ہے۔ اسی طرح آپ ﷺ نے فرمایا: اے فاطمہ رضی اللہ عنہا! ((یا حی یا قیوم برحمتک استغیث ولا تکلنی الی نفس طرقة عین واصلح لی شان کلہ)) کو میری وصیت سمجھ کر پڑھا کرو۔

حضرت عائشہ رضی اللہ عنہا کہتی ہیں کہ نبی ﷺ نے حضرت فاطمہ رضی اللہ عنہا کو اپنی مرض الموت میں اپنے پاس بلایا۔ آپ رضی اللہ عنہا آئیں اور اپنے بابا کی تکلیف دیکھی تو آپ رضی اللہ عنہا کے آنسو بہہ پڑے۔ فرمانے لگیں: میرے باپ کو آج کتنی تکلیف ہے۔ نبی ﷺ نے فرمایا: آج کے بعد تمہارے بابا کی تمام تکالیف ختم ہو جائیں گی۔ اس کے بعد ان کے کان میں کچھ بات کی تو وہ رو پڑیں اور پھر ان کو پاس بلایا اور اسی طرح سرگوشی میں کچھ بات کی تو فاطمہ رضی اللہ عنہا مسکرانے لگیں۔ عائشہ صدیقہ رضی اللہ عنہا فرماتی ہیں: میں نے فاطمہ رضی اللہ عنہا سے دریافت کیا کہ وہ کیا باتیں تھیں؟ تو انہوں نے کہا: بابا جان نے پہلے مجھے بتایا کہ میں اس مرض میں انتقال کر جاؤں گا۔ یہ سن کر میں رو پڑی۔ پھر آپ ﷺ نے فرمایا: اے فاطمہ! میرے خاندان کے تمام افراد سے پہلے تم مجھ سے ملو گی۔ اس پر میں خوش ہو گئی۔ آپ ﷺ کی پیش گوئی کے مطابق فاطمہ الزہراء رضی اللہ عنہا کچھ عرصہ بعد ہی اس دنیا سے رخصت ہو گئیں۔



## فاطمہ بنت اسد رضی اللہ عنہا کی وفات اور مبارک آنسو

جب حضور اکرم ﷺ کے دادا اس دنیا سے رخصت ہو گئے تو اس وقت آپ ﷺ کی عمر مبارک آٹھ سال تھی۔ دادا نے آخری لمحات میں اپنے بیٹے جناب ابوطالب جو عبد اللہ بن عبدالمطلب اور نبی ﷺ کے والد گرامی کے سگے بھائی تھے، کو وصیت کی کہ میرے بعد میرے پوتے کی کفالت تمہارے ذمے ہے۔ ابوطالب نے اپنے بھتیجے کا حق کفالت بڑی خوبی سے ادا کیا۔ آپ ﷺ کو اپنی اولاد میں شامل کیا بلکہ ان سے بڑھ کر مانا۔ اس تربیت و پرورش اور سایہ عاطفت میں وہ اکیلے نہیں بلکہ ان کی بیوی فاطمہ بنت اسد بھی شامل تھیں۔ جب فاطمہ بنت اسد اس دنیا سے رخصت ہوئیں اور آپ ﷺ تک ان کی وفات کی خبر پہنچی تو آپ ﷺ فوراً حضرت علی رضی اللہ عنہ کے گھر تشریف لے گئے جہاں فاطمہ بنت اسد رضی اللہ عنہا اور فاطمہ بنت محمد رضی اللہ عنہا رہتی تھیں۔ آپ ﷺ میت کے سرہانے کھڑے ہو کر غم و الم کی کیفیت سے دوچار فرما رہے تھے: اے اللہ! میری ماں پر رحم فرما۔ وہ میری ماں کے بعد میری ماں تھیں۔ وہ خود بھوکی رہتی تھیں اور مجھے کھلاتی تھیں۔ اس کے بعد نبی اکرم ﷺ نے اپنی قمیض گھر والوں کو دی اور فرمایا: میری ماں کو اس قمیض کا کفن دو۔ ادھر سیدہ فاطمہ رضی اللہ عنہا بنت اسد کو دنیا سے رخصت کرنے کے لیے غسل و کفن کی تیاری شروع ہوئی تو آپ ﷺ نے حضرت ابوالیوب انصاری رضی اللہ عنہ اور حضرت اسامہ بن زید رضی اللہ عنہ کو بلا کر فرمایا میری ماں کے لیے بقیع میں جا کر قبر تیار کرو۔ دونوں صحابہ رضی اللہ عنہم نے قبر کھودنا شروع کی۔ جب قبر کا اوپر والا حصہ کھود لیا تو آپ ﷺ تشریف لائے اور آپ ﷺ خود قبر میں اترے اور لحد کھودی اور اپنے دست مبارک سے خود مٹی نکالی۔ جب قبر تیار ہو گئی تو آپ ﷺ لحد میں لیٹ گئے اور اپنے رب سے دعا کی: الہی! میری ماں کی مغفرت فرما اور ان کے لیے قبر کو کشادہ فرما۔ جب قبر سے باہر نکلے تو آپ ﷺ کی داڑھی آنسوؤں سے تر تھی۔

## نواسہ رسول ﷺ کا دارفانی سے کوچ اور رسول اللہ ﷺ کا اشکِ بارہونا

حضرت زینب رضی اللہ عنہا کے بعد خانوادہ رسول ﷺ میں جو بچہ وارد ہوا اس کا نام سیدہ رقیہ رضی اللہ عنہا تھا۔ رقیہ رضی اللہ عنہا اور زینب رضی اللہ عنہا کی عمر میں تین سال کا فرق تھا۔ نبی ﷺ اپنی عمر کے تینتیس برس میں تھے جب رقیہ رضی اللہ عنہا نے اس جہانِ رنگ میں آنکھ کھولی۔ حضرت رقیہ رضی اللہ عنہا کا نکاح قبل ازیں ابولہب کے بیٹے عقبہ سے ہوا تھا۔ ابولہب چونکہ اسلام دشمنی میں سر تا پا غرق تھا۔ عداوت اسلام نے اس کو اندھا کر دیا تھا۔ یہ بد بخت آپ ﷺ کے ساتھ سائے کی طرح چمٹا رہتا۔ جب بھی آپ ﷺ دعوت اسلام پیش کرتے تو یہ پراپیگنڈہ شروع کر دیتا کہ یہ محمد بن عبد اللہ ہے۔ یہ نعوذ باللہ جھوٹا ہے، ساحر ہے اور اس طرح کی ہفوات بکتا رہتا تھا۔ جب رسول اللہ ﷺ نے کوہ صفا پر کھڑے ہو کر قریش مکہ سے کہا:

((قولوا لا الہ الا اللہ محمد رسول اللہ تملکوا العرب

والعجم.))

”تم کلمہ شہادت سے رب کی الوہیت و ربوبیت اور میری نبوت کا اقرار کر لو تو تم

عرب و عجم کے مالک بن جاؤ گے۔“

اس وقت اس بد بخت عبد العزی ابولہب نے رحمت عالم ﷺ سے کہا: تبالک تیرے ہاتھ ٹوٹیں اللہ تعالیٰ نے اس کے جواب میں سورت بت اتار کر اس کے اور اس کی بیوی کے انجام کی خبر دی۔ ابولہب کا مطلب ہے شعلہ فروزاں۔ جہنم میں آتش فشاں ہوگی اور بلند شعلوں والی ہوگی۔ ابولہب غمزہ بدر کے بعد عدسہ نامی بیماری سے مرا۔ یہ طاعونہ کی طرح بیماری ہے۔



اس کی موت کے بعد اس کی لاش تین دن بے گور و کفن پڑی رہی۔ کسی نے خوف کے مارے اس کو چھونا مناسب نہ سمجھا۔ ابولہب نے اپنی اسلام دشمنی کی بنا پر رشتوں ناطوں کو بھی قدموں تلے روند دیا اور اپنے بیٹوں کو مجبور کیا کہ وہ آپ ﷺ کی بیٹیوں کو طلاق دے کر نبی ﷺ کو تکلیف و ایذا پہنچائیں۔ عتبہ نے جب رقیہ رضی اللہ عنہا کو طلاق دی تو آپ ﷺ نے ان کی شادی حضرت عثمان رضی اللہ عنہ سے کر دی۔ سیدنا عثمان رضی اللہ عنہ اور سیدہ رقیہ رضی اللہ عنہا نے جب دوسری دفعہ ہجرت حبشہ کی تو رسول اللہ ﷺ نے فرمایا:

ابراہیم علیہ السلام کے بعد یہ پہلا جوڑا ہے جس نے اللہ کی راہ میں گھر بار کو چھوڑا۔ دوسری دفعہ جب یہ حبشہ پہنچے تو یہاں اللہ تعالیٰ نے انہیں بیٹا عطا کیا جس کا نام رقیہ رضی اللہ عنہا نے اپنے دادا کے نام پر عبد اللہ رکھا۔ جب مسلمان مدینہ ہجرت کر کے آگئے تو حضرت عثمان رضی اللہ عنہ اور رقیہ رضی اللہ عنہا نے تیسری بار مدینہ کی طرف ہجرت کی اور اس ہجرت میں عبد اللہ رضی اللہ عنہ بھی ان کے ساتھ تھے۔ حضرت عثمان رضی اللہ عنہ کی کنیت ابو عبد اللہ تھی۔ عبد اللہ رضی اللہ عنہ ماں باپ کی آنکھوں کا تارا تو تھا ہی، اس کے ساتھ اپنے نانا کی محبت و مودت سے بھی خوب فیضیاب ہوتا تھا۔

حضرت عبد اللہ رضی اللہ عنہ کے وہ لمحات بہت کٹھن تھے جب رقیہ رضی اللہ عنہا اس دنیا سے رخصت ہو گئیں۔ جب رسول اللہ ﷺ کو اپنی بیٹی کی وفات کی خبر ملی تو آپ ﷺ اس وقت میدان بدر میں فتح سے سرفراز قیام پذیر تھے۔ سیدہ رقیہ رضی اللہ عنہا کی فوتگی نے آپ ﷺ کو دل گرفتہ کر دیا۔ عبد اللہ رضی اللہ عنہ کے سر سے شفقتِ مادر کے اٹھنے سے بھی آپ فکر مند تھے۔ چنانچہ نبوت کے تیسرے سال آپ ﷺ نے سیدہ ام کلثوم رضی اللہ عنہا کا نکاح حضرت عثمان رضی اللہ عنہ سے کر دیا۔ نکاح ربیع الاول میں ہوا اور رخصتی جمادی الاول میں ہوئی۔ حالہ جو بمنزلہ مادر ہوتی ہے۔ ام کلثوم رضی اللہ عنہا کے آنے سے عبد اللہ رضی اللہ عنہ کی ممتا کی محبت کا خلا پر ہو گیا۔

ہجرت کے چوتھے سال کا ذکر ہے کہ نواسہ رسول ﷺ اپنے گھر میں کھیل رہے تھے۔ وہیں ایک مرغ بھی موجود تھا۔ مرغ گھروں میں عموماً بچوں کو چونچ ماردیتے ہیں۔ عبد اللہ رضی اللہ عنہ مرغ کے قریب کھڑے تھے کہ اس نے عبد اللہ رضی اللہ عنہ کی آنکھ میں زور سے چونچ ماردی۔ چونچ

سے آنکھ پھوٹ گئی۔ آنکھ کا زخم اتنا شدید تھا کہ عبداللہ رضی اللہ عنہ تکلیف سے بلبلا اٹھے۔ زخم کی وجہ سے سارے چہرے پر سوجن آ گئی۔ زخم کا دائرہ بھی پھیل گیا۔ عبداللہ رضی اللہ عنہ تکلیف کی شدت برداشت نہ کر سکے اور یہ زخم ان کے لیے جان لیوا ثابت ہو گیا۔ رسول اللہ ﷺ کو جب اپنے پیارے نواسے کی خبر ملی تو آپ ﷺ اپنی بیٹی کے گھر تشریف لے گئے۔ ننھے عبداللہ کی میت دیکھ کر آپ ﷺ کی آنکھوں سے سیل رواں ہو گیا۔ آپ ﷺ نے عبداللہ کے غسل کا حکم دیا۔ جب کفن پہنا دیا گیا تو آپ ﷺ نے اپنے نواسے کا رقت آمیز جنازہ پڑھایا۔ عبداللہ رضی اللہ عنہ کو حضرت عثمان رضی اللہ عنہ نے لحد میں اتارا۔



## نواسے کی وفات پر آپ ﷺ کی آنکھیں آنسوؤں سے تر ہو گئیں

نبی ﷺ اور خدیجہ الکبریٰ کا نکاح جب ہوا تو اس وقت آپ ﷺ کی عمر مبارک پچیس سال تھی۔ شادی سے ٹھیک پانچ سال بعد سیدہ زینب رضی اللہ عنہا اس دنیا میں تشریف لائیں۔ یہ آپ ﷺ کی پہلوٹھی کی اولاد تھیں جسے آپ ﷺ بہت پیار فرماتے تھے۔ جب سیدہ زینب کو ابوالعاص نے ہجرت کی اجازت دے دی تو آپ کے راستے میں ہبار بن الاسود نے نیزہ تان کر مزاحمت کی جس سے ان کا حمل ضائع ہو گیا۔ اس لیے رسول اللہ ﷺ نے فرمایا تھا:

”یہ میری بیٹیوں میں افضل ہے، اسے میرے لیے مصیبت پہنچی۔“

ابوالعاص جب مسلمان ہو گئے تو آپ ﷺ نے سابق نکاح پر ہی دونوں کو گھر بسانے کی اجازت دے دی۔ اس جوڑے کو اللہ تعالیٰ نے ایک بیٹا عطا کیا جس کا نام علی رضی اللہ عنہ رکھا گیا اور بیٹی کا نام امامہ رکھا گیا۔ علی رضی اللہ عنہ کو ابوالعاص نے رضاعت کے لیے ایک قبیلہ میں چھوڑ دیا۔ امامہ رضی اللہ عنہا آپ ﷺ کی وہ پیاری نواسی تھیں جنہیں آپ ﷺ نے اپنی گود میں لے کر نماز پڑھائی تھی۔ سیدہ فاطمہ رضی اللہ عنہا جب اس دنیا سے رخصت ہونے لگیں تو انھوں نے سیدنا علی رضی اللہ عنہ کو وصیت کی تھی کہ امامہ کو اپنے نکاح میں لے لیں۔ اس وصیت پر عمل کیا گیا۔

صحیح بخاری میں حضرت اسامہ بن زید رضی اللہ عنہ سے روایت ہے کہ ہم نبی ﷺ کی خدمت میں تھے کہ حضور ﷺ کی بیٹی سیدہ زینب رضی اللہ عنہا کا ایک خادم آیا۔ اس نے آپ ﷺ سے عرض کی کہ سیدہ زینب رضی اللہ عنہا آپ ﷺ کو بلارہی ہیں، ان کا بیٹا بستر مرگ پر موت و حیات کی کشمکش میں مبتلا ہے۔ آپ ﷺ نے زینب رضی اللہ عنہا کے خادم سے فرمایا کہ لڑکی سے کہہ دو:

”اللہ ہی کا ہے جو کچھ وہ واپس لیتا ہے یا عطا کرتا ہے اور اس کے ہاں ہر چیز کا وقت مقرر ہے۔“

آپ ﷺ نے یہ بھی کہا کہ لڑکی سے کہنا کہ صبر و شکیب قائم رکھے۔ جب خادم نے سیدہ زینب رضی اللہ عنہا کو آپ ﷺ کا پیغام دیا تو اسے دوبارہ واپس بھیجا گیا۔ خادم نے کہا: سیدہ زینب رضی اللہ عنہا آپ ﷺ کو قسم دیتی ہیں کہ آپ ﷺ ضرور تشریف لائیں۔ نبی ﷺ نے یہ سنا تو آپ ﷺ سیدہ زینب کے گھر کی طرف چل پڑے۔ حضور ﷺ کے ساتھ سعد بن عبادہ اور معاذ بن جبل رضی اللہ عنہم بھی تھے۔ حضور ﷺ کو بچہ دکھلایا گیا تو اس وقت وہ سانس توڑ رہا تھا اور سسکیاں بھر رہا تھا۔ رسول اللہ ﷺ نے اسے اپنی گود میں بٹھالیا تو رسول اللہ ﷺ کی آنکھوں سے بے اختیار آنسو خساروں پر بہنے لگے۔



## انصاری عورت کے بچے کی وفات

ایک دفعہ آپ ﷺ انصار کے ایک قبیلہ میں جلوہ افروز تھے۔ آپ ﷺ کے صحابہ رضی اللہ عنہم کی ایک جماعت بھی ساتھ تھی۔ اس اثنا میں ایک انصاری عورت نے آپ ﷺ کی طرف پیغام بھیجا کہ اس کا بیٹا شدید بیمار ہے اور اس دارِ فانی میں چند ساعتوں کا مہمان ہے۔ آپ ﷺ ایک دفعہ ضرور تشریف لائیں۔ رسول اللہ ﷺ اس گھر میں پہنچے، دیکھا تو بچے کا آخری وقت تھا۔ آپ ﷺ نے اسے اپنی گود میں اٹھایا تو بچے کی روح پرواز کر گئی۔ اسے مرتے دیکھ کر آپ ﷺ کی آنکھوں سے آنسو آ گئے۔ انصاریہ عورت جس کا لختِ جگر فوت ہوا تھا، اس نے کہا: اللہ تعالیٰ نے اپنے بندوں سے امانت لے لی۔ اسی کے لیے ہے جو باقی ہے اور جو چا چکا ہے۔ ہر امر کی اس کے ہاں ایک مدت رقم ہے جس سے لمحہ بھرنہ تو تاخیر ہوگی اور نہ تقدیم ہوگی۔ اس موقع پر حضور اکرم ﷺ نے فرمایا: ایسا شخص جس پر مصیبت آئی اور اس نے صبر کا دامن تھامے رکھا تو وہ جنت میں بلند درجات حاصل کرے گا۔



## سیدنا ابراہیم رضی اللہ عنہ کی وفات

اُمّ المؤمنین خدیجہ رضی اللہ عنہا عرب کی مالدار خاتون تھیں۔ اللہ تعالیٰ نے اپنے محبوب نبی ﷺ کے لیے ان کے لطن سے پھول کھلائے۔ فاطمہ الزہراء قاسم اور عبد اللہ عطا کیے۔ نبی کریم ﷺ نے حضرت قاسم رضی اللہ عنہ کے نام پر اپنی کنیت ابو القاسم رکھی۔

اللہ تعالیٰ نے قاسم و عبد اللہ کو بہت جلد دار فانی سے عالم جاودانی کی طرف رخصت کر دیا۔ ان کی جدائی نے نبی مکرم ﷺ کو غمگین کر دیا۔ لیکن آپ کبھی اپنے نبوی فریضہ سے غافل نہ ہوئے۔ ۷ ہجری کو آپ ﷺ نے یمن و یسار اور شرق و غرب میں قائم مملکتوں کے حکمرانوں کو نور اسلام کی قبا پہننے کے لیے خطوط روانہ کیے۔

کسریٰ ایران نے آپ ﷺ کے خط کو پھاڑ دیا۔ سفیر رسول ﷺ سے نہایت گستاخی سے پیش آیا۔ اللہ ذوالجلال نے اس کی حکومت کو اسی طرح ٹکڑے ٹکڑے کر دیا جیسے اس نے آپ ﷺ کے خط کو پھاڑا تھا۔ عزیز مصر مقوقس کی طرف بدری صحابی حضرت حاطب ابن ابی بلتعہ رضی اللہ عنہ آپ ﷺ کا نامہ مبارک لے کر گئے۔ اس نے اسلام کی دعوت سنی، تو بہت متاثر ہوا لیکن اقتدار اس کے پاؤں کی زنجیر بن گیا۔ عزیز مصر نے صادق و صدوق نبی ﷺ کے قاصد کی بہت عزت افزائی کی اور جب حاطب رضی اللہ عنہ واپس آنے لگے تو مصر کی دو حسین و جمیل اعلیٰ قبطنی خاندان کی دولڑکیاں بھی نبی ﷺ کی خدمت میں روانہ کیں۔ ان لڑکیوں کا نام ماریہ قبطنیہ اور سیرین تھا۔

حضرت ابراہیم علیہ السلام جب اپنی بیوی سارہ کے ساتھ مصر گئے تھے تو بادشاہ نے اپنی بیٹی حضرت ہاجرہ کو حضرت ابراہیم علیہ السلام کے لیے پیش کیا۔ حضرت ہاجرہ قبطنیہ کی اولاد سے نبی اکرم ﷺ کی جد اعلیٰ اسماعیل علیہ السلام پیدا ہوئے۔

جب دونوں لونڈیاں نبی مکرم ﷺ کی خدمت میں پیش ہوئیں تو آپ ﷺ نے سیرین کو شاعر اسامہ حضرت حسان رضی اللہ عنہ کو ہبہ کر دیا اور حضرت ماریہ کو اپنے حرم میں داخل کر لیا۔ حضرت ماریہ رضی اللہ عنہا کو رب ذوالجلال نے یہ اعزاز بخشا کہ ان کے لطن سے اللہ تعالیٰ نے ایک اور نخت جگر عطا کیا۔ آپ ﷺ نے اس کا نام جد الانبیاء حضرت ابراہیم علیہ السلام کے نام پر رکھا۔ ۹ ہجری کو پیدا ہونے والے ابراہیم سے گھر خوشیوں کا گوارہ بن گیا۔ لیکن طیب و طاہر (قاسم و عبداللہ) کی طرح ابراہیم بھی چند ماہ بعد داغ مفارقت دے گئے۔ بیٹے کی موت سب سے زیادہ ماں کے لیے دکھ کا باعث ہوتی ہے۔ انسانی فطرت کے تحت ماریہ قبٹیہ رضی اللہ عنہا اپنے آنسوؤں پر ضبط نہ کر سکیں اور یہ موتی چھم چھم زمین پر گرنے لگے۔

یہ منظر دیکھ کر محمد کریم ﷺ کی چشم سرگیں آبدیدہ ہو گئیں۔ آپ ﷺ اپنے جگر گوشے کو جنازہ کے بعد ہاتھوں پر اٹھائے قبر میں دفن کرنے کے لیے لے جا رہے تھے۔ آنکھیں برس رہی تھیں۔ یہ سب دیکھ کر صحابہ کرام رضی اللہ عنہم نے پوچھ ہی لیا۔ یا رسول اللہ! آپ تو ہمیں رونے واویلا کرنے، گریبان پھاڑنے اور نوحہ کرنے سے منع کرتے ہیں اور ایسے عمل کرنے والوں پر وعید فرماتے ہیں۔ لیکن.....! آپ ﷺ نے فرمایا میرے صحابہ یہ محبت کے آنسو ہیں جو فطرت نے ودیعت کیے ہیں، ان پر کسی کو اختیار نہیں۔ ہاں اس کے علاوہ ماتم و نوحہ حرام ہے۔

نبی اکرم ﷺ نے حضرت اسامہ بن زید رضی اللہ عنہ اور حضرت فضل بن عباس رضی اللہ عنہ کی مدد سے حضرت ابراہیم کو قبر میں اتارا تو تب بھی آپ ﷺ کی آنکھوں سے آنسو رواں تھے۔ آپ ﷺ نے اس عظیم صدمہ میں بھی اپنی دعوت ان عظیم تاریخی کلمات سے رہتی دنیا کے مسلمانوں تک پہنچادی۔ آپ ﷺ نے فرمایا: اے ابراہیم! تیری جدائی کی وجہ سے آنکھوں میں آنسو اور دل میں غم ہے لیکن ہم اپنی زبان پر ایسا کوئی کلمہ نہ لائیں گے ”ما یسخط الرب“ کہ جس سے ہمارا رب ناراض ہو۔

نبی رحمت ﷺ کے جگر پاروں کی صغریٰ میں وفات اور زینہ اولاد نہ ہونے سے بچنے کے کافر خوشیاں منا کر آپ ﷺ پر طنز و استہزاء کے تیر پھینکتے۔ آپ ﷺ کو ابتر ہونے کا طعنہ

دیتے۔ ایک طرف بیٹوں کے پھٹنے کا غم تھا تو دوسری طرف کفار کی شرانگیز مہم جوئی نے اس غم کو کوہِ گراں بنا دیا تھا۔ ایسے میں اللہ ذوالجلال نے سورۃ الکوثر اتار کر نہ صرف ان کافروں کو جواب دیا بلکہ آپ ﷺ کے دل کو تسکین عطا کی اور حوضِ کوثر کے لیے تمام انبیاء میں سے صرف آپ ﷺ کو ساقیِ کوثر کا اعزاز بخشا اور ﴿إِنَّا شَانِعُكَ هُوَ الْآبِتَرُ﴾ کہہ کر فرما دیا کہ کیا ہوا اگر قاسم، عبداللہ اور ابراہیم کو صغریٰ میں ہم نے اٹھالیا لیکن آپ ﷺ کا نام نامی نہ صرف زندہ رہے گا بلکہ اس نام پر درود پڑھنا ہم نے باعثِ نجات بنا دیا اور کفار کو جڑکٹ بنا کر ان کو اتھاہ اندھیروں میں غرق کر دیا۔ وہ دنیا میں ملعون ٹھہرے اور آخرت میں دردناک عذاب ان کا مقدر بن گیا۔



۱۱۰۸۲۸



## اسلام کی پہلی شہید خاتون

محمد رسول اللہ ﷺ نے کوہ فاران پر کھڑے ہو کر اہل فاران کو صدا دی تو سبھی کے قدم محمد ﷺ کی سمت اٹھتے چلے گئے۔ چند ساعتوں میں سرداران قریش، غلامان قریش، بچے، بوڑھے اور جوان ہمہ تن گوش احمد مجتبیٰ ﷺ کے لب تبسم ریز کی جنبش کے منتظر تھے۔ سبھی کی نگاہیں چہرہ انور پر ٹکی تھیں۔ آپ ﷺ نے فرمایا: اگر میں آپ سے یہ کہوں کہ اس پہاڑ کے پیچھے ایک لشکر تم پر حملہ آور ہونے کے لیے تیار ہے تو اسے سچ مان لو گے؟ سب نے یک زبان کہا: ہاں، ہاں کیوں نہیں۔ آپ ﷺ تو صادق اور امین ہیں۔ ہم سوچ بھی نہیں سکتے کہ آپ ﷺ کی زبان اطہر سے جھوٹ سنا ہی نہیں۔

آپ ﷺ نے فرمایا پھر کعبے میں سچے باطل معبود کا انکار کر کے اللہ کو ایک الہ مان کر مجھے اس کا آخری رسول مان لو۔ ایمان لے آؤ۔ تو عرب و عجم کے خزانوں کی کنجیاں تمہارے ہاتھ میں ہوں گی۔ یہ سنتے ہی وہ ایڑیوں کے بل پھر گئے۔ صادق و امین کا لقب دینے والے دشنام اطراز بن گئے۔ محبت دینے والے جان کے دشمن بن گئے۔ جو بھی اس قافلہ سخت جاں میں شامل ہوتا، اسے ظلم و جبر کی چکی میں پیس دیا جاتا۔ ظلم و ستم کی انتہا کر دی گئی لیکن ایمان کی حرارت میں دشمنان اسلام کا ہر حربہ ناکام ہوتا رہا۔ ان جفا کاران محمد ﷺ میں سے ایک خاندان حضرت یاسر رضی اللہ عنہ کا تھا۔ ان کی ضعیف العمر بیوی سمیہ اور بیٹے عمار رضی اللہ عنہ نے بھی پہلی ہی پکار پر لبیک کہا تھا۔ اسلام کو سینے سے لگایا تو غم و اندوہ اور مصائب کا سلسلہ شروع ہو گیا۔ ظالموں نے بوڑھی سمیہ کو بھی معاف نہ کیا۔ اس کی درد بھری حیات کا تذکرہ صاحب مدارج النبوة نے کچھ یوں کیا ہے۔

اسلام لانے کا اعلان و اظہار کیا تو سردارانِ کفر سٹپٹا کر رہ گئے، انہوں نے ایک روز بوڑھی سمیہ کو لوہے کی زرہ پہنا کر چلچلاتی ہوئی دھوپ میں گرم زمین پر ڈال دیا۔ وہ دھوپ میں پیاس کی شدت میں جاں بلب تڑپ رہی تھیں تو رسول اکرم ﷺ کا ادھر سے گزر ہوا، سیدہ سمیہ رضی اللہ عنہا کی یہ بے بسی دیکھ کر آپ سے برداشت نہ ہو سکا اور رحمت سے بھرا سینہ لرز اٹھا کہ آپ ﷺ کی آنکھوں میں آنسو بھر آئے۔

زبانِ اقدس سے ارشاد فرمایا:

”سمیہ! صبر کرو، تمہارا ٹھکانہ جنت ہے۔“

ایک روز رحمتِ عالم ﷺ نے ان کو اور ان کے شوہر یاسر اور ان کے بیٹے عمار کو کفار کے ہاتھوں عذابِ سہتے دیکھ کر فرمایا:

((اصْبِرُوا آلَ يَاسِرَ مَوْعِدَكُمُ الْجَنَّةُ.))

”اے آلِ یاسر! صبر کرو تمہارا مقام جنت ہے۔“

ملعون ابو جہل اور اس کے ساتھی ان مظلوموں کو مارتے اور کہتے محمد کا دین قبول کرنے کا مزہ چکھو۔ ایک روز ابو جہل نے حضرت سمیہ رضی اللہ عنہا کو شرک کرنے پر بہت زور دیا مگر انہوں نے توحید کا دامن چھوڑنے سے انکار کر دیا۔ ابو جہل بدطینت نے آپ ﷺ کی اندامِ نہانی میں نیزہ مار کر آپ کو شہید کر دیا۔ ان کی شہادت نے آلِ یاسر کے ساتھ ساتھ حضرت محمد ﷺ کو بھی غمگین کر دیا۔ اللہ تعالیٰ نے حضرت سمیہ رضی اللہ عنہا کو اسلام کی پہلی شہیدہ ہونے کی سعادت عطا کی۔

## مشفق چچا کا دردناک سفر آخرت

قریش نے جب آپ ﷺ کو ختم کرنے کا منصوبہ بنا لیا تو ابوطالب کے پاس پہنچے اور کہنے لگے ہم برداشت نہیں کر سکتے کہ کوئی ہمارے خداؤں کی عیب چین کرے۔ آپ محمد ﷺ کو روک دیجیے۔ ورنہ ہم ایسی جنگ چھیڑ دیں گے کہ ایک فریق کا صفایا ہو جائے گا۔ ابوطالب نے جب آپ ﷺ سے کہا کہ مجھ پر اور خود اپنے آپ پر رحم کریں اور مجھ پر اتنا بوجھ ڈالیں جو میرے بس سے باہر ہے۔

آپ ﷺ نے سمجھا کہ اب چچا بھی آپ ﷺ کا ساتھ چھوڑ دے گا اور وہ بھی آپ کی مدد سے کمزور پڑ گئے ہیں۔ اس لیے فرمایا:

چچا جان! اللہ کی قسم! اگر یہ لوگ میرے دائیں ہاتھ میں سورج اور بائیں میں چاند بھی رکھ دیں کہ میں اس کام کو اس حد تک پہنچائے بغیر چھوڑ دوں کہ یا تو اللہ سے غالب کر دے یا میں اس راہ میں فنا ہو جاؤں تو نہیں چھوڑ سکتا۔ اس کے بعد آپ ﷺ کی آنکھیں اشکبار ہو گئیں۔ آپ ﷺ رو پڑے اور اٹھ گئے۔ جب واپس جانے لگے تو ابوطالب نے کہا بھتیجے جاؤ جو چاہو کہو۔ اللہ کی قسم! میں تمہیں کہیں بھی کسی بھی وجہ سے تنہا نہیں چھوڑ سکتا۔

قریش کی دھمکی کارگر نہ ہوئی اور ابوطالب کی سرپرستی جاری رہی تو قریش ولید بن مغیرہ کے بیٹے عمارہ کو ساتھ لائے اور کہا محمد ﷺ نے آپ کی قوم کا شیرازہ منتشر کر رکھا ہے اور ان کی عقلوں کو حماقت سے دوچار بتلایا ہے۔ ہم اسے قتل کریں گے اور آپ عمارہ کو بدلے میں اپنا لڑکا بنا لیں۔

ابوطالب نے یہ جواب سن کر کہا: اللہ کی قسم! کتنا برا سودا ہے جو تم لوگ مجھ سے کر رہے ہو۔ تم اپنا بیٹا مجھے دیتے ہو کہ میں اسے کھلاؤں پلاؤں، پالوں پوسوں اور میرا بیٹا مجھ سے طلب

کر کے اسے قتل کر دو۔ اللہ کی قسم! یہ نہیں ہو سکتا۔ ابوطالب نے مزید کہا، تم میرا ساتھ چھوڑ کر میرے مخالف لوگوں کی مدد پر تلے بیٹھے ہو تو ٹھیک ہے جو چاہو کرو۔

جب بنو ہاشم شعب ابی طالب میں محصور تھے اور ابوطالب کو رسول اللہ ﷺ کے بارے میں برابر خطرہ لگا رہتا، اس لیے لوگ اپنے بستروں پر جاتے تو وہ رسول اللہ ﷺ سے کہتے کہ تم اپنے بستر پر سو رہو۔ مقصد یہ ہوتا کہ اگر کوئی شخص آپ ﷺ کو قتل کرنے کی نیت رکھتا ہو تو دیکھ لے کہ آپ ﷺ کہاں سو رہے ہیں۔ پھر جب لوگ سو جاتے تو ابوطالب آپ ﷺ کی جگہ بدل دیتے اور اپنے بیٹوں، بھتیجیوں یا بھائیوں میں سے کسی کی جگہ رسول اللہ ﷺ کو سلا دیتے۔

آج چچا ابدی نیند سونے جا رہا تھا تو بھتیجے کی یہ آرزو تمنا تھی کہ چچا بھی آگ اور کانٹوں کے بستر کی بجائے جنت میں لگے تختوں اور مسندوں کا وارث بنے اور اس احسان کا بدلہ پائے جو اس نے بھتیجے پر کیا لیکن اس کے لیے کلمہ لا الہ الا اللہ محمد رسول اللہ کہنا ضروری ہے۔ بھتیجا بار بار کہتا ہے ”یا عم قل لا الہ الا اللہ“ آپ ایک بار لا الہ الا اللہ کہہ دیں خواہ میرے کان میں ہی کہہ دیں مجھے روز محشر اللہ ذوالجلال کی بارگاہ میں شفاعت کرنے کا موقع ملے گا۔ لیکن ابو جہل اور اس کے حواری برابر ابوطالب کو کہتے رہے کہ کیا اب آبائی دین چھوڑ کر مرو گے۔ ابوطالب نے بھی کہا میں عبدالمطلب کے طریقہ پر دنیا کو چھوڑتا ہوں۔ جب ان کی روح پرواز کر گئی تو نبی ﷺ کا دل غمگین ہو گیا اور چچا کے بے دین فوت ہونے پر آنکھوں میں سے آنسو بہہ پڑے۔ آپ ﷺ نے فرمایا چچا کے لیے اللہ تعالیٰ سے اس وقت تک بخشش مانگتا رہوں گا جب تک اللہ تعالیٰ مجھے اس سے منع نہ کر دے۔ حضرت علی رضی اللہ عنہ فرماتے ہیں میں نے نبی اکرم ﷺ کو شدت غم کی وجہ سے کئی دن تک گھر سے باہر نکلتے نہیں دیکھا۔ چچا کے لیے آپ ﷺ بدستور مغفرت کی دعا کرتے رہے۔ یہاں تک کہ اللہ نے منع فرما کر یہ آیت نازل کر دی:

”نبی کریم ﷺ کو اور ان لوگوں کو جو ایمان رکھتے ہیں ایسا کرنا سزاوار نہیں کہ جب واضح ہو گیا یہ لوگ جہنمی ہیں پھر مشرکوں کی بخشش کے طلب گار ہوں۔

اگرچہ وہ ان کے اعزہ و اقارب ہی کیوں نہ ہوں۔“

## سیدالشہداء کی مظلومانہ شہادت اور نبی کریم ﷺ کے مبارک آنسو

۲ ہجری کو بدر کے میدان میں محمد رسول اللہ ﷺ اپنے تین سو تیرہ جاں نثاروں کے ساتھ خیمہ زن تھے۔ حق و باطل کے ٹکرانے میں تھوڑا ہی وقت باقی تھا۔ اس عالم میں ہادی کائنات ﷺ نے اپنے ہاتھ دعا کے لیے اپنے رب کے حضور بلند کر دیے اور گریہ و زاری کرتے ہوئے دل کی گہرائیوں سے دعا مانگنے لگے۔

اے اللہ! یہ تیرے موحد بندوں کی مختصر جمعیت آج تیرے نام پر کٹ مرنے کے لیے تیار ہے۔ اے اللہ! یہ بے سرو سامان، ننگے بدن آئے ہیں، ان کے پاس نیزے ہیں نہ تلواریں اور نہ ڈھالیں۔ یہ تو محض تیری نصرت کے منتظر ہیں۔ اے اللہ! اگر آج یہ ناکام و نامراد ہو گئے تو پھر شاید اس زمین پر تیرا کوئی نام لینے والا نہ رہے گا۔

رب تعالیٰ سے راز و نیاز کے لشکر کے سپہ سالار رسول ﷺ نے غرور و تکبر کے ایک ہزار پتلوں کے سامنے اپنے مجاہدوں کو سینہ سپر کر دیا۔ دشمن کی طرف سے سب سے پہلے قریش سردار عتبہ، اس کا بھائی شیبہ اور ولید لوہے میں غرق ہو کر مبارزت دیتے ہوئے آئے۔ کون ہے جس میں ہم سے لڑنے کا دم خم ہے۔ نبی مکرم ﷺ نے ان کے مقابل اپنے انصار صحابہ کو بھیجا تو انھوں نے کہا ہم قریشی صرف قریشیوں سے ہی پنچہ آزمائی کریں گے۔

اس پر نبی مکرم ﷺ نے حضرت حمزہ رضی اللہ عنہ، حضرت علی رضی اللہ عنہ اور حضرت عبیدہ رضی اللہ عنہ کو بھیجا۔ حضرت حمزہ رضی اللہ عنہ کا مقابلہ عتبہ سے ہوا تو آپ رضی اللہ عنہ نے پہلے ہی وار میں عتبہ کو جہنم رسید کر دیا۔ بدر میں صحابہ رضی اللہ عنہم نے جرأت و بہادری کی عظیم تاریخ رقم کر دی۔ شہادت کی تمنا میں دشمن پر

ایسے ٹوٹ پڑے کہ دشمن کے قدم اکھیڑ دیے۔ ابو جہل جو اس میدان میں شیطان کا علمبردار تھا۔ حضرت حمزہ رضی اللہ عنہ کی توشان ہی کچھ اور تھی، وہ جدھر جاتے کشتوں کے پتے لگ جاتے۔ صفیں درہم برہم ہو جاتیں۔ دشمن آگے آگے بھاگ رہے ہوتے۔ بدر کی عظیم الشان فتح نے مسلمانوں کی ہر طرف دھاک بٹھادی۔ مکہ والے تو شکست کے زخم چاٹنے پر مجبور ہوئے ہی تھے، مدینہ کے منافقوں اور یہودیوں کو جو اس زعم میں مبتلا تھے کہ بدر مسلمانوں کا تبرستان بنے گا، انھیں بھی سانپ سونگھ گیا۔

محمد کریم ﷺ فاتح بن کر مدینہ آئے لیکن کافر شرم ناک شکست کھا کر مکہ لوٹ گئے۔ مکہ والوں کو حسب اپنے سو رموں کے کھجور کے تنوں کی طرح اللہ کے شیر حمزہ رضی اللہ عنہ کے ہاتھوں کٹنے کا پتہ چلا تو انتقام کی آگ ان کے دلوں میں بھڑک اٹھی۔ انھوں نے عہد کیا کہ وہ اس کا بدلہ ضرور لیں گے۔ قریشیوں نے ابوسفیان کے قافلہ کی ساری آمدن اس میں جھونک دی۔ ادھر انھوں نے اپنے پیاروں پر آنسو بہانے اور جدائی کے غم کو نوحہ و مرثیہ سے ہلکا کرنے پر پابندی لگادی۔

انتقام کالا واپک کر جب آتش فشاں بن گیا تو کفار کا لشکر تین ہجری شوال کے مہینے میں کیل کانٹے سے لیس ہو کر مدینہ پر حملہ آور ہونے کے لیے روانہ ہوا۔ تین ہزار جوانوں، تیر اندازوں اور شمشیر زنوں کا یہ لشکر جس کی رہنمائی اور دلوائی شیطان کر رہا تھا، ابوسفیان کی قیادت میں اللہ والوں سے ٹکرانے آیا۔ عرب میں اس سے پہلے کوئی لشکر اتنی سچ دھج سے مقتل روانہ نہ ہوا تھا۔ اس لشکر میں سات سوزرہ پوش اور ماہر تیر انداز تھے۔ تین ہزار اونٹ اور دو سو گھوڑے تھے۔ اپنی کثرت پہ نازاں مکے کی حسیناؤں کے جلو میں جام و سیولنڈھاتے، رقص و سرور اور زمیہ گیت گاتے کفار جب مدینہ کی طرف بڑھے تو نبی رحمت ﷺ نے ان کی اطلاع پا کر صحابہ کرام رضی اللہ عنہم کو تیاری کا حکم دے دیا تو نبی کریم ﷺ نے کبار صحابہ سے مشاورت کی کہ دشمن کا مقابلہ مدینہ کے اندر رہ کر کیا جائے یا مدینہ سے باہر میدان جہاد کو سجایا جائے۔ مشاورت کے بعد یہ طے پایا کہ مقابلہ مدینہ سے باہر ہوگا۔ چنانچہ تاجدار مدینہ ایک ہزار کا لشکر

لے کر مدینہ سے عازم سفر ہوئے۔ ان مجاہدوں میں سے صرف ایک سوزرہ پوش تھے۔ جب جیشِ محمد ﷺ جبل احد کے قریب پہنچا تو رئیس المنافقین اپنے تین سوسا تھیوں سمیت علیحدہ ہو گیا۔ اس نے مسلمانوں کے حوصلے پست کرنے کے لیے یہ چال چلی لیکن جن قدسی پیکروں کا یہ ایمان تھا کہ ﴿كَمْ مِنْ فِئَةٍ قَلِيلَةٍ غَلَبَتْ فِئَةَ كَثِيرَةٍ﴾ کتنی ہی چھوٹی جماعتیں اللہ کے حکم سے بڑے لشکروں پر غالب آئیں یہ تو وہ لوگ تھے جو شہادت کا جام پینے کے لیے بے چین رہتے تھے۔ مسلمانوں نے ہمت نہ ہاری بلکہ ان کا ایمان پہلے سے بھی بڑھ گیا۔ تلواریں نکرانے سے پہلے نبی اکرم ﷺ نے میدانِ جہاد کا جائزہ لیا اور لشکر کی پشت کو کسی قسم کے خطرہ سے محفوظ بنانے کے لیے گھاٹی پر ایک دستہ حضرت عبداللہ بن جبیر رضی اللہ عنہ کی کمان میں مقرر کیا اور حکم دے کر فرمایا کہ جب تک میں تمہیں درہ چھوڑنے کا حکم نہ دوں تم نے ہرگز یہاں سے نہیں ہٹنا۔ جنگ کا لاؤ جب روشن ہوا تو ابتدا میں فداکارانِ مصطفیٰ ﷺ کا پلڑا بھاری ہو گیا۔ دشمن کے قدم اکھڑ گئے، ان کے لاشے گرنے لگے اور پھر نے سورے بکھرنے لگے، باوجود اس کے کہ قریش کی عورتیں ان کے حوصلے بڑھا رہی تھیں۔ بھاگنے والوں کو میدان کی طرف جانے پہ مجبور کر رہی تھیں۔ جب دشمن بھاگ کھڑا ہوا تو مسلمانوں نے ان کا مال غنیمت سمینا شروع کیا۔ یہ منظر جب گھاٹی پر تعینات دستے نے دیکھا تو کچھ لوگوں نے کہا مسلمان فاتح بن گئے، لہذا ہم بھی مال غنیمت اکٹھا کریں۔ امیر دستہ نے انھیں فرمان نبوی ﷺ یاد دلا کر وہیں جے رہنے کی تلقین کی لیکن وہ تدبیری غلطی کا شکار ہو کر درہ چھوڑ گئے۔ ادھر خالد بن ولید نے جب درہ سے لوگوں کو ہٹتے دیکھا تو ایک ماہر میدانِ جنگ کی طرح کوئی لمحہ ضائع کیے بغیر مسلمانوں کی پشت سے زوردار حملہ کر کے جنگ کا نقشہ بدل دیا۔ کفار مکہ کے اس حملہ نے مسلمانوں کو سنبھلنے کا موقع نہ دیا اور ان واحد میں ۷۰ صحابہ شہید ہو گئے۔

صحابہ کرام رضی اللہ عنہم نے اپنے آپ کو یکجا کیا اور دشمن سے لڑنے لگے۔ حضرت حمزہ رضی اللہ عنہ جن کی جرأت و بہادری کے سامنے بڑے بڑوں کے پتے پانی ہوتے تھے ان کی شان تھی کہ وہ اپنے دونوں ہاتھوں میں تلوار تھام کر دشمن کو گاجر مولیٰ کی طرح کاٹ دیا کرتے تھے۔ آپ رضی اللہ عنہ

کے ہاتھوں سے قتل ہونے والا آخری دشمن اسلام اپنے دور کا نامور جنگجو سباع بن عبدالقرنی تھا۔ سیدنا حمزہ رضی اللہ عنہ نے اسے لکارا کہ تو محمد رسول اللہ ﷺ سے لڑنے آیا ہے اور پھر زرہ پوش سباع کو تلوار کے ایک زور دار وار سے دو حصوں میں کاٹ کر جہنم رسید کر دیا۔ ادھر قریب ہی وحشی بھی پتھر کی اوٹ میں چھپ کر بیٹھا تھا، اس کو کسی اور سے کوئی غرض نہ تھی، وہ صرف سیدنا حمزہ رضی اللہ عنہ کو شکار کرنا چاہتا تھا۔ کیونکہ سیدنا حمزہ رضی اللہ عنہ کی شہادت اس کے لیے آزادی کا پروانہ تھا۔ وحشی جبیر بن مطعم کا غلام تھا اور جبیر کے چچا طعیمہ بن عدی کو سیدنا حمزہ رضی اللہ عنہ نے بدر میں جہنم رسید کیا تھا۔ اپنے چچا کے انتقام کے لیے اس نے وحشی سے عہد کیا کہ اگر وہ حمزہ کو شہید کر دے گا تو وہ آزاد ہے۔

وحشی نے جب دیکھا کہ حضرت حمزہ رضی اللہ عنہ اس کی رنج میں آچکے ہیں تو اس نے اپنا بھالا پھینکا جو کہ آپ کے پیٹ میں لگا اور آپ رضی اللہ عنہ گر گئے۔ حمزہ رضی اللہ عنہ نے اٹھنے کی کوشش کی لیکن نہ اٹھ سکے اور ﴿من قضی نحبہ ومنہم من ینتظر﴾ کا عہد رب سے پورا کر دیا۔

امیر حمزہ رضی اللہ عنہ کی شہادت پر کفار کو سب سے زیادہ خوشی ہوئی۔ ہند بنت عتبہ نے حمزہ رضی اللہ عنہ کے بے روح بدن سے کان ناک اور ہونٹ کاٹ کر انھیں پرو کر ہار بنایا۔ اس نے امیر حمزہ رضی اللہ عنہ کے سینے کو چیر کر جگر نکالا اور وحشیوں کی طرح چبانا چاہا مگر وہ نکل نہ سکی اور اگل دیا۔

جنگ کے اختتام پر کفار نے مکہ کی راہ لی تو محمد رسول اللہ ﷺ نے اپنے جانثاروں کی لاشیں دیکھنا شروع کی اس دوران اپنے محبوب چچا کی مثلہ کی گئی لاش کو دیکھا تو آپ ﷺ کی آنکھوں سے آنسو بہہ پڑے۔ اللہ اکبر! یہ وہی چچا تھے جب ابو جہل نے نبی ﷺ کو پتھر مار کر زخمی کر دیا تو انھیں اس وقت تک سکون نہ آیا جب تک ابو جہل کا سر کمان سے نہ پھاڑ دیا۔ چچا نے بھتیجے کو بدلہ لینے کی خوشخبری سنائی تو نبی ﷺ نے فرمایا: مجھے ایسی باتوں سے خوشی نہیں ہوتی۔ میری خوشی چاہتے ہو تو اسلام کو قبول کر لو۔ سیدنا حمزہ رضی اللہ عنہ نے اسی وقت اسلام قبول کر لیا اور پھر اس اسلام کی خاطر احد میں شہادت پا کر ”سید الشہداء“ کا مقام پایا۔





## اُمّ کلثوم رضی اللہ عنہا کا وصال

سیدہ رقیہ رضی اللہ عنہا کی وفات کے بعد نبی کریم ﷺ نے اُمّ کلثوم رضی اللہ عنہا کا نکاح حضرت عثمان بن عفان رضی اللہ عنہ سے کر دیا اور یوں انھیں یہ اعزاز حاصل ہوا کہ نبی ﷺ کی دو بیٹیاں یکے بعد دیگرے ان کے عقد میں آئیں اور انھیں ذوالنورین کا لقب ملا۔

ام کلثوم رضی اللہ عنہا سے ان کا نکاح زمین پر نبی ﷺ کی رضا اور آسمان پر عرش والے رب کا حکم تھا۔ نبی مکرم ﷺ نے حضرت عثمان رضی اللہ عنہ کو ایک روز دربار نبوی میں طلب کیا۔ جب آپ رضی اللہ عنہ تشریف لائے تو حضور اکرم ﷺ نے فرمایا:

عثمان میرے پاس جبریل علیہ السلام تشریف لائے ہیں اور میری طرف اللہ کا یہ پیغام لائے ہیں کہ میں اپنی بیٹی ام کلثوم کا نکاح تم سے کر دوں۔ حضرت عثمان رضی اللہ عنہ نے جب یہ سنا تو سر اطاعت خم کر دیا۔

بخاری شریف میں یہ روایت موجود ہے کہ جب سیدہ رقیہ رضی اللہ عنہا اس دنیا سے رخصت ہو گئیں تو انھی دنوں میں حضرت عمر رضی اللہ عنہ کی دختر نیک حضرت حفصہ رضی اللہ عنہا کے خاوند بھی فوت ہو گئے۔ حضرت عمر رضی اللہ عنہ نے اپنی بیوہ بیٹی کے نکاح کی حضرت عثمان رضی اللہ عنہ کو پیش کش کی مگر انھوں نے انکار کر دیا۔ اس انکار سے حضرت عمر رضی اللہ عنہ کو بہت صدمہ ہوا۔ حضرت عمر رضی اللہ عنہ دربار نبوی ﷺ میں پہنچے اور اپنے پیرومرشد کو تمام صورتحال سے آگاہ کیا۔ نبی اکرم ﷺ نے جب تمام بات سن لی تو ان کے اطمینان قلب کے لیے فرمایا: اے عمر! فکر مت کرو اللہ تعالیٰ عثمان رضی اللہ عنہ کو حفصہ رضی اللہ عنہا سے بہتر بیوی دے گا اور حفصہ کو عثمان رضی اللہ عنہ سے بہتر شوہر دے گا۔

نبی اکرم ﷺ کے اس فرمان کے بعد حفصہ رضی اللہ عنہا کا نکاح نبی مکرم ﷺ سے ہو گیا اور وہ ام المومنین بن گئیں۔ ادھر عثمان رضی اللہ عنہ کا نکاح ام کلثوم رضی اللہ عنہا سے کر دیا گیا۔

حضرت عثمان رضی اللہ عنہ اور ام کلثوم رضی اللہ عنہا کی رفاقت ۳ ہجری سے ۹ ہجری تک محیط ہے۔ ۹ ہجری میں حضرت رقیہ رضی اللہ عنہا بھی عثمان رضی اللہ عنہ کو داغِ مفارقت دے گئیں۔ انہیں جب دفن کر دیا گیا تو حضور اکرم ﷺ آپ کی قبر کے قریب بیٹھ گئے۔ بیٹی کی جدائی نے آپ ﷺ کو مغموم کر دیا اور آپ ﷺ کی آنکھوں سے شدتِ غم کے سبب آنسو جاری ہو گئے۔



## مکہ کا شہزادہ احد میں جامِ شہادت نوش کر گیا

اولین راہ وان اسلام میں سے ایک مصعب بن عمیر رضی اللہ عنہ بھی تھے۔ مصعب رضی اللہ عنہ کے امیر ترین خاندان کے فرزندار جمند تھے۔ ماں کے راج دلارے اور باپ کی آنکھوں کے تارے تھے۔ آپ رضی اللہ عنہ ان لوگوں میں شامل تھے جن کے بارے کہا جاتا ہے کہ وہ منہ میں سونے کا چبچ لے کر پیدا ہوا۔ ماں باپ اپنی اولاد میں سے سب سے زیادہ محبت مصعب بن عمیر رضی اللہ عنہ سے کرتے تھے۔ ناز و نعم میں پل کر سن شعور کو پہنچے تو رب تعالیٰ نے فطرت سلیم سے نواز دیا۔ مال و دولت، نوکروں کی فوج، غلاموں کی جماعت سب کچھ ہونے کے باوجود اللہ تعالیٰ نے نخوت و کبیر کو ان سے کوسوں دور کر دیا تھا۔ انھیں اچھا لباس زیب تن کرنے اور خوشبوؤں کی مہک میں معطر رہنے کا شوق تھا۔ مصعب رضی اللہ عنہ جب گھوڑے پر بیٹھ کر نکلتے تو لوگ انھیں رشک بھری نگاہوں سے دیکھتے ہی رہ جاتے۔ سبحان اللہ! عرب کے اس شہزادے کے ذوقِ نفیس کا پتہ ذہنوں کو معطر کر دینے والی خوشبوؤں سے چلتا ہے۔ وہ خوشبو کے رسیا تھے۔

نبی مکرم صلی اللہ علیہ وسلم کا فرمان ہے میں نے مصعب بن عمیر رضی اللہ عنہ جیسا خوبصورت، ریشمی زلفوں والا، خوش لباس، خوش خوراک اور خوش پوشاک کوئی نہیں دیکھا۔

مصعب بن عمیر رضی اللہ عنہ جن کے بارے میں یہ مشہور تھا کہ اگر کسی گلی کوچے میں سے خوشبو کے فوارے اٹھ رہے ہوتے تو لوگ کہتے یقیناً اس جگہ سے مصعب بن عمیر رضی اللہ عنہ گزر رہے ہیں لیکن یہی مصعب رضی اللہ عنہ جب اسلام کی خوشبو کو اپنے سینے میں بسا لیتے ہیں تو دنیا سے بے نیاز ہو جاتے ہیں۔

معرکہ بدر میں مصعب بن عمیر رضی اللہ عنہ اسلام کے پاسبان تھے تو ان کے کنبے کے کئی افراد شرک و ظلمت کے دست و بازو تھے۔ اللہ تعالیٰ نے اپنی رحمت خاص سے جب مسلمانوں کو فتح

عطا کی اور مسلمانوں نے ۷۰ افراد کو قید کر لیا تو ان قید ہونے والوں میں مصعب بن عمیر رضی اللہ عنہ کے ابو عزیر بن عمیر بھی شامل تھے۔ مصعب بن عمیر رضی اللہ عنہ نے دیکھا کہ ایک انصاری صحابی ابو عزیر کو قید بنانے کے لیے ان کے ہاتھ باندھ رہے ہیں تو حضرت مصعب بن عمیر رضی اللہ عنہ نے اس انصاری صحابی سے کہا اس شخص کے ذریعے اپنے ہاتھ مضبوط کرتا، اس کی ماں بڑی مال دار ہے۔ وہ غالباً تمہیں اچھا فدیہ دے گی۔ اس پر ابو عزیر نے اپنے بھائی مصعب رضی اللہ عنہ سے کہا: کیا میرے بارے میں تمہاری یہ وصیت ہے؟ مصعب رضی اللہ عنہ نے فرمایا: ہاں۔ تمہاری بجائے یہ انصاری میرا بھائی ہے۔

۳ ہجری کو جب غزوہ احد برپا ہوا تو نبی رحمت ﷺ نے اپنے اس عظیم صحابی کو علم برداری کا شرف عطا کیا۔ احد میں جب مسلمانوں نے جیتی جنگ اپنی غلطی سے گنوا دی اور پلڑا ان کی بجائے کفار کی طرف جھک گیا تو مسلمانوں نے بے جگری سے لڑ کر اپنے آقا کی حفاظت کی۔ مصعب بن عمیر رضی اللہ عنہ نے اس موقع پر زور سے نعرہ لگایا تاکہ مسلمان اس پرچم تلے جمع ہو کر دشمن کو دندان شکن جواب دیں۔ آپ رضی اللہ عنہ نے کہا میں رسول اللہ ﷺ کا پرچم سرنگوں نہ ہونے دوں گا۔ یہ کہہ کر مصعب بن عمیر رضی اللہ عنہ نے ایک ہاتھ میں تلوار اور دوسرے میں علم تھام کر لڑنا شروع کر دیا۔ اسی دوران ایک بد بخت کافر ابن قمیہ نے تلوار کا وار کر کے آپ کا دایاں ہاتھ کاٹ دیا تو آپ نے علم بائیں ہاتھ میں تھام لیا۔ بائیں ہاتھ بھی کٹ گیا تو آپ رضی اللہ عنہ نے کٹے ہاتھوں سے علم کو سینے سے لگالیا۔ ابن قمیہ نے اب نیزے کا بھرپور وار کیا جو آپ کے سینے کو چیر گیا اور آپ شہید ہو گئے۔ شہادت سے پہلے اس علم کو آپ کے بھائی ابو الروم نے تھام لیا اور آخروقت تک اس کو بلند کیے رکھا۔

حضرت مصعب بن عمیر رضی اللہ عنہ کا قاتل یہ سمجھ رہا تھا کہ یہ محمد ﷺ ہیں کیونکہ حضرت مصعب رضی اللہ عنہ کی شکل نبی مکرم ﷺ سے ملتی تھی۔ ہم شکل ہونے کی بنا پر ابن قمیہ نے چلا چلا کر لوگوں سے کہا: محمد ﷺ قتل کر دیے گئے۔ اس پر اپنی گندے کا مسلمانوں پر بہت برا اثر ہوا۔ جنگ کے خاتمہ پر جب شہداء کے ورثاء کو جنگ کی صورتحال کا پتہ چلا تو وہ خبر گیری کے

لیے بے قرار تھے۔ جنگ کے نقصانات میں سے ایک بڑا بھاری نقصان یہ تھا کہ مصعب بن عمیر مقررہ شہید ہو گئے تھے۔ ان کی بیوی آمنہ بنت جحش رضی اللہ عنہا تھیں۔ وہ بھی شہدائے احد کے بارے میں جاننے کے لیے بے تاب تھیں۔ انھیں بتایا گیا کہ تمہارے بھائی عبداللہ بن جحش رضی اللہ عنہ شہید ہو گئے ہیں تو انہوں نے انا للہ وانا الیہ راجعون پڑھا۔ پھر انھیں بتایا گیا تمہارے ماموں حضرت حمزہ رضی اللہ عنہ بھی شہید کر دیئے گئے تو انہوں نے پھر وہی کلمات دہرائے۔ اس کے بعد ان کو بتایا گیا کہ تمہارے شوہر مصعب بن عمیر رضی اللہ عنہ شہید ہو گئے ہیں تو وہ دھاڑ مار کر رو پڑیں۔ نبی ﷺ نے فرمایا: دیکھو! اس کے دل میں شوہر کی کتنی محبت ہے۔

حضور اکرم ﷺ کو بھی اپنے اس عظیم صحابی کی جدائی کا بہت غم ہوا۔ آپ ﷺ نے شہداء کی تکفین کا جب کام شروع کیا تو حضرت مصعب رضی اللہ عنہ کو جو کفن میسر آ سکا وہ ایک چھوٹی سی چادر تھی۔ اگر آپ کا سر ڈھانپا جاتا تو پاؤں ننگے ہو جاتے۔ یہ عجیب روح فرسا منظر تھا۔ صحابہ اور نبی کریم ﷺ سبھی آبدیدہ مصعب بن عمیر رضی اللہ عنہ کی طرف دیکھ رہے تھے۔ نبی ﷺ نے فرمایا کہ مصعب بن عمیر رضی اللہ عنہ کے سر کو ڈھانپ دو اور پاؤں پر اذخر گھاس ڈال دو۔ بالآخر راہ حق کا یہ عظیم مسافر، بے لوث مبلغ اس دنیا سے رخصت کر دیا گیا۔



## دادا عبدالمطلب کی وفات

عبدالمطلب کا دل اپنے اس یتیم پوتے کی محبت و شفقت کے جذبات سے تپ رہا تھا۔ کیونکہ اپنے بیٹے عبد اللہ کی اس اکلوتی نشانی کو جب یتیمی کا داغ ملا تو عبدالمطلب کے پرانے زخم تازہ ہو گئے۔ عبدالمطلب کے جذبات میں پوتے کے لیے ایسی رقت تھی کہ ان کی اپنی صلیبی اولاد میں سے بھی کسی کے لیے اتنی رقت نہ تھی۔ عبدالمطلب اپنے پوتے کو کسی طرح تنہا چھوڑنے پر تیار نہ تھے بلکہ اپنے بیٹوں سے بڑھ کر آپ ﷺ سے محبت کرتے تھے۔ ابن ہشام کا بیان ہے کہ عبدالمطلب کے لیے خانہ کعبہ کے سائے میں فرش بچھایا جاتا، ان کے سارے بیٹے فرش کے ارد گرد آ کر بیٹھ جاتے۔ عبدالمطلب تشریف لاتے تو فرش پر بیٹھتے۔ ان کی عظمت اور رعب و دبدبہ کے پیش نظر ان کے کسی بیٹے کو ہمت نہ ہوتی کہ وہ باپ کے لیے بچھے فرش پر بیٹھ جائے لیکن رسول اللہ ﷺ تشریف لاتے تو فرش پر آ کر بیٹھتے۔ ابھی آپ ﷺ کم عمر تھے۔ آپ ﷺ کے چچا حضرات آپ ﷺ کو ہٹانا چاہتے لیکن جب عبدالمطلب ان کو ایسا کرتے دیکھتے تو فرماتے: میرے اس بیٹے کو چھوڑ دو۔ بخدا! اس کی شان ہی نرالی ہے۔ میں امید رکھتا ہوں کہ یہ میرا پوتا بلند مراتب پائے گا جس پر اس سے پہلے کوئی عرب نہیں پہنچ سکا۔ پھر انھیں اپنے ساتھ اپنے فرش پر بٹھالیتے۔ اپنے ہاتھ سے ان کی پیٹھ سہلاتے اور ان کی حرکات دیکھ کر خوش ہوتے۔ والدین کے بعد دادا نے بہت ہی احسن انداز میں آپ ﷺ کی تربیت کی۔ آپ نے حتی الوسع کوشش کی کہ حضور نبی اکرم ﷺ کو اپنے ماں باپ کی یاد نہ ستائے۔ ابھی آپ ﷺ کی عمر آٹھ سال اور دو ماہ ہوئی تھی کہ دادا کا سایہ شفقت بھی اٹھ گیا۔ طبقات ابن سعد میں ام ایمن کا بیان رقم کیا گیا ہے کہ میں نے رسول اللہ ﷺ کو دیکھا آپ ﷺ اپنے دادا عبدالمطلب کے جنازہ کے پیچھے پیچھے چل رہے تھے اور دادا کی شفقت و محبت کو یاد کرتے ہوئے آپ ﷺ کی آنکھوں سے آنسو رواں تھے۔

## عبدالعزیز کی وفات

عبدالعزیزؓ گا ہے گا ہے اسلام اور مسلمانوں کے بارے میں سنتے رہتے تھے۔ دل میں توحید کو اپنانے کا ذوق پیدا ہو گیا لیکن چچا سے اس قدر ڈر لگتا تھا کہ اظہارِ اسلام نہ کر سکے۔ نبی ﷺ فتح مکہ سے واپس گئے تو عبدالعزیزؓ نے چچا سے کہا:

چچا جان! مجھے برسوں انتظار کرتے گزر گئے کہ کب آپ کے دل میں اسلام کی تحریک پیدا ہوتی ہے اور آپ کب مسلمان ہوتے ہیں لیکن آپ کا حال وہی پہلے جیسا ہے، میں اپنے ماہ و سال پر زیادہ اعتماد نہیں کر سکتا۔ مجھے اجازت دیجیے میں اسلام قبول کر لوں۔

چچا نے جب یہ حال سنا تو غضبناک ہو کر کہنے لگا: عبدالعزیزؓ! دیکھ اگر تو محمد ﷺ کا دین قبول کرنا چاہتا ہے تو جو کچھ میں نے دیا ہے وہ سب کچھ تجھ سے چھین لوں گا حتیٰ کہ تیرے بدن پر جو لباس ہے وہ بھی اتروالوں گا۔

عبدالعزیزؓ نے چچا کی بات سن کر جواب دیا۔ چچا جان! جو کچھ بھی ہو جائے میں مسلمان ضرور بنوں گا اور محمد ﷺ کی اطاعت و اتباع کو اپنا کر رہوں گا۔ میں شرک اور بت پرستی سے بیزار ہو چکا ہوں۔ اب جو آپ کا منشا ہے وہ کیجیے اور جو کچھ میرے پاس زر و مال ہے، سب سنبھال لیجیے۔ میں جانتا ہوں کہ ان سب چیزوں کو آخر ایک روز یہیں دنیا میں رہ جانا ہے، اس لیے میں ان کے لیے سچے دین کو ترک نہیں کر سکتا۔

عبدالعزیزؓ یہ کہہ کر بدن کے کپڑے بھی اتار دیتے ہیں اور اسی حالت میں اپنی ماں کے پاس پہنچتے ہیں۔ ماں دیکھ کر حیران رہ گئی کہ میرا بیٹا آج کس حال میں ہے۔ عبدالعزیزؓ نے کہا: میں مومن و موحد ہو گیا ہوں۔ نبی ﷺ کی خدمت میں جا کر باقاعدہ اسلام قبول کرنا چاہتا ہوں، لہذا مجھے ستر پوشی کے لیے کپڑے عطا کر دیجیے۔ ماں نے ایک کسبل ان کو تھما دیا۔ عبدالعزیزؓ

نے کسبل پھاڑا، آدھے کا تہبند بنا لیا، آدھا اوپر لے لیا اور مدینہ کی طرف روانہ ہو گئے۔ علی الصبح مسجد نبوی میں پہنچ گئے اور مسجد کی دیوار سے ٹیک لگا کر اپنے آقا کا انتظار کرنے لگے۔ نبی ﷺ جب مسجد میں داخل ہوئے تو اسے دیکھ کر پوچھا کہ کون ہو؟ انھوں نے جواب دیا: میرا نام عبدالعزیٰ ہے۔ فقیر و مسافر ہوں۔ عاشق جمال اور طالب ہدایت ہو کر در دولت تک آ پہنچا ہوں۔ نبی کریم ﷺ نے فرمایا: تمہارا نام عبداللہ ہے۔ ذوالبجاذین تمہارا لقب ہے۔ تم ہمارے قریب میں ٹھہرو اور مسجد میں رہا کرو۔ عبداللہ ”البجاذین اصحاب صفہ میں شامل ہو گئے۔ نبی ﷺ سے قرآن سیکھتے اور دن بھر عجب ذوق و شوق اور جوش و نشاط سے پڑھا کرتے تھے۔

ایک دفعہ سیدنا عمر فاروق رضی اللہ عنہ نے کہا کہ لوگ تو نماز خاموشی سے پڑھ رہے ہیں اور یہ اعرابی اس قدر بلند آواز سے پڑھ رہا ہے کہ دوسروں کی قرأت میں مزاحمت ہوتی ہے۔ نبی ﷺ نے جب عمر فاروق رضی اللہ عنہ کی یہ بات سنی تو فرمایا: عمر اسے کچھ نہ کہو یہ تو اللہ اور رسول ﷺ کے لیے اپنا سب کچھ چھوڑ کر آیا ہے۔

عبداللہ کے سامنے جب غزوہ تبوک کی تیاری ہونے لگی تو یہ بھی رسول اللہ ﷺ کی خدمت اقدس میں آ حاضر ہوئے اور عرض کی: یا رسول اللہ ﷺ! دعا فرمائیے کہ میں بھی راہ حق میں شہید کر دیا جاؤں اور اپنی شہادت کی تمنا سے اپنی مراد کو پہنچ جاؤں۔ نبی ﷺ نے فرمایا: جاؤ کسی درخت کا چھلکا اتار کر لاؤ۔ جب عبداللہ رضی اللہ عنہ چھلکا لے آئے تو نبی ﷺ نے وہ چھلکا ان کے بازو پر باندھ دیا اور زبان مبارک سے فرمایا: الہی! میں کفار پر اس کا خون حرام کرتا ہوں۔ عبداللہ رضی اللہ عنہ نے کہا کہ یا رسول اللہ ﷺ! میں تو شہادت کا طلب گار ہوں۔ نبی ﷺ نے فرمایا: جب غزا کی نیت سے تم نکلو اور پھر تپ آ جائے اور اس تپ سے تم فوت ہو جاؤ تب بھی تم شہید ہی ہو گے۔

تبوک پہنچ کر یہی ہوا کہ انھیں تپ چڑھی اور عالم بقاء کو سدھا رہ گئے۔ بلال بن حارث مرنی رضی اللہ عنہ کا بیان ہے کہ میں نے عبداللہ رضی اللہ عنہ کے دفن کی کیفیت دیکھی ہے۔ رات کا وقت تھا۔ بلال رضی اللہ عنہ کے ہاتھ میں چراغ تھا۔ سیدنا ابو بکر و عمر رضی اللہ عنہما عبداللہ رضی اللہ عنہ کی لاش کو لحد میں اتار رہے



تھے۔ نبی ﷺ بھی ان کی قبر میں اترے۔ اس پیارے صحابی کو جس نے اللہ اور رسول ﷺ کے لیے سب کچھ چھوڑ دیا تھا، الوداع کہتے ہوئے آپ ﷺ غمگین تھے اور آنکھوں سے آنسو موتیوں کی لڑیاں بن کر داڑھی کو بھی تر کر رہے تھے۔ اس موقع پر خلیفہ اول حضرت ابو بکر صدیق رضی اللہ عنہ نے فرمایا:

((ادباً إلی أخیكما.))

”اپنے بھائی کا ادب ملحوظ رکھو۔“

جب ان کو قبر میں دفن کر دیا گیا تو حضور اکرم ﷺ نے اپنے ہاتھوں سے اس پر مٹی ڈالی اور آپ ﷺ فرما رہے تھے: الہی! آج کی رات تک میں اس سے خوش رہا ہوں اے اللہ! تو بھی اس سے راضی ہو جا۔

حضرت عبداللہ بن مسعود رضی اللہ عنہ جو اس موقع پر موجود تھے اور نبی مکرم ﷺ کے چہرہ انور کی کیفیات کو دیکھ رہے تھے اور جو الفاظ نبی مکرم ﷺ نے اپنے پیارے صحابی ذوالجہادین کے لیے فرمائے تھے ان کو سن کر عبداللہ بن مسعود رضی اللہ عنہ فرماتے تھے کہ اے کاش! اس قبر میں مجھے دبایا جاتا۔

حضرت عبداللہ ذوالجہادین رضی اللہ عنہ کے بارے نبی مکرم ﷺ نے جو پیش گوئی فرمائی تھی وہ حرف بہ حرف صادق آئی اور آپ رضی اللہ عنہ جہاد کے راستے میں اللہ کے دین کی سر بلندی کے لیے تشریف لائے تھے، دل میں شہادت کی تمنا چل رہی تھی لیکن نبی مکرم ﷺ نے اپنے رب سے دعائیہ انداز میں جو فرمایا کہ الہی میں کفار پر عبداللہ رضی اللہ عنہ کا خون حرام کرتا ہوں۔ اللہ تعالیٰ نے اس کو سچ ثابت کر کے عبداللہ الجہادین رضی اللہ عنہ کو شہادت کے مراتب عطا کر دیے۔



## سعد بن معاذ رضی اللہ عنہ کا زخمِ جان لیوا ثابت ہوا

حضرت مصعب رضی اللہ عنہ اور اسعد بن زرارہ رضی اللہ عنہ بئرِ مرک پر بیٹھے یہ سوچ بچار کر رہے تھے کہ بنی عبدالاشہل اور بنی ظفر میں اسلام کی دعوت کس طرح پیش کی جائے دوسری طرف سعد بن معاذ اور اسید رضی اللہ عنہم جو ان قبائل کے سردار تھے، ایک دوسرے سے کہہ رہے تھے دیکھو یہ دونوں ہمارے گھروں میں آ کر ہمارے بے وقوفوں کو بہکا رہے ہیں۔ سعد بن معاذ کہنے لگے اسد تمہیں پتہ ہے اسعد میرے خالہ زاد ہے۔ اگر قرابت نہ ہوتی تو میں خود جاتا لیکن اب تم جاؤ اور انہیں ایسے جھڑکو کہ وہ تمہارے اور ہمارے محلے کا رخ نہ کریں۔ اسید نے آ کر گالیاں دینا شروع کر دیں تو استادِ مدینہ مصعب رضی اللہ عنہ نے کہا کاش! آپ بیٹھ کر کچھ سن لیں۔ اگر پسند آئے تو قبول کر لیں ناپسند ہو تو اسے چھوڑ جائیں۔ انہوں نے سوچا سننے میں کیا حرج ہے، آخر پتہ تو چلے ان کی دعوت کیا ہے؟ حضرت مصعب رضی اللہ عنہ نے اسلام کی دعوت بیان کی اور قرآن کی آیات پڑھ کر سنائیں۔ قرآن کا سننا تھا کہ پتھر دل موم ہو گیا اور انہوں نے اسلام قبول کر لیا۔ اب اسید رضی اللہ عنہ کہنے لگے میرے پیچھے ایک شخص ہے، اگر اسلام قبول کر لے تو مدینہ میں آپ کی مخالفت کرنے والا کوئی نہ رہے اور وہ ہستی ہیں سعد بن معاذ رضی اللہ عنہ۔

اسید اسلام کے سامنے سرنگوں ہو کر حضرت سعد بن معاذ کی جانب چلے۔ جب قریب پہنچے تو اسید کے تیور دیکھ کر دل میں کہنے لگے اسید کا وہ چہرہ دکھائی نہیں دیتا جو جاتے وقت تھا۔ اسید رضی اللہ عنہ جب قریب آ کر بیٹھ گئے تو سعد بن معاذ نے بہت بے تابی سے پوچھا تم نے انہیں کیا کہا۔ حضرت اسید رضی اللہ عنہ بولے خوب سمجھا دیا ہے، وہ کہتے ہیں آئندہ تمہاری منشا کے خلاف نہ کریں گے۔ لیکن سعد وہاں ایک حادثہ بھی پیش آ گیا۔ بنو حارثہ وہاں آ گئے اور اسعد کو اس لیے قتل کرنے پر بضد تھے کہ وہ آپ رضی اللہ عنہ کا بھائی ہے۔ یہ سن کر وہ غصے میں جب وہاں پہنچے

تو دیکھا حضرت مصعب اور اسعد بھی وہاں مطمئن بیٹھے ہیں تو وہ حضرت اسید کی مدد کو سمجھ گئے۔ سعد بن معاذ رضی اللہ عنہ نے آتے ہی انھیں گالیاں دینا شروع کر دیں اور اسعد رضی اللہ عنہ سے کہا اگر تم میرے بھائی نہ ہوتے تو تمہیں یہاں آنے کی جرأت نہ ہوتی۔ حضرت مصعب رضی اللہ عنہ نے فرمایا: سعد آپ آئیے اور ہماری بات سنیں اگر تو پسند آجائے تو قبول کر لیں اور اگر ناپسند ہو تو انکار کر دیں۔ مصعب رضی اللہ عنہ نے اس کے سامنے اسلام کی حقیقت بیان فرمائی اور قرآن مجید سنایا۔ دعوت نے اپنا کام دکھایا اور حضرت سعد بن معاذ رضی اللہ عنہ مسلمان ہو گئے۔ اسلام قبول کرنے کے بعد انھوں نے اپنے قبیلے بنو عبد الاشہل کو جمع کیا اور کہا تم لوگوں کی میرے بارے میں کیا رائے ہے؟ سب نے کہا تم ہمارے سردار ہو۔ تمہاری رائے، تمہاری تلاش بہتر اور اعلیٰ ہوتی ہے۔ سعد رضی اللہ عنہ بولے پھر سنو! خواہ کوئی مرد ہو یا عورت، میں اس سے بات کرنا حرام سمجھتا ہوں، جب تک وہ اللہ اور اس کے رسول ﷺ پر ایمان نہ لائے۔ حضرت سعد رضی اللہ عنہ کا یہ کہنا تھا کہ شام تک پورا قبیلہ مسلمان ہو گیا۔

بدر کا معرکہ اس عہد کی اولین آزمائش تھی۔ رمضان المبارک دو ہجری کو جب اللہ تعالیٰ نے ۳۱۳ کے لشکر کے لیے ابوسفیان کے قافلہ کی بجائے ابو جہل کے ایک ہزار کے لشکر سے سینہ سپر ہونے کی فضا پیدا کر دی تو رسول اللہ ﷺ نے اپنے جانثاروں کی رائے لینے کے لیے مشاورت عامہ طلب کی۔ جب آپ ﷺ نے مشورہ طلب کیا تو مہاجرین نے قابل اطمینان جواب دیا۔ بلکہ حضرت ابو بکر صدیق و عمر فاروق رضی اللہ عنہما نے بہت پر جوش تقاریر کیں۔ آپ نے دوسری مرتبہ پھر پوچھا تو مہاجرین نے اطمینان بخش جواب دیا۔ جب آپ ﷺ نے تیسری مرتبہ پوچھا تو اب انصار سمجھے کہ سالارِ اعظم ﷺ ہمارے جواب کے منتظر ہیں۔ سعد بن معاذ رضی اللہ عنہ انصار کی طرف سے کھڑے ہوئے اور گویا ہوئے کہ حضور ﷺ انصار کا مدعا جاننا چاہتے ہیں۔ شاید حضور ﷺ نے سمجھا ہے کہ انصار اپنے شہر سے باہر نکل کر حضور ﷺ کی اعانت کرنا اپنا فرض نہیں سمجھتے ہیں تو میں انصار کی طرف سے عرض کرتا ہوں کہ ہم تو ہر حالت میں حضور ﷺ کے ساتھ ہیں۔ کسی سے معاہدہ فرمائیے یا کسی سے معاہدہ نامنظور کیجیے۔ ہمارے زرو مال سے

جس قدر منشا مبارک ہو لیجیے۔ ہم کو جو مرضی ہو عطا کیجیے۔ مال کا جو حصہ حضور ﷺ ہم سے لیں گے وہ ہمیں زیادہ پسند ہوگا اس مال سے جو حضور ﷺ ہمارے پاس چھوڑ دیں گے۔ ہم کو جو حکم حضور ﷺ دیں گے ہم اس کی تعمیل کریں گے۔ اگر حضور ﷺ عمران کے چشمے تک چلیں گے تو ہم ساتھ ہوں گے۔ اگر حضور ﷺ ہم کو سمندر میں گھس جانے کا حکم دیں گے تو آپ ﷺ کے ساتھ وہاں بھی چلیں گے۔

انصار نے جو عزم ظاہر کیا اسے بدر واحد میں سچ کر دکھایا۔ فداکاری کی ایسی ایسی مثالیں پیش کیں کہ دنیا ان کی نظیر لانے سے قاصر ہے۔ خندق میں بھی انصار نے اپنے عزم کو بالجزم کر دیا۔ قریش مکہ جو فیصلہ کن جنگ کا قصد لے کر قبائل عرب کو لالچ اور حلیف بنا کر مسلمانوں پر چڑھ آئے تھے، اب وہ مسلمانوں کا قصہ تمام کر کے جانا چاہتے تھے۔

ایک طرف بنو عطفان، بنو کنانہ، اہل تہامہ، بنو فزارہ، بنی مرہ، بنی اشجع، اہل نجد اور دیگر قبائل پر مشتمل دس ہزار کا خونخوار لشکر تھا اور ساتھ ہی بنو نضیر، بنو قینقاع اور بنو قریظہ کی سازشیں تھیں۔ نبی ﷺ نے مشاورت کے بعد سلیمان فارسی رضی اللہ عنہ کے مشورے پر گہری خندق کھودنے کا حکم دیا۔ صحابہ کرام رضی اللہ عنہم جوش و جذبے سے خندق کھود رہے تھے اور زبانوں پر یہ شعر تھا۔

نحن الذين بايعوا محمدا

على الجهاد ما بقينا ابا

خندق کھودنے کے دوران نبی ﷺ نے بہت سی پیشین گوئیاں فرمائیں، جنہیں منافق و کافر سنتے تو مذاق کرتے ہوئے کہتے مسلمانوں کی زندگیوں کے دن گنے جا چکے اور یہ قیصر و کسریٰ کے محلات پر قبضے کا خواب دیکھتے ہیں۔

جب لشکر نے مدینہ کو گھیر لیا تو بنو قریظہ جو مسلمانوں کے حلیف تھے، انہوں نے مسلمانوں کی پشت پر چھرا گھونپنے کے منصوبے جی ابن اخطب کے ساتھ مل کر بنا لیے۔ نبی کریم ﷺ نے جب یہ صورت حال دیکھی تو سرداران بنو عطفان سے ایک تہائی پیداوار میوہ پر صلح کی بات چیت شروع کی۔ جب انصار کو یہ پتہ چلا تو اوس و خزرج کے سرداروں سعد بن

معاذ اور سعد بن عبادہ رضی اللہ عنہم کھڑے ہوئے اور دونوں نے کہا جن دنوں میں ہم شرک کی نجاست میں آلودہ اور بت پرستی میں مبتلا تھے تو اس وقت بھی ہم نے ان کو ایک کھجور تک نہ دی۔ آج جب اللہ تعالیٰ نے ہمیں اسلام سے مشرف کیا ہے تو ہم انھیں پیداوار کا ثلث کیوں دیں؟ ان کے لیے ہمارے پاس تلوار کے سوا کچھ نہیں ہے۔

بیس دن تک جب احزاب کچھ نہ کر سکے بلکہ عمر بن عبدود اور نوفل بن عبد اللہ بن مغیرہ جیسے اہم جنگجو مروا لیے تو ان کی ہمت ٹوٹ گئی اور ناکام و نامراد لوٹ گئے۔ اس کے بعد قریش کو کسی ایسے لشکر کو جمع کرنے کی ہمت نہ ہوئی۔ ہاں اس جنگ میں سعد بن معاذ رضی اللہ عنہ زخمی ہوئے۔ ایک مشرک حبان بن عبد مناف جو ابن العرقہ کے نام سے جانا جاتا تھا، اس نے چھپ کر زرہ پوش سعد بن معاذ رضی اللہ عنہ کا نشانہ لے کر آپ کے بازو پر تیر مارا۔ حضرت سعد بن معاذ رضی اللہ عنہ کی رگ اکھل کٹ گئی اور بہت زیادہ خون بہہ گیا۔ یہ زخم اتنا کاری تھا کہ آپ رضی اللہ عنہ اس سے جانبر نہ ہو سکے۔ ادھر جب احزاب خاب و خاسر واپس پلٹ گئے تو بنو قریظہ کی امیدوں پر پانی پھر گیا۔

نبی مکرم ﷺ نے انھیں پیغام بھیجا کہ تم نے جو بد عہدی کی ہے، اس کی آ کر وضاحت کرو تو وہ قلعہ بند ہو کر لڑائی پر تیار ہو گئے۔ مسلمانوں نے ان کا محاصرہ کر لیا۔ ذی الحجہ کو یہ محاصرہ شروع ہوا جو ۲۵ دن تک رہا۔ بنو قریظہ محاصرہ سے تنگ آ گئے تو انھوں نے قبیلہ اوس کے مسلمانوں کے ذریعے صلح کی کوشش کی۔ اس طرح یہ طے پایا کہ سعد بن معاذ رضی اللہ عنہ حاکم ہوں گے جو وہ فیصلہ کریں دونوں کو قبول ہوگا۔ سعد بن معاذ رضی اللہ عنہ نے جو فیصلہ دیا وہ اس طرح تھا۔ ان کے جنگجو مردوں کو قتل کر دیا جائے، عورتوں اور بچوں کو غلام بنایا جائے اور مال تقسیم کیا جائے۔

اس فیصلہ پر عملدرآمد کے کچھ دن بعد حضرت سعد بن معاذ رضی اللہ عنہ کی حالت بگڑ گئی، ان کا زخم جان لیوا ثابت ہوا۔ ان پر نزع کی کیفیت طاری تھی کہ صحابہ کرام نے نبی مکرم ﷺ کو خبر دی آپ ﷺ مسجد تشریف لائے۔ آپ ﷺ نے بڑی شفقت و محبت سے اوس کے عظیم

مجاہد و سردار کا سراپے زانوں پر رکھ لیا۔ اللہ اکبر!! یہ کیسی خوش نصیبی تھی کہ آقا کی گود میں سر رکھے اس دنیا کو الوداع کہہ دیا۔ سعد کی جدائی سے نبی ﷺ کو بہت غم ہوا۔ آپ ﷺ کی آنکھوں سے اتنے آنسو جاری ہوئے کہ صحابہ نے پہلے کبھی نہ دیکھے تھے۔ تدفین کے بعد بھی آپ ﷺ اس انصار صحابی کے لیے زار و زار رو رہے تھے۔ آپ ﷺ کی آنکھوں سے آنسو بہہ کر رخساروں اور ریش مبارک کو تر کر رہے تھے۔ آپ ﷺ ارشاد فرما رہے تھے۔ سعد رضی اللہ عنہ کے جنازے میں ستر ہزار فرشتے شریک ہوئے ہیں اور ان کی موت سے اللہ تعالیٰ کا عرش لرز اٹھا ہے۔



## اپنے رب کے حضور گڑ گڑانے کا انداز

جنگ بدر کے موقع پر جب مشاورت ختم ہوئی تو رات کا ایک حصہ بیت چکا تھا۔ آپ ﷺ نے صحابہ کرام رضی اللہ عنہم کو حکم فرمایا کہ تمام صحابہ رات بھر آرام کریں تاکہ جب دشمن کے سامنے سینہ سپر ہوں تو تازہ دم ہوں۔ صحابہ کرام رضی اللہ عنہم نیند کی آغوش میں پہنچے تو حضور اکرم ﷺ اپنے رب کے حضور راز و نیاز کی غرض سے جا پہنچے۔ رب احد و صد کی تعریف اور نماز میں رورو کر مالک الملک سے فتح کی دعائیں مانگیں۔ اس موقع پر ابو بکر صدیق رضی اللہ عنہ بھی موجود تھے۔ بیان کیا جاتا ہے کہ آپ ﷺ نہایت عجز و تضرع اور خشیت سے اشک بہا رہے تھے۔ رکوع و سجود اور قیام میں آنسو آپ کی آنکھوں سے جاری تھے۔ نماز سے فارغ ہوئے تو دست دعا رب اعلیٰ کے حضور پھیلا دیئے۔ زبان اقدس سے دعا کے الفاظ موتیوں کی لڑیاں بن کر نکل رہے تھے۔ آپ ﷺ فرما رہے تھے: ”یارب العالمین! آپ نے مجھ سے جو وعدہ فرمایا اسے سچ کر دکھایا اللہ! آج اگر مسلمانوں کی یہ جماعت تہ تیغ کر دی گئی تو پھر روئے زمین پر تیرا نام لیوا کوئی نہ بچے گا۔“ دعا کے لیے یونہی ہاتھ آسمان کی طرف اٹھے تھے اور آقائے دو جہاں کی چشم نم بھی آسمان کی طرف اٹھی تھی۔ آپ ﷺ فرما رہے تھے: اے اللہ! مجھے ندامت سے بچا۔ اے اللہ! میں آپ کو آپ کا وعدہ یاد دلاتا ہوں۔ دعا کے بعد آپ ﷺ نے پھر اپنا سر سجدے میں رکھ دیا۔ آہ وزاری اس قدر کی کہ ہچکی بندھ گئی تو اس عالم میں آپ کے صدیق آپ سے لپٹ گئے اور فرمایا: یا رسول اللہ ﷺ! بس کیجیے۔ یقیناً اللہ آپ سے اپنا وعدہ پورا کرے گا اور آپ کی نصرت فرمائے گا۔ دنیا نے پھر دیکھا اور سنا لیکن کفار مکہ نے اس نصرت الہی کا مشاہدہ اور عملاً مزہ چکھا۔ رب العالمین نے اپنے محبوب نبی ﷺ کی آنکھوں سے بہتے آنسوؤں کو اتنا پسند کیا کہ فرشتوں کے لشکر بھیج کر مکہ والوں کا غرور و تکبر خاک کر دیا۔

## نماز میں رسول اللہ ﷺ کی ہچکیاں

حضرت عبداللہ رضی اللہ عنہ ایک دفعہ رسول اللہ ﷺ کی خدمت اقدس میں حاضر ہوئے تو اس وقت آپ ﷺ نماز میں مشغول تھے۔ حضرت عبداللہ بن شخیر رضی اللہ عنہ فرماتے ہیں: میں نے دیکھا آپ ﷺ دنیا و مافیہا سے بے فکر، دنیا والوں سے رشتہ و تعلق توڑ کر اپنے خالق و مالک سے ناتا جوڑے ہوئے ہیں۔ آپ ﷺ نماز میں رو رہے تھے۔ اللہ تعالیٰ کا خوف اس قدر تھا کہ روتے روتے آپ ﷺ کی ہچکی بندھ گئی اور یوں محسوس ہوتا تھا جیسے ہنڈیا ابل رہی ہو۔

رسول اللہ ﷺ نے فرمایا: تین آنکھیں ایسی ہیں جو جہنم کی آگ سے محفوظ ہوں گی، ایک وہ آنکھ جس نے مسلمانوں کی سرحدوں کا پہرہ دیا۔ جب ساری دنیا سو رہی تھی تو مجاہد فی سبیل اللہ نے دشمن کے کسی بھی حملے کو روکنے کے لیے اور آگاہ رہنے کے لیے ملک کی سرحدوں کا پہرہ دیا تو یہ آنکھ جہنم کی ہولناکیوں سے محفوظ رہے گی اور ایک وہ آنکھ جو اللہ تعالیٰ کے خوف سے بہہ پڑی یہ بھی جہنم کی آگ سے محفوظ رہے گی۔

نبی مکرم ﷺ نے ایک اور حدیث میں فرمایا: جو شخص اللہ تعالیٰ کے خوف سے روئے، اس کا آگ میں جانا ایسا ہی مشکل ہے جیسے جانور کے تھنوں سے دودھ دوہنے کے بعد تھنوں میں واپس جانا ناممکن ہے۔





## نبی مکرم ﷺ کے آنسوؤں سے ابنِ مظعون کا چہرہ تر ہو گیا

ہجرت کرنے کے بعد حبشہ میں مسلمانوں کو راحت و آرام نصیب ہوا لیکن یہ سب عارضی ثابت ہوا کیونکہ مسلمانوں میں یہ خبر مشہور ہو گئی کہ مکہ کے تمام کفار نے اسلام قبول کر لیا ہے اور مکہ میں اسلام کا ہر سو بول بالا ہے۔ دشمن اب دوست بن گئے ہیں۔ راہوں میں کانٹے بچانے والے اب ناصر و معاون بن گئے ہیں۔ مسلمانوں میں یہ خبر سن کر خوشی کی لہر دوڑ گئی اور انھیں بے تابی سے مکہ کے درو دیوار اور اپنے اہل و عیال کی یاد ستانے لگی۔ چنانچہ مسلمان مکہ کو واپس پلٹ آئے لیکن جو کچھ انھوں نے سنا تھا وہ کذب بیانی اور دروغ گوئی تھی۔ اہل مکہ کا پراپیگنڈہ اور دجل و فریب تھا۔ بہر حال مسلمان اب مکہ آچکے تھے۔ انھیں مکہ میں داخل ہونے کے لیے انھیں کسی نہ کسی معتدل مزاج سردار کا سہارا اور پناہ لینا پڑی۔ عثمان بن مظعون رضی اللہ عنہ نے ولید بن مغیرہ سے پناہ کی درخواست کی۔ ولید کی طرف سے پناہ ملنے کے بعد آپ اپنی اہلیہ خولہ بنت حکیم اوز بیٹے حضرت سائب کے ہمراہ امن و سکون سے رہنے لگے۔ کوئی آپ کی طرف میلی نگاہ سے بھی نہ دیکھتا جبکہ جو بھی نیا شخص اسلام قبول کرتا اسے مشق ستم بنایا جاتا۔ ایک روز عثمان رضی اللہ عنہ نے سوچا کہ میرا ایمان کیسا ہے کہ میں تو امن و سکون سے زندگی بسر کر رہا ہوں جبکہ اہل اسلام پر کڑا وقت ہے، سختیاں ہیں، ان کے لیے حالات نہایت دشوار اور کٹھن ہیں۔ یہ سوچ کر انھوں نے ولید بن مغیرہ کی پناہ واپس کرنے کا پختہ تہیہ کر لیا۔ حضرت عثمان رضی اللہ عنہ ولید بن مغیرہ کے پاس پہنچے اور اسے مخاطب کرتے ہوئے کہا:

اے ابو عبید شمس! تم نے میرا خوب ساتھ دیا لیکن اب میں تمہاری پناہ کو واپس کرتا ہوں۔ ولید بن مغیرہ یہ سن کر دم بخود رہ گیا کہ مسلمان تو اس وقت اعداء کے ہاتھوں پہنچنے والی ایذا رسانی کے سبب پناہ ڈھونڈ رہے ہیں اور عثمان میری پناہ واپس کر رہا ہے۔ ولید نے کہا: لگتا ہے

میرے قبیلے کے کسی فرد نے تمہیں کچھ کہا ہے، تم مجھے بتاؤ میں اس سے نیٹ لیتا ہوں۔ عثمان رضی اللہ عنہ نے کہا نہیں ایسی کوئی بات نہیں بلکہ میں تمہاری پناہ سے نکل کر اپنے رب کی پناہ اختیار کرتا ہوں جو حقیقی پناہ دینے والا ہے۔ میں اس کی پناہ پر راضی ہوں۔ ولید نے کہا: پھر کعبہ میں چلو جہاں میں نے تمہیں پناہ دی تھی۔ وہیں جا کر تم مجھے میری پناہ واپس کر دو۔ چنانچہ مسجد میں پہنچ کر ولید بن مغیرہ نے کہا: لوگو! سن لو میں نے عثمان رضی اللہ عنہ کو پناہ دی تھی، اب میں اپنی پناہ واپس لیتا ہوں۔ حضرت عثمان رضی اللہ عنہ نے بھی اس کی تسلیق کر دی۔ اس کے بعد آپ واپس اپنے گھر جا رہے تھے کہ راستے میں مشہور عرب شاعر لبید بن ربیعہ قریشی کی محفل مشاعرہ جمی ہوئی تھی۔ حضرت عثمان رضی اللہ عنہ بھی اس مجلس میں شریک ہو کر اس کا کلام سننے لگے۔ لبید رضی اللہ عنہ نے شعر کا پہلا مصرعہ پڑھا:

(( الا كل شىء ما خلا الله باطل . ))

”اللہ کے علاوہ ہر چیز باطل اور بے کار ہے۔“

عثمان رضی اللہ عنہ نے کہا: تم نے سچ کہا۔ پھر اس نے دوسرا مصرعہ پڑھا جس کا مطلب تھا: ”ہر نعمت ضرور ایک دن ختم ہوگی۔“ یہ سن کر عثمان رضی اللہ عنہ نے کہا: تم جھوٹے ہو۔ جنت کی نعمتوں کو زوال نہیں۔ اس حق گوئی پر عثمان رضی اللہ عنہ کی شاعر لبید اور اس کے مداحوں سے تکرار شروع ہو گئی جو بالآخر لڑائی میں بدل گئی۔ ایک شخص نے اس لڑائی میں آپ کو مکہ مار دیا۔ آنکھ پر مکہ اس زور سے رسید ہوا کہ ان کی آنکھ کے سامنے اندھیرا چھا گیا اور آنکھ بھی سیاہ ہو گئی۔ یہ منظر ولید بن مغیرہ نے بھی دیکھا۔ اس نے کہا: اے بھتیجے! اگر تم میری پناہ میں ہوتے تو تمہیں یہ دن نہ دیکھنا پڑتا۔ عثمان رضی اللہ عنہ نے کہا: چچا تم ٹھیک کہتے ہو لیکن اللہ کی قسم! میرا دل چاہ رہا ہے کہ اللہ کے دین کی خاطر میری دوسری آنکھ کو بھی ایسی تکلیف دی جائے۔

حضرت عثمان رضی اللہ عنہ کا رجحان ابتدا سے ہی عبادت اور زہد و تقویٰ کی طرف مائل تھا۔ یہی وجہ ہے کہ آپ نے دور جاہلیت میں ہی شراب نوشی ترک کر دی تھی۔ کسی نے ام النجاشت سے اجتناب کا سبب پوچھا تو فرمایا میں ایسا کام کیوں کروں جس پر مجھے ندامت کا سامنا کرنا پڑے

اور انسان میری بے عقلی اور حرکات و سکنات پر ہنسیں اور میرا مذاق اڑائیں۔ حضرت عثمان رضی اللہ عنہ بھی ان صحابہ میں شریک تھے جنہوں نے ام المؤمنین سیدہ عائشہ رضی اللہ عنہا سے نبی مکرم ﷺ کے معمولات کے بارے آگاہی چاہی تھی اور پھر کسی نے مسلسل روزہ رکھنے کے عمل پر کمر بستہ ہونے کا عزم کیا تو کسی نے اپنی منکوحہ سے اپنا بستر ہمیشہ کے لیے جدا کرنے کا عزم کیا۔ عثمان رضی اللہ عنہ بن مطعون نے بھی عہد کیا کہ بیوی سے دور رہیں گے بلکہ خود کو مردانہ صفات سے محروم کرنے پر آمادہ ہو گئے۔ جب رسول اللہ ﷺ کو آپ رضی اللہ عنہ کی نیت کا علم ہوا تو آپ ﷺ نے فرمایا: عثمان رضی اللہ عنہ! تمہیں اللہ کی قسم دلاتا ہوں تم ہرگز یہ عمل نہ کرنا۔ چنانچہ انہوں نے اطاعت رسول ﷺ میں اس عمل سے اپنے قدم روک لیے۔

حضرت عثمان بن مطعون رضی اللہ عنہ نے دوہری ہجرت کا ثواب حاصل کیا۔ پہلی ہجرت حبشہ میں قریش کو جل دے کرنجاشی کے ملک پہنچ گئے اور پھر جب ہجرت مدینہ کا حکم ہوا تو مدینہ النبی ﷺ میں قیام پذیر ہو گئے۔ آپ رضی اللہ عنہ ان 313 عظیم ہستیوں میں شامل تھے جنہوں نے بدر الکبریٰ میں حق و باطل کا فرق واضح کیا تھا۔ آپ رضی اللہ عنہ کو شہادت کی بہت تمنا و آرزو تھی لیکن موت بستر مرگ پر آئی۔ عثمان بن مطعون رضی اللہ عنہ پہلے مہاجر تھے، جنہیں مدینہ آمد کے صرف ایک سال دس ماہ بعد عرش بریں سے بلاوا آیا اور انہوں نے رخت سفر باندھا۔ عثمان رضی اللہ عنہ کی موت کی خبر رسول اللہ ﷺ تک پہنچی تو آپ ﷺ ان کے گھر تشریف لائے۔ آپ ﷺ نے غسل و کفن کا حکم دیا۔ جب غسل و کفن دے سکے تو رسول اللہ ﷺ نے عثمان رضی اللہ عنہ کی پیشانی پر اپنے لب مبارک رکھ دیئے۔ ایسے عالم میں آپ ﷺ کی آنکھوں سے اشک جاری ہو کر عثمان رضی اللہ عنہ کے چہرہ مبارک پر پڑھنے لگے۔ آپ ﷺ ان کا بوسہ لے رہے تھے اور آنسو عثمان رضی اللہ عنہ کے رخساروں پر گر رہے تھے۔ یقیناً عثمان رضی اللہ عنہ خوش بخت ہیں جنہوں نے بدر میں حصہ لے کر اپنے گناہ بخشوا لیے تھے اور وقت رخصت ان کے چہرے پر محمد رسول اللہ ﷺ کی آنکھوں کے بہتے آنسو موجود تھے۔ ایسے خوش بخت کو آگ بھلا کیوں کر چھوئے گی۔



## جعفر طیار رضی اللہ عنہ کی شجاعت و بسالت سے

### بھرپور جنگ اور شہادت

قریش مکہ نے عمرو بن العاص اور عبداللہ بن ربیعہ رضی اللہ عنہما کو ان کی گہری سمجھ بوجھ اور دانش مندی کی بنا پر حبشہ کی طرف اپنا سفیر بنا کر بھیجا۔ قریش نے بادشاہ نجاشی اسقفوں اور درباریوں کے لیے بیش قیمت تحائف بھیجے تاکہ تمام لوگ تحائف کے لالچ میں ان کی حمایت کریں۔ قریشی سفیروں نے بادشاہ کی خدمت میں اپنے تحائف پیش کر کے اپنی گفتگو کا یوں آغاز کیا۔ اے بادشاہ! ان لوگوں کو جو ہمارے ملک سے بھاگ کر آئے ہیں انہیں ہمارے سپرد کر دیا جائے۔ انہوں نے اپنی قوم کا دین چھوڑ دیا ہے لیکن آپ کا دین بھی اختیار نہیں کیا۔ سفراء کی گفتگو سن کر مسلمان دربار نجاشی میں بلائے گئے۔ نجاشی نے مسلمانوں کو مخاطب کر کے کہا تمہاری قوم کے لوگ تمہیں یہ کہہ کر لینے آئے ہیں کہ تم نئے دین کے پیروکار ہو اور اپنے ملک سے بھاگ کر آئے ہو۔ اس بارے تمہارا کیا مدعا ہے۔

تب نبی اکرم ﷺ کے چچا زاد بھائی حضرت جعفر طیار رضی اللہ عنہ نے کھڑے ہو کر پر زور تقریر کی۔ انہوں نے کہا اے بادشاہ! ہم جہالت میں مبتلا تھے، بتوں کو پوجتے تھے، نجاست میں آلودہ تھے۔ مردار کھاتے تھے۔ بیہودہ گوئی کرتے تھے۔ ہمسائیوں سے بدسلوکی کرتے تھے اور ہم میں سے طاقتور کمزور کو کھارہا تھا۔ ایسی حالت میں اللہ تعالیٰ نے ایک رسول بھیجا جس کے حسب و نسب، سچائی، امانت اور پاکدامنی سے ہم بخوبی آگاہ تھے۔ اس نے ہمیں توحید کی دعوت دی اور سمجھایا کہ ہم صرف ایک اللہ کو مانیں اور اسی کی عبادت کریں۔ اس کے سوا جن پتھروں اور بتوں کو ہمارے باپ دادا پوجتے تھے انہیں چھوڑ دیں۔ اس نے ہمیں سچ بولنے،

امانت ادا کرنے، قرابت جوڑنے، پڑوسی سے عمدہ سلوک کرنے، حرام کاری سے بچنے، خونریزی سے باز رہنے کا حکم دیا اور فواحش و منکرات میں ملوث ہونے، جھوٹ بولنے، یتیم کا مال کھانے اور پاکدامن عورتوں پر تہمت لگانے سے منع کیا۔ اس نے ہمیں نماز، روزہ اور زکوٰۃ کا حکم دیا۔ اس دعوت کو قبول کرنے کی پاداش میں ہماری قوم بگڑ گئی۔ اس نے ہم پر ظلم و ستم کیا۔ ہمیں ہمارے دین سے پھیرنے کے لیے فتنے اور سزاؤں سے دوچار کیا۔ ہم پر اللہ کی زمین کو تنگ کر دیا تو ہم آپ کے عدل و انصاف کا چرچا سن کر آپ کے ملک میں پناہ گزین ہوئے تاکہ اپنے دین پر آزادی سے عمل کر سکیں۔

یہ تقریر سننے کے بعد نجاشی نے کہا: مجھے وہ کلام سناؤ جو آپ کے نبی ﷺ پر نازل ہوا ہے۔ حضرت جعفر رضی اللہ عنہ نے سورہ مریم کی ابتدائی آیات سنائیں۔ بادشاہ پر اتنا اثر ہوا کہ وہ رونے لگ گیا اور آنسوؤں سے اس کی داڑھی تر ہو گئی۔ اس نے کہا: محمد ﷺ تو وہی رسول ہیں جن کی خبر مسیح علیہ السلام نے دی تھی۔ اللہ کا شکر ہے کہ مجھے اس رسول ﷺ کا زمانہ ملا ہے۔ پھر نجاشی نے قریش کے سفیروں کو اپنے دربار سے چلے جانے کا حکم دیا۔ اس کے بعد مسلمان عرصہ دراز تک حبشہ میں رہے۔ جب نبی ﷺ نے ہجرت مدینہ کی تو مسلمانوں نے حبشہ کو چھوڑ کر مدینہ کی طرف آنا شروع کر دیا۔ حضرت جعفر طیار رضی اللہ عنہ مدینہ چلے آئے۔

۷ ہجری میں حضور اکرم ﷺ عمرہ قضا کے لیے مکہ روانہ ہوئے تو حضرت جعفر رضی اللہ عنہ آپ ﷺ کے ہمراہ تھے۔ جب عمرہ سے فارغ ہو کر معاہدے کے مطابق مکہ سے چلنے لگے تو یہاں بڑا ہی رقت آمیز منظر پیش آیا جس سے آپ ﷺ آبدیدہ ہو گئے۔ ہوا یوں کہ آپ ﷺ کے محبوب چچا چچی آپ ﷺ آ کر لپٹ گئی۔ بچی کی آنکھوں میں آنسو تھے۔ حضور ﷺ نے جب امامہ کو اس طرح روتے دیکھا تو آپ ﷺ نے اس کو قریبی عزیزوں کی کفالت میں دینے کا ارادہ ظاہر کیا۔ چنانچہ حضرت علی رضی اللہ عنہ جو حمزہ رضی اللہ عنہ کے حقیقی بھتیجے تھے، جعفر اور حمزہ رضی اللہ عنہما کے بھتیجے بھی تھے اور ہم زلف بھی تھے۔ یعنی امامہ کی سگی خالہ جعفر رضی اللہ عنہ کی بیوی تھی۔ اسی طرح حضرت زید رضی اللہ عنہ بھی انھیں اپنی کفالت میں لینے کے لیے دعویٰ دار بن گئے

کیونکہ حمزہ اور زید بن حارثہ رضی اللہ عنہما کے درمیان مواخاۃ کا رشتہ تھا۔ آپ ﷺ نے امامہ کو جعفر طیار رضی اللہ عنہ کی سرپرستی میں دیتے ہوئے فرمایا: امامہ کی خالہ جعفر رضی اللہ عنہ کی زوجہ ہے اور خالہ ماں کے برابر ہوتی ہے۔ لہذا امامہ کی کفالت جعفر رضی اللہ عنہ کے ذمے ہے۔

جعفر رضی اللہ عنہ بھی قدیم الاسلام تھے مہاجرت کے اعزاز سے سرفراز تھے۔ غزوات و سرایا میں بھی کسی سے پیچھے نہ رہے۔

حضور اکرم ﷺ اور کفار کے درمیان جب حدیبیہ کے مقام پر معاہدہ ہوا تو اس کے بعد مسلمانوں کو دعوت اسلام پھیلانے اور تبلیغ کرنے کا اہم موقع ہاتھ آ گیا۔ اس لیے اس میدان میں ان کی سرگرمیاں تیز ہو گئیں۔ آپ ﷺ نے ۶ ہجری کے اخیر میں مختلف بادشاہوں تک دعوت اسلام پہنچانے کے لیے انھیں خطوط روانہ کیا۔ آپ ﷺ نے ایک خط حارث بن عمیر ازدی رضی اللہ عنہ کو دے کر حاکم بصرہ کی طرف روانہ کیا لیکن اسلام دشمن میں غرق گورنر قیصر روم شرجیل بن عمرو غسانی نے حارث رضی اللہ عنہ کو پکڑ کر شہید کر دیا۔ اس کی اس رذیل حرکت پر نبی اکرم ﷺ کو بہت دکھ ہوا۔ کیونکہ دشمنی میں بھی سفراء کا قتل جائز نہیں۔ آپ ﷺ نے اس قبیح حرکت پر شرجیل کی سرکوبی ضروری سمجھی تاکہ آئندہ سفراء کا قتل معمول نہ بن جائے، چنانچہ آپ ﷺ نے تین ہزار کا لشکر تیار کر کے روما کی سلطنت کو بکھیرنے کی پہلی کڑی بنا کر روانہ کیا۔ اس کے جرنیل جناب زید رضی اللہ عنہ اور سیکنڈ کمانڈر حضرت جعفر رضی اللہ عنہ کو سوئی گئی۔ ایک طرف تین ہزار نفوس کی قلیل تعداد تھی تو دوسرے طرف روما کی شان و شکوے کی مظہر دولاکھ فوج تھی۔ اگر یہ تین ہزار اہل ایمان نہ ہوتے، نبوی تربیت گاہ کے سانچے میں نہ ڈھلے ہوتے تو ایک دن تو کیا ایک گھنٹہ بھی نہ رومیوں کے سامنے نہ ٹھہر سکتے۔ بلکہ یہ سن کر ہی کہ ان کا مقابلہ دولاکھ کے لشکر سے ہے تو وہ سن کر ہی راہ فرار اختیار کر لیتے۔ مسلمانوں نے بزدلی اور کمزوری دکھانے کی بجائے اپنے آپ کو شہادت کے شوق میں قیصر کے غرور و تکبر سے ٹکرانے کا فیصلہ کیا۔ پہلے دن زید رضی اللہ عنہ علم لے کر میدان میں کودے تو صحابہ رضی اللہ عنہم نے جوش و جذبے سے رومی لشکر پر وار کر کے ان کے لاشے گرانے شروع کیے۔ اس کے باوجود ٹڈی دل لشکر کے تیروں کی بوچھاڑ

سے زید رضی اللہ عنہ شہید ہو گئے۔

اب حکم نبوی ﷺ کے مطابق پرچم اسلام کو جعفر طیار رضی اللہ عنہ نے سنبھال لیا۔ جب لڑائی اپنی شدت شباب پر پہنچی تو جعفر رضی اللہ عنہ اپنے سرخ و سیاہ گھوڑے کی پشت سے کود پڑے اور اس کی کوچپیں کاٹ کر بہادری کے جوہر دکھانے لگے۔ وہ وار پروار کرتے رہے اور روکتے رہے یہاں تک کہ دشمن کی ضرب سے ان کا دایاں ہاتھ کٹ گیا۔ انھوں نے جھنڈا بائیں ہاتھ میں لے لیا اور اسے مسلسل بلند کیے رکھا۔ یہاں تک کہ آپ کا بائیں ہاتھ بھی کاٹ دیا گیا۔ پھر باقی ماندہ کٹے ہوئے بازوؤں میں پرچم کو تھام لیا اور اس وقت تک بلند کیے رکھا جب تک کہ آپ شہادت سے سرفراز نہ ہو گئے۔

ان کے بعد لشکر کی کمان حضرت عبداللہ بن رواحہ رضی اللہ عنہ نے سنبھالی اور وہ بھی شہید کر دیے گئے تو پھر صحابہ کرام رضی اللہ عنہم نے خالد بن ولید رضی اللہ عنہ کو اپنا کمانڈر منتخب کیا جنھوں نے کمال جرات و شجاعت سے لشکر کو لڑایا، ان کے ہاتھ سے اس میدان میں نو تلواریں ٹوٹیں۔ نبی ﷺ نے انھیں سیف من سیوف اللہ کا خطاب دیا۔ حضرت خالد بن ولید رضی اللہ عنہ نے کمال دانش مندی سے ماہر جرنیل کی طرح نہ صرف رومیوں کا مقابلہ کیا بلکہ جنگ کو سمیٹ کر مسلمانوں کو اس طرح پیچھے ہٹایا کہ دشمن اسے جنگی چال سمجھ کر مسلمانوں کے تعاقب کی ہمت نہ کر سکے۔

جعفر رضی اللہ عنہ جب شہید ہو کر اپنے رب کی جنتوں میں پہنچے تو اللہ تعالیٰ نے انھیں ان کے درکے بازوؤں کے نعم البدل جنت کے دو بازو عطا کیے جن کے ذریعے وہ جہاں چاہتے اڑتے ہیں، اسی لیے ان کا لقب جعفر طیار اور جعفر ذوالجناحین پڑ گیا۔ امام بخاری نے نافع کے واسطے سے ابن عمر سے بیان کیا ہے کہ اس جنگ میں حضرت جعفر رضی اللہ عنہ کے جسم پر نیزے اور تلوار کے پچاس زخم لگے تھے۔ ایک دوسری روایت میں ابن عمر رضی اللہ عنہ کا بیان ہے کہ میں بھی اس غزوے میں مسلمانوں کے ساتھ تھا۔ ہم نے جعفر رضی اللہ عنہ کو تلاش کیا تو انھیں مقتولین میں پایا، ان کے جسم پر نیزے اور تلوار کے 90 سے زیادہ زخم اور یہ تمام زخم ان کے جسم کے اگلے حصے پر لگے تھے۔ صحیح بخاری میں ہے کہ جب اللہ تعالیٰ نے آپ ﷺ کو اپنے ارسال کردہ لشکر کے

سالاروں کی شہادت کی خبر دی تو آپ ﷺ کی آنکھوں سے آنسو جاری تھے۔ آپ ﷺ اسی حالت میں حضرت جعفر رضی اللہ عنہ کے گھرانے میں تشریف لے گئے۔ اسماء بنت عمیس رضی اللہ عنہا جو زوجہ جعفر طیار رضی اللہ عنہ تھیں، کہتی ہیں کہ رسول اللہ ﷺ میرے پاس آئے فرمایا: جعفر کے بچوں کو میرے پاس لاؤ۔ میں بچوں کو آپ ﷺ کی خدمت میں لے آئی۔ رسول اللہ ﷺ رو رہے تھے اور بچوں کے سر کے بالوں کو بھی سونگھ رہے تھے۔ میں نے تعجب خیز انداز میں پوچھا فداک ابی وامی یا رسول اللہ ﷺ آپ کیوں رو رہے ہیں؟ تو آپ ﷺ نے فرمایا: مجھے اللہ تعالیٰ نے جعفر وزید اور ان کے ساتھیوں کی شہادت کی خبر دی ہے۔ اسماء بنت عمیس رضی اللہ عنہا کہتی ہیں، اپنے سرتاج کی شہادت نے مجھے بھی غمگین کر دیا اور میں نے بھی رونا شروع کر دیا۔ اس کے بعد آپ ﷺ اپنے گھر تشریف لے گئے اور اپنے گھر والوں سے فرمایا تم آل جعفر کے لیے کھانا تیار کرو۔ وہ جعفر رضی اللہ عنہ کی شہادت کے صدے سے دوچار ہیں۔





## جاں نثار کو واپس مکہ لوٹا دیا

صلح حدیبیہ کے موقع پر مسلمانوں اور مشرکین مکہ کے درمیان جو شرائط طے پائی تھی بظاہر اگرچہ وہ مسلمانوں کے حق میں نہ تھی لیکن نبی کریم ﷺ کی حکمت عملی اور امن و سلامتی کے اقدامات کو مسلمانوں نے دل پر پتھر رکھتے ہوئے ان مشکل شرائط کو قبول کیا۔

❖ دس سال تک باہمی صلح رہے گی۔ جانبین کی آمد و رفت بلا روک ٹوک رہے گی۔  
❖ جو قبائل چاہیں قریش کے ساتھ مل جائیں اور جو قبائل چاہیں مسلمانوں سے مل جائیں۔  
حلیف قبائل کے حقوق بھی ویسے ہی ہوں گے۔

❖ اگلے سال مسلمانوں کو طواف کعبہ کی اجازت ہوگی لیکن ہتھیار ان کے پاس نہ ہوں مگر سفر میں ہتھیار رکھ سکتے ہیں۔

❖ اگر قریش میں سے کوئی شخص مسلمان ہو کر مدینہ چلا جائے تو نبی ﷺ اس شخص کو قریش کے طلب کرنے پر واپس کر دیں گے لیکن اگر کوئی شخص اسلام چھوڑ کر قریش سے جا ملے تو قریش اسے واپس نہ کریں گے۔

آخری شرط سے مسلمانوں میں غم و غصے کی لہر دوڑ گئی۔ وہ بہت پیچ و تاب کھاتے رہے لیکن محمد ﷺ نے اس شرط کو تسلیم کر لیا تھا۔ ابھی شرائط صرف طے ہوئی تھیں اور باقاعدہ معاہدہ صلح تحریر نہیں ہوا تھا کہ ابو جندل رضی اللہ عنہ بیڑیوں میں جکڑے ہوئے ان کے پاس پہنچ گئے۔ ابو جندل رضی اللہ عنہ نے جب اسلام قبول کیا تو ان کے باپ سہیل بن عمرو ان کو جبر و تشدد کا نشانہ بناتے۔ انھیں مختلف طریقوں سے اذیت پہنچاتے بلکہ انھوں نے ابو جندل رضی اللہ عنہ کو بیڑیاں ڈال کر قید کر رکھا تھا۔ ابو جندل رضی اللہ عنہ کو جب اسلامی سپاہ کی حدیبیہ آنے کی خبر ملی تو وہ بھی کسی طرح قید کے سارے ضابطے توڑ کر مسلمانوں کے پاس پہنچ گئے۔ جب سہیل بن عمرو کو یہ علم ہوا کہ

ابوجندل رضی اللہ عنہ اس کی بھیانک جیل سے نکل کر مسلمانوں کے پاس پہنچ گئے ہیں تو اس نے کہا: ابوجندل رضی اللہ عنہ کو میرے حوالے کیا جائے۔ نبی ﷺ نے فرمایا: عہد نامہ کے مکمل ہو جانے پر اس کے خلاف نہ ہوگا۔ سہیل بگڑ گیا اور دھمکی دی کہ اگر ابوجندل رضی اللہ عنہ کو میرے حوالے نہ کیا گیا تو پھر ہم صلح بھی نہیں کریں گے۔ مسلمان بھی نہیں چاہتے تھے کہ ابوجندل رضی اللہ عنہ کو دوبارہ ظلم و بربریت کی اذیت ناک بھٹی میں جھونک دیں لیکن قریش کے تیور دیکھ کر محمد ﷺ نے ابوجندل رضی اللہ عنہ کو قریش کو واپس کرنے کی حامی بھری۔ قریش نے مسلمانوں کے سامنے اس کی مشکلیں باندھیں، پاؤں کی زنجیر کو اور کسا اور کشاں کشاں لے گئے۔ مسلمانوں کے ضبط کے بندھن اس منظر کو دیکھ کر ٹوٹ گئے۔ وہ غم زدہ آنسو بہا رہے تھے لیکن نبی مکرم ﷺ انھیں واپس کرنے کا کہہ چکے تھے، اس لیے ابوجندل رضی اللہ عنہ ایک بار پھر اسیر زنداں بنا دیے گئے۔ اس موقع پر نبی مکرم ﷺ بھی ابوجندل رضی اللہ عنہ کا حال دیکھ کر دل گرفتہ ہو گئے اور چشم نم کے ساتھ فرمانے لگے: اللہ تیری رہائی کے لیے کوئی سبیل نکال دے گا۔

ابوجندل رضی اللہ عنہ نے زندان مکہ میں پہنچ کر حق کی تبلیغ شروع کر دی جو کوئی اس کی نگرانی پر مامور ہوتا وہ اسے توحید کی خوبیاں سناتے۔ اللہ کی عظمت و جلال بیان کرتے۔ اللہ تعالیٰ نے ابوجندل رضی اللہ عنہ کی زبان حق شناس میں وہ شیریں بیانی بھردی کہ جو بھی ان کا داروغہ اور پہریدار بنا وہی اسلام کی کرنوں کو اپنے سینے میں بسالیتا۔ قریش جسے ابوجندل رضی اللہ عنہ کا چوکیدار بناتے تھے، اب وہ بھی سلاخوں کے پیچھے ہوتا تھا۔ اس طرح ابوجندل رضی اللہ عنہ کے قید ہو کر مکہ آنے کا نتیجہ یہ ہوا کہ ایک سال میں تین سو افراد نے اسلام قبول کر لیا۔ اب قریش پچھتائے کہ ہم نے یہ عہد کیوں کیا تھا کہ نئے مسلمانوں کو مدینہ سے واپس لیا جائے گا۔

ادھر ابوجندل رضی اللہ عنہ موقع پا کر کفار مکہ کی جیل سے فرار ہونے میں کامیاب ہو گئے۔ وہ عہد کی وجہ سے مدینہ تو جا نہیں سکتے تھے کیونکہ مدینہ جانے کا صاف مطلب یہ تھا کہ انھیں دوبارہ قریش کی قید اور ان کی بے رحمانہ سلوک سے گزرنا پڑے گا۔ چنانچہ انھوں نے مکہ سے شام کے راستے پر ایک پہاڑی پر اپنا قبضہ جمالیا۔ ادھر ابو بصیر رضی اللہ عنہ بھی مدینہ سے بھاگ کر ابو

جندل رضی اللہ عنہ کے پاس پہنچ گئے۔ اب تو جو مسلمان بھی مکہ سے جان بچا کر نکلتا تو وہ مدینہ کی بجائے ابو جندل رضی اللہ عنہ کے گروہ میں شامل ہونے کے لیے شام کی راہ پر چلا جاتا۔ اس طرح ابو جندل رضی اللہ عنہ نے ایک مضبوط گوریلا دستہ تیار کر لیا جس سے مکہ والوں کے قافلوں کا سفر ناممکن بن گیا۔ پھر قریش نے خود آ کر عرض کی کہ ان لوگوں کو مدینہ بلا لیں تو آپ نے انھیں بلا لیا۔



## جب حرماں نصیب نے غلیظ او جھڑی پاک کمر پر رکھی

کفار نبی ﷺ کا مقابلہ دلیل و برہان سے تو کر نہیں سکتے تھے بلکہ ہمیشہ باطل نے ثبوت و شہادت کے میدان سے فرار اختیار کیا اور حق کا جواب حق گوؤں کو ظلم و تعدی، تضحیک و استہزاء، جبر و تشدد، طعن و تشنیع اور جور و جبر سے دیا۔ مکہ میں بھی جب حق کا بول بالا ہوا اور کفر کا منہ کالا ہوا تو ابو جہل و ابولہب اور سرداران قریش نے شیطانی ہتھکنڈوں کو اپنا وطیرہ بنا لیا۔ غریب صحابہ کرام رضی اللہ عنہم کو سفاکانہ سزائیں ان کا معمول بن گیا۔ بلکہ امام کائنات ﷺ کو بھی مصائب کا سامنا رہتا۔ بسا اوقات نبی اکرم ﷺ کے راستے میں کانٹے ڈالے جاتے، تاکہ رات کے اندھیرے میں آپ ﷺ کے پاؤں زخمی ہو جائیں۔ گھر کے دروازے پر عقونٹیں پھینکی جاتیں، تاکہ صحت و جمعیت خاطر میں خلل آئے۔ نبی اکرم ﷺ اس قدر فرما دیا کرتے کہ فرزند ان عبد مناف! حق ہمسائیگی خوب ادا کرتے ہو۔

ابن عمرو بن العاص رضی اللہ عنہ کا چشم دید بیان ہے کہ ایک روز نبی اکرم ﷺ خانہ کعبہ میں نماز پڑھ رہے تھے۔ عقبہ بن ابی معیط آیا۔ اس نے اپنی چادر کو لپیٹ دے کر رسی جیسا بنایا اور جب نبی اکرم ﷺ سجد میں گئے تو چادر کو آپ ﷺ کی گردن میں ڈال کر پیچ پر پیچ دینے لگا۔ گردن مبارک بہت بھنچ گئی تھی۔ تاہم حضور اکرم ﷺ اسی اطمینان سے سجدے میں پڑے ہوئے تھے۔ اتنے میں ابو بکر صدیق رضی اللہ عنہ آگئے انھوں نے دھکے دے کر عقبہ کو ہٹایا اور ساتھ ہی یہ آیت تلاوت فرمائی:

﴿اتَّقُوا اللَّهَ إِنَّ يَاقُولَ رَبِّيَ اللَّهُ وَقَدْ جَاءَكُمْ بِالْبَيِّنَاتِ﴾

(المؤمن: ۲۸)

”کیا تم ایک بزرگ آدمی کو مارتے ہو اور صرف اس جرم میں کہ وہ اللہ کو

اپنا پرورگار کہتا ہے اور تمہارے پاس روشن دلائل لے کر آیا ہے۔“

چند شریروں نے ابو بکر صدیق رضی اللہ عنہ کو پکڑ کر زد و کوب کرنا شروع کر دیا۔

اسی طرح ایک روز نبی اکرم ﷺ خانہ کعبہ میں نماز پڑھنے لگے تو قریش بھی صحن کعبہ میں

جا بیٹھے ابو جہل بولا آج شہر میں فلاں جگہ اونٹ ذبح ہوا ہے، اوجھڑی بھی پڑی ہوئی ہے کوئی

جائے اور اٹھالائے اور نبی اکرم ﷺ پر ڈال دے۔ ایک دفعہ پھر بد بخت عقبہ ابن ابی معیط کی

شیطنیت بھڑکی اور وہ اوجھڑی اٹھالایا۔ جب اس نے دیکھا کہ نبی اکرم ﷺ سجدہ میں گئے ہیں

تو پشت کبارک پر لا کر رکھ دی۔ آنحضرت ﷺ اپنے رب کی جانب متوجہ تھے کچھ خبر نہ ہوئی۔

ادھر قریش ہنسی کے مارے لوٹ پوٹ ہوئے جا رہے تھے۔

عبداللہ بن مسعود رضی اللہ عنہ بھی موجود تھے، کافروں کا ہجوم دیکھ کر ان کا حوصلہ تو نہ پڑا مگر جگر

گوشہ رسول سیدہ فاطمہ رضی اللہ عنہا کو کسی نے خبر کر دی کہ تمہارے بابا کے ساتھ قریشیوں نے یہ

سلوک کیا ہے۔ یہ سن کر وہ دوڑی چلی آئیں اور آ کر اس غلاظت کو آپ ﷺ کے جسم اطہر

سے ہٹا کر صاف کیا اور کفار کی اس رذیل حرکت پر انھیں سخت سمت کہا۔

عبداللہ بن مسعود رضی اللہ عنہ جو وہاں موجود تھے۔ وہ روایت کرتے ہیں کہ نبی مکرم ﷺ نے

اس موقع پر عقبہ بن ابی معیط، ابو جہل کے نام لے کر انھیں بددعا دی اور پھر چشم فلک نے وہ

منظر بھی دیکھا کہ سید الزماں ﷺ کو اذیت دینے والے، آپ ﷺ کو رنجیدہ کرنے والے

مصائب آلام سے دوچار کرنے والے، آپ ﷺ کو دکھ دے کر خوشیاں منانے والے بدر

کے دن بے نام ہو گئے، ان کے لاشے گھسیٹ کر بدر کے اندھے کنویں میں ڈال دیئے گئے

جو ان کے لیے جہنم کدہ بن گیا۔



## محمد مصطفیٰ ﷺ کو کاشا چھبے مجھے قبول نہیں

سعید بن عامر رضی اللہ عنہ گورنر حمص پر اکثر بے ہوشی کا دورہ طاری ہوتا جب ان سے اس کا سبب پوچھا گیا تو وہ کہنے لگے: میری آنکھوں کے سامنے جب خبیب بن عدی رضی اللہ عنہ کی مظلوم شہادت کا منظر آتا ہے تو میری یہ حالت ہو جاتی ہے۔

غزوہ احد جس میں مسلمانوں کو نقصان پہنچا اور ان کے قیمتی افراد شہید کر دیئے لیکن کفر پھر بھی فتح یاب نہ ہو سکا۔ اب انھوں نے ایک اور انداز میں جنگ لڑنے کی تدبیر شروع کی۔ اس جنگ کا پہلا شکار دس بزرگ مبلغ صحابہ رضی اللہ عنہم بنے۔ ہوا یوں کہ قریش نے عضل وقارہ کو لالچ دے کر اپنے ساتھ ملایا اور ان کے ذریعے مسلمانوں پر وار کرنے کا شیطانی منصوبہ ترتیب دیا۔ عضل وقارہ کے کچھ لوگ رسول اللہ ﷺ کی خدمت میں حاضر ہوئے۔ انھوں نے اسلام کے متعلق اپنے جذبات کا اظہار کیا اور کہا ہماری قوم میں بھی اسلام کا چرچا ہے۔ آپ ﷺ کچھ لوگوں کو ہمارے ساتھ روانہ کریں تاکہ وہ ہماری قوم میں تبلیغ کریں۔ انھیں دین سکھائیں اور قرآن پڑھائیں۔

بخاری کی روایت کے مطابق آپ ﷺ نے دس صحابہ رضی اللہ عنہم کو حضرت عاصم بن ثابت رضی اللہ عنہ کی امارت میں ان افراد کے ساتھ روانہ کر دیا۔ جب یہ لوگ رابغ اور جدہ کے درمیان قبیلہ ہزیل کے رجب نامی چشمے پر پہنچے تو ان افراد نے منصوبے کے تحت قبیلہ ہزیل کی شاخ بنولحیان سے مبلغین پر حملہ کر دیا۔ ایک سو تیر انداز مسلمانوں کے پیچھے لگ گئے۔ صحابہ کرام رضی اللہ عنہم ایک ٹیلے پر چڑھ کر پناہ گزین ہو گئے۔ بنولحیان نے انھیں گھیر لیا اور کہا: ہم عہد کرتے ہیں اگر تم اپنے آپ کو ہمارے حوالے کر دو تو ہم تمہارے کسی آدمی کو قتل نہ کریں گے۔ عاصم بن ثابت رضی اللہ عنہ نے اترنے سے انکار کر دیا اور اپنے ساتھیوں سمیت ان سے جنگ شروع

کردی۔ اس جنگ میں سات صحابی تیروں کی بوچھاڑ میں شہید ہو گئے۔ بنو لحيان نے ایک بار پھر اپنا عہد دہرایا تو دو صحابی جو بچ گئے تھے وہ ان کے دھوکے میں نیچے اتر آئے لیکن کفار نے بد عہدی کرتے ہوئے انھیں گرفتار کر کے ان کے ہاتھ پاؤں باندھ دیئے اور انھیں مکہ جا کر بیچ دیا۔ ان صحابہ کا نام خبیب بن عدیؓ اور زید بن دشنہؓ تھا۔

قریش نے دونوں قیدیوں کو حارث بن عامر کے گھر قید کر دیا اور انھیں کھانے پینے کے لیے بھی کچھ نہ دیا۔ ایک دن حارث کا بچہ تیز چھری سے کھیلتا ہوا خبیبؓ کے پاس پہنچ گیا۔ انھوں نے بچے کو زانو پر بٹھالیا اور چھری لے کر رکھ دی۔ جب بچے کی ماں نے دیکھا کہ اس کا بچہ حضرت خبیبؓ کی گود میں ہے اور ان کے پاس چھری بھی ہے تو اس نے یہ خیال کر کے زوردار چیخ ماری کہ اب اس کا بیٹا خبیبؓ قتل کر دیں گے لیکن خبیبؓ نے فرمایا: تو یہ سمجھتی ہے کہ میں بچہ قتل کر دوں گا۔ نہیں جانتی کہ مسلمانوں کا کام غدر کرنا نہیں۔ حارث کی بیوی کہتی ہے قریش نے انھیں بھوکا پیاسا رکھا لیکن میں نے دیکھا کہ ان کے پاس انگوروں کے گچھے پڑے ہیں، حالانکہ اس وقت کھجوروں کا بھی موسم نہ تھا۔

انتقام کی آگ میں جلے بھنے قریشیوں نے چند دن بعد خبیبؓ کو پنجرے سے نکالا، تنعیم میں صلیب کے نیچے لاکھڑا کیا۔ ان کی موت کا منظر دیکھنے پورا شہر امد آ یا تھا۔ مجمع عام میں مشرکوں نے خبیبؓ سے کہا: اگر تم اسلام چھوڑ دو تو تمہاری جان بخشی ہو سکتی ہے۔ سبحان اللہ۔ ایمان تو اس چیز کا نام ہے جس کا اظہار خبیبؓ اور زیدؓ نے کیا۔ انھوں نے کہا جب اسلام باقی نہ رہا تو جان کو رکھ کر کیا کریں گے۔

اب قریش نے پوچھا تمہاری کوئی تمنا ہو تو بتاؤ۔ حضرت خبیبؓ نے کہا: دو رکعت نماز پڑھنے کی مہلت دے دو۔ مہلت دی گئی۔ انھوں نے نماز پڑھ کر کہا میں نماز میں زیادہ وقت صرف کرتا لیکن میں نے نماز اس لیے مختصر کی کہ کہیں دشمن یہ نہ کہے کہ موت سے ڈر گیا ہے۔ بے رحموں نے دونوں کو صلیب پر لٹکا دیا اور نیزہ بازوں سے کہانیوں کی انیوں سے ان کے جسم پر چر کے لگائیں۔

اللہ اکبر! ان کا دل اسلام پر کتنا قائم تھا، ان کو دین حق پر کتنی استقامت تھی، ان کو ہمیشہ کی نجات اور اللہ کی خوشنودی کا کتنا یقین تھا کہ ان تمام تکالیف اور اذیتوں کو برداشت کرتے ہوئے اُف بھی نہ کہا۔

ایک سنگ دل نے حضرت خبیب رضی اللہ عنہ کے جگر کو چھیدتے ہوئے کہا: اب تو تم بھی پسند کرتے ہو گے کہ محمد ﷺ پھنس جائیں اور میری جان چھوٹ جائے۔ خبیب رضی اللہ عنہ نے نہایت جوش سے جواب دیا۔ اللہ جانتا ہے کہ میں تو یہ بھی پسند نہیں کرتا میری جان بچ جانے کے لیے نبی ﷺ کے پاؤں میں کانٹا بھی چھبے۔

قریشیوں نے خبیب رضی اللہ عنہ اور زید بن دثنہ رضی اللہ عنہ کو نیزے مار مار کر ان کے جسموں کو چھلنی کر دیا اور اس حال میں ان کی روہیں ان کے اجسام سے نکل کر اعلیٰ علیین میں چلی گئیں۔ اللہ تعالیٰ نے اپنے بندوں کی غمناک شہادت کی خبر محمد رسول اللہ ﷺ کو دی تو آپ ﷺ کی غم سے عجیب حالت ہو گئی۔ آپ ﷺ نے قنوت نازلہ کر کے اللہ تعالیٰ کے حضور رورو کر گڑ گڑا کر قاتلوں کے لیے بددعایں کیں۔





## صحابی رسول ﷺ حضرت عبداللہ بن حذافہ سہمی رضی اللہ عنہ

### کے انمول آنسو

حضرت عمر فاروق رضی اللہ عنہ کا دور اسلام کا زریں دور تھا۔ جب مسلمانوں نے قیصر و کسریٰ کی عظیم الشان سلطنتوں کے وجود کو پارہ پارہ کر کے رکھ دیا۔ سیدنا عمر فاروق رضی اللہ عنہ جب اس دنیا سے رخصت ہوئے تو خلافت اسلامیہ بائیس لاکھ مربع میل پر پھیلی ہوئی تھی۔

دوسرا یار نبی وہ ضعیف ملت عمر  
جس نے کر دی وقت کی ہر سلطنت زیر و زبر  
جس کے قدموں میں گرے تھے قیصر و کسریٰ کے تاج  
پیش کرتے تھے جسے خود آ کے روم رے خراج

سیدنا عمر فاروق رضی اللہ عنہ نے ایک لشکر رومیوں سے معرکہ آرائی کے لیے بھیجا۔ رومیوں نے اس لشکر میں سے کچھ لوگوں کو موقع پا کر گرفتار کر لیا۔ ان گرفتار شدگان میں حضور اکرم ﷺ کے محبوب صحابی حضرت عبداللہ سہمی رضی اللہ عنہ بھی شامل تھے۔ رومی بادشاہ جس کو طاغیہ کہا جاتا تھا، اسے جب اس کے مصاحبین نے بتایا کہ گرفتار مسلمانوں میں سے ایک شخص وہ ہے جو حضور اکرم ﷺ کا صحابی ہے تو بادشاہ نے حکم دیا کہ حضرت عبداللہ بن حذافہ سہمی رضی اللہ عنہ کو اس کے دربار میں پیش کیا جائے۔ چنانچہ عبداللہ رضی اللہ عنہ کو طاغیہ کے دربار میں لایا گیا۔ بادشاہ نے حضرت عبداللہ رضی اللہ عنہ کو مرعوب کرنے کے لیے اپنے دربار کی شان و شوکت کو دو گنا کر رکھا تھا لیکن اسے کیا خبر تھی کہ غلامانِ مصطفیٰ اس خود ساختہ اور عارضی چمک دمک سے متاثر نہیں ہوتے۔ چنانچہ عبداللہ رضی اللہ عنہ جب دربار میں حاضر ہوئے تو بادشاہ نے انہیں اسلام سے ارتداد

اور عیسائیت قبول کرنے کی دعوت دیتے ہوئے کہا اگر تم مسیحیت قبول کر لو تو میں تمہیں اپنے ملک اور سلطنت میں شریک کر لوں گا۔ آج کے دور کے کسی مسلمان کو ایسی پیش کش ہوتی تو وہ کوئی لمحہ ضائع کیے بغیر اقتدار کی خاطر اپنا ایمان کوڑیوں کے بھاؤ بیچ دیتا لیکن قربان جائیں محمد عربی ﷺ کے تربیت یافتہ عبداللہ سہمی رضی اللہ عنہ کے جس کا جواب سنہری حروف میں لکھنے کے قابل ہے۔ یہ سن کر حضرت عبداللہ رضی اللہ عنہ نے نہایت اطمینان و سکون سے جواب دیا: اگر تم مجھے محمد ﷺ کے دین کو پلک جھپکنے جتنی دیر کے لیے چھوڑنے پر اپنا سارا ملک بھی دے دو اور عربوں کا ملک بھی دے دو تو میں پھر بھی اسلام چھوڑنے کا سوچ بھی نہیں سکتا۔ طاغیہ نے کہا: اگر تم اس کے لیے تیار نہیں تو پھر تم جانتے ہو تمہارا انجام کیا ہوگا؟ تمہیں درس عبرت بنا کر قتل کر دیا جائے گا۔ حضرت عبداللہ رضی اللہ عنہ نے جواب دیا: جو تمہارا دل چاہے وہ کرو لیکن مجھ سے یہ امید نہ رکھنا کہ میں منحرف اسلام ہو جاؤں گا۔ بادشاہ نے سیدنا عبداللہ سہمی رضی اللہ عنہ کو خوفزدہ کرنے کے لیے اہلکاروں کو حکم دیا کہ عبداللہ رضی اللہ عنہ کو سولی پر لٹکا دیا جائے۔ سولی پر لٹکانے کے بعد اس نے ماہر تیراندازوں کے دستہ کو طلب کیا اور انھیں حکم دیا کہ عبداللہ رضی اللہ عنہ کے ارد گرد اس طرح تیراندازی کرو کہ تیران کے اعضاء کو چھوتے ہوئے گزر جائیں اور عبداللہ رضی اللہ عنہ پر موت کا ایسا خوف طاری ہو کہ وہ فوراً میرے سامنے رحم کی درخواست کرتے ہوئے جھک جائے اور اسلام سے برگشتہ ہونے کے لیے تیار ہو جائے۔ تیراندازوں نے جب اپنے اپنے ترکش خالی کر لیے تو بادشاہ نے پھر اپنے کارندوں کو حکم دیا کہ عبداللہ رضی اللہ عنہ کو سولی سے اتار کر میرے پاس لایا جائے۔ حضرت عبداللہ رضی اللہ عنہ کو جب بادشاہ کی مجلس میں حاضر کر دیا گیا تو اس نے ایک بار پھر عبداللہ رضی اللہ عنہ کو عیسائیت اپنانے کی ترغیب دی لیکن عبداللہ رضی اللہ عنہ پر اس کی بات کا کوئی اثر نہ ہوا۔ بادشاہ نے خوفزدہ کرنے کے لیے نیا حربہ استعمال کیا۔ اس نے تیل سے بھرا کڑاہ تیز آگ پر رکھوا دیا۔ جب تیل کھولنے لگا تو ظالم طاغیہ نے دو مسلمان قیدیوں کو دربار میں حاضر کرنے کا حکم دیا۔ اب بادشاہ نے ایک مسلمان قیدی کو ابلتے ہوئے تیل میں ڈالنے کا حکم دیا۔ جیسے ہی مسلمان قیدی کو ابلتے تیل میں ڈالا گیا تو چند لمحوں میں وہ جل کر کوئلہ بن گیا۔ اس

دخراش وقوعہ کے بعد بادشاہ نے پھر عبداللہ بن حذافہ رضی اللہ عنہ کو مرتد بننے کی ترغیب دی لیکن عبداللہ رضی اللہ عنہ نے اس کی بات ماننے سے صاف انکار کر دیا۔ بادشاہ نے جب دیکھا کہ عبداللہ رضی اللہ عنہ کو رام کرنا ممکن نہیں تو اس نے آخر کار اپنے جلاد نما کارندوں کو حکم دیا کہ عبداللہ رضی اللہ عنہ کو بھی آگ میں پھینک دیا جائے۔ جلادوں نے فوراً عبداللہ رضی اللہ عنہ کو پکڑا اور جلتے تیل میں ڈالنے کے لیے لے کر چل پڑے۔ اس اثنا میں حضرت عبداللہ رضی اللہ عنہ نے زار و زار رونا شروع کر دیا۔ ان کی گریہ زاری کو دیکھتے ہوئے لوگوں نے بادشاہ کو خبر دی۔ بادشاہ نے سمجھا کہ عبداللہ رضی اللہ عنہ موت دیکھ کر ڈر گئے ہیں۔ چنانچہ اس نے حکم دیا کہ عبداللہ رضی اللہ عنہ کو میرے پاس واپس لاؤ۔ جب وہ واپس لائے گئے تو بادشاہ نے پھر انھیں مسیحیت قبول کرنے کے لیے کہا۔ عبداللہ رضی اللہ عنہ نے پھر وہی جواب دیا۔ بادشاہ نے ان کی استقامت کو دیکھتے ہوئے کہا: اچھا تم یہ بتاؤ کہ تم روئے کیوں تھے؟ حضرت عبداللہ رضی اللہ عنہ نے کہا: میں اس لیے رویا تھا کہ میں نے اپنے دل میں کہا تھا کہ اے عبداللہ رضی اللہ عنہ! اب تجھے جلتے تیل میں ڈالا جائے گا اور تو چند لمحوں میں اپنے بھائی کی طرح کونکہ بن جائے گا، تو شہید کر دیا جائے گا۔ میں تو یہ چاہتا ہوں کہ میرے جسم پر جتنے بال ہیں، اتنی میری جانیں ہوتی اور ایک کے بعد ایک کر کے مجھے اس دین کے لیے جلتے تیل میں ڈالا جائے یہی میرے رونے کا سبب ہے کہ میرے پاس تو دین اسلام پر قربان کرنے اور محمد ﷺ پر فدا ہونے کے لیے صرف ایک جان ہے۔ بادشاہ نے کہا: کیا یہ ہو سکتا ہے کہ تم میرے سر کا بوسہ لو اور میں تمہیں چھوڑ دوں۔ عبداللہ رضی اللہ عنہ نے کہا ہاں ایسا ہو سکتا ہے لیکن اس صورت میں کہ تم تمام قیدیوں کو رہا کر دو۔ بادشاہ نے کہا: ٹھیک ہے، میں تمہارے تمام ساتھیوں کو رہا کر دوں گا۔ اب عبداللہ رضی اللہ عنہ نے بادشاہ کے سر کا بوسہ لیا تو اس نے تمام قیدیوں کو رہا کر دیا۔ حضرت عبداللہ رضی اللہ عنہ وہاں سے مدینہ پہنچے۔ آپ رضی اللہ عنہ نے تمام داستان حضرت عمر رضی اللہ عنہ کو سنائی۔ سیدنا عمر فاروق رضی اللہ عنہ نے جب عبداللہ رضی اللہ عنہ کے حالات سن لیے تو انھوں نے فرمایا: ہر مسلمان پر لازم ہے کہ وہ عبداللہ رضی اللہ عنہ کے سر کا بوسہ لے۔ خلیفۃ الرسول عمر فاروق رضی اللہ عنہ نے سب سے پہلے ابن حذافہ رضی اللہ عنہ کا بوسہ لیا۔

## پیاری بیٹی کی تدفین

زینب رضی اللہ عنہا کی عمر اس وقت تقریباً دس سال تھی۔ آپ مکہ میں قاسم بن محمد رضی اللہ عنہم کے بعد پیدا ہوئیں۔ اس طرح آپ نبی ﷺ کی دوسری اولاد تھیں۔ نبی ﷺ نے ان کا نکاح خدیجہ الکبریٰ رضی اللہ عنہا کی بہن ہالہ بنت حوید رضی اللہ عنہا کے بیٹے ابوالعاص رضی اللہ عنہ سے خدیجہ الکبریٰ رضی اللہ عنہا کی موجودگی میں کیا۔ سیدہ زینب رضی اللہ عنہا ابوالعاص رضی اللہ عنہ کے گھر میں ہی تھیں، جب ہجرت مدینہ پیش آئی۔ کفار مکہ اور خود ابولہب نے اپنے بیٹوں کے عقد میں آپ رضی اللہ عنہم کی بیٹیوں رقیہ و ام کلثوم کو طلاق دلوادی۔ ابتدائے نبوت سے کافران مکہ نے ابوالعاص رضی اللہ عنہ پر بھی دباؤ ڈالا کہ وہ زینب رضی اللہ عنہا کو طلاق دے کر محمد رضی اللہ عنہم کی تکالیف میں اضافہ کرے لیکن ابوالعاص رضی اللہ عنہ نے اپنی محبوب بیوی کو کسی صورت چھوڑنے سے انکار کر دیا۔

غزوہ بدر کے موقع پر ابوالعاص چونکہ کافر تھے اور قریشی لشکر میں شامل ہو کر مسلمانوں سے لڑنے آئے تھے۔ بدر میں قریشیوں کی عبرتناک شکست کے بعد قیدیوں میں ابوالعاص بھی شامل تھے۔ نبی ﷺ نے جب فدیہ کے عوض قیدیوں کو چھوڑنے کا فیصلہ کیا تو ابوالعاص کی وفا شعار بیوی نے اپنے خاوند کی رہائی کے لیے وہ یمنی ہار بھیجا جو خدیجہ الکبریٰ رضی اللہ عنہا نے اپنی لخت جگر کو ابوالعاص کے گھر رخصت کرتے ہوئے پہنایا تھا۔ جب ہار آقائے دو جہاں رضی اللہ عنہم کے ہاتھوں میں آیا تو آپ رضی اللہ عنہم دیکھ کر رو پڑے کہ یہ وہی ہار ہے جو سیدہ خدیجہ نے زینب کو دیا تھا۔ آپ رضی اللہ عنہم نے صحابہ رضی اللہ عنہم سے اجازت چاہی کہ ابوالعاص کو چھوڑ دیں۔ صحابہ کرام رضی اللہ عنہم نے بسر و چشم اسے قبول کر لیا اور رسول اللہ ﷺ نے ابوالعاص کو اس شرط پر چھوڑ دیا کہ وہ حضرت زینب رضی اللہ عنہا کا راستہ نہیں روکیں گے۔ ابوالعاص نے وعدہ کر لیا اور مکہ جاتے ہی اپنے وعدے کے مطابق ان کا راستہ چھوڑ دیا اور زینب رضی اللہ عنہا اپنے والد مکرم رضی اللہ عنہم کی خدمت میں پہنچ

گئیں۔ ۶ ہجری میں ابوالعاص تجارت کا سامان شام سے لے کر مکہ واپس آرہے تھے تو ان کے قافلے کے خلاف گوریلا کمانڈر ابو بصیر و ابو جندل نے کارروائی کی اور تمام سامان قافلہ اپنی تحویل میں لے لیا لیکن ابوالعاص کو کچھ نہ کہا اور انھیں قید بھی نہ کیا۔ یہاں سے ابوالعاص سیدھے مدینہ پہنچے اور جا کر حضرت زینب رضی اللہ عنہا سے ملے۔

مسلمان جب نماز فجر اپنے محبوب آقا ﷺ کی اقتدا میں ادا کر رہے تھے تو حضرت زینب رضی اللہ عنہا نے بلند آواز سے کہا: میں ابوالعاص کو پناہ دینا چاہتی ہوں۔

جب نماز ختم ہوئی تو نبی ﷺ نے فرمایا: لوگو! تم نے کچھ سنا جو میں نے سنا۔ تو سب نے کہا: ہاں۔ پھر آپ ﷺ نے فرمایا: واللہ! مجھے اس سے پہلے کچھ بھی علم نہ تھا۔ میں نے یہ آواز تمہارے ساتھ ہی سنی ہے اور پناہ دینے کا حق ہر ادنیٰ مسلمان کو بھی حاصل ہے۔

اس کے بعد آپ ﷺ اپنی بیٹی کے پاس تشریف لے گئے اور فرمایا: بیٹی ابوالعاص کو عزت سے ٹھہراؤ لیکن خود اس سے الگ رہو تم اس کے لیے حلال نہیں ہو۔

سیدہ زینب رضی اللہ عنہا نے عرض کی: ابوالعاص کا قافلہ اور سامان ضبط کیا گیا ہے جسے وہ لینے آیا ہے۔ آپ ﷺ نے اس موقع پر خطاب کیا: اور کہا اس شخص کا جو تعلق ہم سے ہے وہ تم جانتے ہو۔ تم کو اس کا مال ہاتھ لگ گیا ہو تو یہ داد الہی ہے مگر میں پسند کرتا ہوں کہ تم اس پر احسان کرو اور مال واپس کر دو لیکن اگر تم اسے انکار کرو گے تو میں سمجھتا ہوں کہ تم زیادہ حق دار ہو۔ اس خطاب کا یہ اثر ہوا کہ ابو جندل رضی اللہ عنہ نے تمام مال واپس کر دیا۔ ابوالعاص یہ مال لے کر مکہ پہنچے اور تمام لوگوں کو ایک ایک چیز واپس کر دی۔ اس کے بعد دریافت کیا: کیا کسی کا کچھ رہ گیا تو بتادے۔

تب ابوالعاص نے کلمہ شہادت پڑھا اور فرمایا: اب تک مجھے یہی خیال اسلام سے روکتا رہا کہ کوئی شخص مجھے مال مار لینے کا الزام نہ دے۔ اب میری ذمہ داری نہیں ہے تو میں بحیثیت مسلمان مدینہ جا رہا ہوں۔ مدینہ پہنچ کر آپ ﷺ نے سیدہ زینب رضی اللہ عنہا کو خوشخبری دی تو وہ بہت خوش ہوئیں۔ اس کے بعد نبی مکرم ﷺ نے پہلے نکاح پر ہی دونوں کو اپنا گھر بسانے کی

اجازت دے دی۔ اس کے بعد آپ کے ہاں ایک بیٹی امامہ اور بیٹا علی پیدا ہوئے۔ یہی علی جو نبی ﷺ کے زیر تربیت تھے، جب آپ ﷺ مکہ میں فاتحانہ داخل ہوئے تو آپ ﷺ کے پیچھے اونٹنی پر سوار آپ ﷺ کے ردیف تھے۔

سیدہ ام عطیہ رضی اللہ عنہا کی روایت امام بخاری نے اپنی صحیح میں نقل کی ہے۔ ام عطیہ رضی اللہ عنہا فرماتی ہیں کہ نبی ﷺ نے مجھے فرمایا: اے ام عطیہ! میری بیٹی کو اچھی طرح کفن پہنانا۔ غسل و کفن سے فراغت کے بعد جب نماز جنازہ کے لیے میت لائی گئی تو رسول اللہ ﷺ نے خود نماز پڑھائی۔ ابوالعاص رضی اللہ عنہ نے قبر میں آپ رضی اللہ عنہا کو اتارا۔ تدفین کے موقع پر نبی ﷺ کی آنکھیں تار تار کی طرح برس رہی تھیں اور آپ ﷺ فرما رہے تھے:

زینب میری زینب میری سب سے اچھی بیٹی تھی جو میری محبت میں بہت ستائی گئی۔ سیدہ زینب کی وفات کے بعد ابوالعاص رضی اللہ عنہ نے ۱۴ ہجری میں وفات پائی۔ ان کا لقب جرد البطحاء تھا۔ [رحمة للعالمین، الرحیق المختوم]



## خوف خدا کا ایک منظر

بخاری و مسلم کی متفق علیہ روایت میں ہے۔ ایک دفعہ حضور نبی کریم ﷺ نے مردوں اور عورتوں کو بہت ہی دردناک وعظ فرمایا۔ حضور ﷺ کا رخ انور سرخ ہو رہا تھا اور آنکھوں میں نمی نظر آ رہی تھی۔ آپ ﷺ نے فرمایا: اے قریش کی جماعت! میں تمہیں خدا سے نہیں بچا سکتا۔ اے صفیہ! آپ کی اسلام کے لیے خدمات ہیں لیکن ایک بات یاد رکھیں میں خدا سے آپ کو نہیں بچا سکتا۔ اے فاطمہ بنت محمد! تو یہ نہ سمجھنا کہ تم محمد کی بیٹی ہو۔ اس قربت کے سبب تم محشر کے دن بچ جاؤ گی۔ نہیں نہیں میری بیٹی عمل کرو۔

حضرت ابو ذر رضی اللہ عنہ کہتے ہیں کہ رسول اللہ ﷺ نے فرمایا: ”میں وہ چیزیں دیکھتا ہوں جو تم نہیں دیکھتے اور میں وہ کچھ سنتا ہوں جو تم نہیں سنتے۔ آسمان اللہ کے خوف سے چرچرا رہا ہے اور اسے چرچرانا ہی چاہیے۔ اس ذات کی قسم جس کے ہاتھ میں میری جان ہے! آسمان میں چار انگل جگہ ایسی نہیں جہاں کوئی فرشتہ اپنی پیشانی اللہ کے حضور رکھے سجدہ نہ کر رہا ہو۔ اگر تم وہ باتیں جان لو جو میں جانتا ہوں تو تم ہنتے کم اور روتے زیادہ۔ بستروں پر بیویوں سے لطف اندوز نہ ہو سکتے اور اللہ کی پناہ طلب کرتے ہوئے میدانوں کی طرف نکل جاتے۔“

اکثر حضور اکرم ﷺ آخرت کو یاد کر کے روتے اور اپنے صحابہ کرام رضی اللہ عنہم کو بھی خشیت الہی و گریہ کرنے کا درس دیتے۔ آپ ﷺ فرماتے: ”لوگو! روؤ، اگر رونا نہیں آتا تو رونے کی کیفیت خود پر طاری کر لو۔“

شمائل ترمذی میں ایک روایت ہے۔ ایک دفعہ آپ ﷺ سے خلیفہ اول صدیق اکبر رضی اللہ عنہ نے عرض کیا: حضور! آپ کے موئے مبارک سفید کیوں ہو گئے ہیں۔ رسول اللہ ﷺ نے فرمایا: ”اے ابو بکر رضی اللہ عنہ! قرآن پاک کی پانچ سورتیں اور ان کے مناظر نے مجھے بوڑھا

کر دیا۔ مجھے سورہ واقعہ، سورہ عم یتساء لون اور اذا شمس کورت نے بوڑھا کر دیا۔ حضور ﷺ جن کے رب تعالیٰ نے تمام گناہ معاف کر رکھے تھے۔ آپ ﷺ بھی ان کی تلاوت سے اپنے آپ کو بوڑھا محسوس کر رہے ہیں لیکن آج قرآن کی تلاوت سے ہمارے اندر کوئی ہلچل نہیں ہوتی۔ قرآن کتاب انقلاب ہے لیکن ہمارے دلوں میں جما رہے۔ قرآن دلوں کے زنگ اتارنے کے لیے شاہ کلید ہے مگر ہم اس سے قطعاً مستفید نہیں ہوتے۔ میں محکم یقین کے ساتھی یہ بات رقم کر رہا ہوں کہ اگر آپ قرآن کو اس کے مطلب و مفہوم کی تقسیم کے ساتھ پڑھیں تو یقیناً آپ بہت کم ہنسو گے اور خشیت الہی کے اثر سے یقیناً آنکھوں سے آنسوؤں کی جھڑیاں لگ جائیں گی۔

حضور اکرم ﷺ اس دنیا میں بسنے والے انسانوں کے لیے رحمت بن کر آئے۔ آپ ﷺ نے فرمایا: میری مثال تو ایسے ہے جیسے کسی شخص نے جنگل میں آگ کا لالہ روشن کیا۔ جب آگ روشن ہوئی تو پتنگے اس میں آ کر گرنے لگے اور وہ اپنی چادر سے ان پروانوں کو ہٹاتا ہے۔ ایسے ہی میں بھی کفر و شرک معصیت، نافرمانی اور طاغوت کے پجاریوں کو جہنم کی آگ سے کھینچ کھینچ کر نکال رہا ہوں۔

اے لوگو! ”اللہ تعالیٰ کو اپنا رب اور محمد ﷺ کو رہبر مان کر اس اللہ کے حضور سجدہ ریز ہو جاؤ۔“





## نبی اکرم ﷺ قبر کے سرہانے کھڑے ہو کر رونے لگے

ایک دفعہ آپ ﷺ کی مجلسِ جمعی ہوئی تھی ایک انصاری آیا اور سلام عرض کیا۔ پھر کہنے لگا: یا رسول اللہ ﷺ! مومنوں میں سے افضل کون ہے؟ آپ ﷺ نے ارشاد فرمایا: جس کے اخلاق اچھے ہوں۔ اس انصاری صحابی نے دوبارہ سوال کیا: یا رسول اللہ ﷺ! مومنوں میں سے سب سے زیادہ عقل مند کون ہے؟ آپ ﷺ نے ارشاد فرمایا: جو موت کو زیادہ یاد کرتا ہو اور موت کے بعد آنے والے وقت کی تیاری اچھی طرح کرتا ہو وہ سب سے زیادہ عقل مند ہے۔ [ابن ماجہ]

حضرت انس رضی اللہ عنہ کہتے ہیں کہ نبی اکرم ﷺ کے سامنے ایک آدمی کی عبادت و ریاضت کا ذکر ہوا۔ تو آپ ﷺ نے دریافت فرمایا: تمہارا ساتھی موت کو کتنا یاد کرتا تھا۔ صحابہ کرام رضی اللہ عنہم نے عرض کیا: ہم نے اسے کبھی موت کا ذکر کرتے ہوئے نہیں سنا۔ آپ ﷺ نے فرمایا: پھر تمہارا ساتھی عبادت کے اس درجے کو نہیں پہنچا جس کا ذکر تم کر رہے ہو۔ [رواہ بزار]

آپ ﷺ نے فرمایا:

”لذتوں کو مٹانے والی چیز یعنی موت کو کثرت سے یاد کرو۔“



حضرت ابن مسعود سے تلاوت سن کر رسول اللہ ﷺ

کی آنکھوں سے اشک بہنا

17 رمضان کی سہ پہر تک برطرف نعروں کی گونج سنائی دے رہی تھی۔ شیطان کا علم تھا منے والے اعلیٰ ہبل کا نعرہ لگاتے تو رحمن کے پیروکار اللہ اعلیٰ کی صدائیں بلند کرتے۔ جوں جوں شام کا سورج ڈھل رہا تھا، نعرے چیخ و پکار، آہوں، سسکیوں میں بدل رہے تھے۔ زخمی کراہ رہے تھے۔ نخوت و کبر کا پتلا ابو جہل دو ننھے بچوں معوذ و معاذ رضی اللہ عنہما کے ہاتھوں بدترین طریقے سے قتل ہوا تھا۔ جنگ تھمنے کے بعد صحابہ کرام رضی اللہ عنہم میدان میں زخمیوں کو دیکھ رہے تھے کہ اچانک عبداللہ بن مسعود رضی اللہ عنہ کی نگاہ ابو جہل پر پڑ گئی جو آخری سانس لے رہا تھا۔ عبداللہ بن مسعود رضی اللہ عنہ نے جب اس کا سر کاٹنا چاہا تو ابو جہل کہنے لگا: او چروا ہے کے بیٹے میرے سر کو ذرا کندھوں کے قریب سے کاٹ، تا کہ لوگوں کو پتہ چل سکے کہ یہ سردار کا سر ہے۔

حضرت عبداللہ بن مسعود رضی اللہ عنہ اسلام قبول کرنے سے پہلے بکریاں چرایا کرتے تھے۔

ایک دفعہ رسول اللہ ﷺ اپنے محبوب صحابی جناب ابو بکر صدیق رضی اللہ عنہ کے ہمراہ مکہ سے باہر دعوت دین کی غرض سے تشریف لے گئے۔ مکہ کی سخت گرمی کی وجہ سے آپ ﷺ اور ابو بکر صدیق رضی اللہ عنہ کو شدید پیاس لگ گئی۔ دور دور تک پانی کا کوئی نام و نشان نظر نہ آ رہا تھا۔ رسول اللہ ﷺ کو دور ایک بکریوں کا ریوڑ نظر آیا تو آپ ﷺ ابو بکر صدیق رضی اللہ عنہ کے ساتھ ادھر کو چل دیئے۔ جب قریب پہنچے تو دیکھا ایک نوجوان چرواہا موجود ہے۔ آپ ﷺ نے اس نوجوان سے فرمایا: اے نوجوان! کیا ہمیں اپنی پیاس بجھانے کے لیے دودھ مل جائے گا۔ نوجوان نے کہا: مل جائے گا لیکن یہ ریوڑ میرا نہیں، میں تو اجرت پر اس کو چرا رہا ہوں اور میں امانت دار ہوں۔

نبی اکرم ﷺ نے فرمایا: کیا کوئی ایسی بکری بھی موجود ہے جس نے کوئی بچہ نہ جنا ہو اور کبھی اس نے دودھ نہ دیا ہو؟ نوجوان نے کہا: ہاں ایسی بھی بکریاں موجود ہیں اور پھر ایک بکری لا کر آپ ﷺ کی خدمت میں پیش کر دی۔ آپ ﷺ نے بسم اللہ پڑھ کر بکری کے تھنوں کو ہاتھ لگایا تو اس کے تھن دودھ سے بھر گئے اور ایسا لگنے لگا کہ تھنوں سے دودھ خود بخود بہنے لگے گا۔ آپ ﷺ نے اس بکری کے تھنوں سے سیر ہو کر دودھ پیا۔ اسی طرح ابو بکر صدیق رضی اللہ عنہ نے بھی اپنی پیاس بجھائی۔ جب دونوں بزرگ ہستیاں دودھ پی چکیں تو بکری کو چھوڑ دیا گیا۔ اب وہ دوبارہ بالکل ایسی نظر آ رہی تھی جیسے کبھی اس نے نہ بچہ جنا ہو اور نہ کبھی دودھ دیا ہو۔

حضرت عبداللہ بن مسعود رضی اللہ عنہ اس معجزہ رسول ﷺ کو دیکھ کر دنگ رہ گئے۔ انہوں نے سمجھا شاید یہ کوئی سحر انگیزی ہے۔ وہ بولے مجھے یہ فن سکھلا دیجئے تو رسول اللہ ﷺ نے فرمایا: تم تو تربیت یافتہ ہو۔ اس کے بعد رسول اللہ ﷺ اپنی منزل کی جانب چل دیئے۔ اس روز سے عبداللہ بن مسعود رضی اللہ عنہ کے دل میں اسلام گھر کر گیا اور آپ ﷺ کے ساتھ بسر کی ہوئی چند گھڑیاں ان کے دل میں ایسی رچی بسیں کہ آپ کے لیے اسلام قبول کرنے کے سوا کوئی چارہ کار نہ رہا۔ یہ چرواہا اپنے دور کا عظیم فقیہ اور مفسر قرآن بنا۔ بعض روایات میں ہے کہ رسول اللہ ﷺ نے فرمایا: قرآن چار آدمیوں سے سیکھو۔ یہ چار آدمی عبداللہ بن مسعود، معاذ بن جبل، ابی بن کعب اور سالم مولیٰ ابی حذیفہ رضی اللہ عنہ تھے۔ حضرت عبداللہ بن مسعود رضی اللہ عنہ فرماتے ہیں کہ ایک بار رسول اللہ ﷺ کی مجلس میں حاضر تھا تو آپ ﷺ نے فرمایا: عبداللہ! مجھے قرآن پڑھ کر سناؤ۔ عبداللہ رضی اللہ عنہ کہنے لگے: یا رسول اللہ! آپ پر تو قرآن نازل ہوا اور آپ جبرئیل علیہ السلام کے ساتھ مل کر قرآن پڑھتے ہیں۔ بھلا میں آپ کو قرآن سناؤں۔ آپ ﷺ نے فرمایا: ہاں میرا دل چاہ رہا ہے کہ میں تم سے قرآن سنوں۔ اس کے بعد حضرت عبداللہ بن مسعود رضی اللہ عنہ نے سورہ نساء کی تلاوت شروع کر دی۔ جب وہ اس آیت مبارکہ پر پہنچے:

﴿فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَىٰ هَؤُلَاءِ

شہیداً ﴿النساء: ۴۱﴾

”اور اے پیغمبر اس دن کیا حال ہوگا جب ہم ہر ایک امت سے گواہ طلب کریں گے اور ہم تجھے بھی ان لوگوں پر گواہی دینے کے لیے بلائیں گے۔“

جب یہ آیت کریمہ عبد اللہ بن مسعود رضی اللہ عنہ تلاوت کر چکے تو رسول اللہ ﷺ نے بھرائی ہوئی آواز میں فرمایا: اے ابن مسعود! ٹھہر جاؤ۔ حضرت عبد اللہ بن مسعود رضی اللہ عنہ فرماتے ہیں کہ آپ ﷺ نے حکم دیا تو میں رک گیا اور میں نے جب آپ ﷺ کے چہرہ انور کی طرف دیکھا تو آپ ﷺ کی آنکھوں سے آنسوؤں کی برکھا جاری تھی۔



## جنت تمھاری منتظر ہے

حضرت وہب بن قالوس المزنی رضی اللہ عنہ اپنے بھتیجے حضرت حارث بن عقبہ المزنی رضی اللہ عنہ کے ہمراہ جب مدینہ النبی ﷺ میں داخل ہوئے تو مدینہ کو سنسان دیکھ کر کچھ پریشان سے ہو گئے۔ مدینہ میں انھیں کوئی نوجوان یا مرد نہ ملا۔ مسجد نبوی اور اصحاب صفہ کا مرکز بھی خالی تھا۔ انھوں نے عورتوں اور بچوں سے پوچھا کہ مدینہ النبی ﷺ آج سونا سونا کیوں ہے؟ انھیں بتایا گیا کہ مکہ والوں نے لشکر جرار کے ساتھ مدینہ پر حملہ کا منصوبہ بنایا تھا۔ وہ مسلمانوں کو صفحہ ہستی سے مٹانے کے لیے تین ہزار جنگجوؤں کو لے کر آئے ہیں اور احد میں ان کا مسلمانوں سے ٹکراؤ ہے۔ جب حضرت وہب مزنی رضی اللہ عنہ نے یہ بات سنی تو آپ رضی اللہ عنہ نے اپنا بکریوں کا ریوڑ ادھر ہی چھوڑ دیا اور اپنے بھتیجے کے ساتھ احد کی طرف چل پڑے۔ وہاں پہنچ کر رسول اللہ ﷺ کی خدمت میں حاضر ہوئے۔ وہب اور حارث رضی اللہ عنہما دونوں نے اسلام قبول کر لیا۔ دوسرے دن جب معرکہ آرائی شروع ہوئی تو ان دونوں نوجوانوں نے خوب جم کر دشمن کا مقابلہ کیا حتیٰ کہ دشمن کے قدم اکھڑ گئے اور انھوں نے مکہ کی حسیناؤں کی پروا کیے بنا جان کی پروا میں سرپٹ دوڑنے لگے لیکن تیر اندازوں نے جب درہ خالی کیا تو جنگ کا نقشہ بدل گیا۔ مسلمانوں کے ہاتھوں سے فتح چھن گئی اور ایسا کڑا وقت آیا کہ نفسا نفسی کا عالم ہو گیا۔ جس کا جدھر منہ سمایا ادھر ہی کو بھاگ اٹھا۔

رسول اللہ ﷺ کے ہمراہ چند صحابہ رہ گئے۔ جنھوں نے آپ ﷺ کے گرد گھیرا ڈال کر مضبوط کڑا بنا لیا۔ دشمنان اسلام کی جنگ کا مرکز نبی رحمت ﷺ کی ذات تک سمٹ کر رہ گیا۔ مسلمانوں کے قدم اکھڑنے سے کئی ایک جلیل القدر صحابہ رضی اللہ عنہم بھی شہید ہو گئے۔ نبی مکرم ﷺ بھی شدید زخمی ہو گئے۔ کفار اکٹھے ہو کر آپ ﷺ کی طرف بڑھے تو آپ ﷺ نے فرمایا:

کون ہے جو ان کو روکے؟ حضرت وہب مرنی ﷺ نے عرض کیا: یا رسول اللہ! میں حاضر ہوں۔ یہ کہہ کر انھوں نے کفار پر تیروں کی بوچھاڑ کر دی۔ کفار اس جری مجاہد کے دلیرانہ حملے کی شدت کو برداشت نہ کر سکے اور پیچھے ہٹنے پر مجبور ہو کر بھاگ کھڑے ہوئے۔ دوسری طرف سے کفار کی ایک اور جمعیت آگے بڑھی تو رسول اللہ ﷺ نے پھر فرمایا: کون ہے جو ان ظالموں کو روک دے؟ حضرت وہب مرنی ﷺ نے پھر کہا: یا رسول اللہ! میں حاضر ہوں۔ آپ ﷺ نے پھر ان کے اپنے تیروں سے دانت کھٹے کر دیے اور انھیں بھی خائب و خاسر اور ناکام و نامراد ذلیل و خوار ہو کر پلٹنے پر مجبور کر دیا۔

اسی اثنا میں دشمنان اسلام کی پہلی کھیپ جو ہزیمت اٹھا کر پیچھے ہٹی تھی نئی قوت اور جوش کے ساتھ حملہ آور ہوئی تو رسول اللہ ﷺ نے فرمایا: کون ہے جو انھیں روک دے۔ ایک بار پھر جناب وہب مرنی ﷺ نے عرض کی: یا رسول اللہ! یہ جاں نثار حاضر ہے۔

تیسری بار جب وہب مرنی ﷺ نے فداکاری کے لیے خود کو پیش کیا تو رحمت عالم ﷺ نے فرمایا: وہب آگے بڑھو جنت تمہارے انتظار میں ہے۔ میں تم سے راضی ہو گیا اور میرا رب بھی تم سے راضی ہو گیا کیونکہ تم نے جاں نثاری کا حق ادا کر دیا۔ حضرت وہب مرنی ﷺ نے جب صادق المصدق آقا و رہبر اور پیر و مرشد کے مبارک لبوں سے یہ کلمات سنے تو خوشی خوشی آگے بڑھے اور دشمن پر قہر الہی بن کر ٹوٹ پڑے۔ صفوں کو درہم برہم کر دیا۔ اس مجاہد کی شمشیر زنی نے دشمن کو ایسا پسپا کیا کہ وہ ذلت کے زخم چاٹتے ہوئے اپنے مذموم مقصد میں کامیاب نہ ہو سکا۔ دشمن نے پسپائی اختیار کی تو رسول اللہ ﷺ نے اپنے محبوب مجاہد کے لیے فرمایا:

((اللهم ارحمه .))

”اے اللہ! اس پر رحم فرما۔“

حضرت وہب مرنی ﷺ کافی دیر تک جم کر لڑتے رہے یہاں تک کہ آپ ﷺ کا پورا جسم زخموں سے چور ہو گیا۔ ان میں بیس زخم ایسے کاری تھے کہ ہر ایک زخم انسان کی موت کے لیے کافی ہوتا ہے۔ گھاؤ پر گھاؤ لگنے کے باوجود حضرت وہب مرنی ﷺ کافی دیر تک جم کر مقابلہ کرتے۔

رہے اور جب جسم سے خون کا آخری قطرہ بھی بہہ گیا اور نیم بے ہوشی کے عالم میں زمین پر گر گئے۔ وہب رضی اللہ عنہ کے گرتے ہی خونخوار بھیڑیے آپ رضی اللہ عنہ پر ٹوٹ پڑے۔ انہوں نے حضرت وہب رضی اللہ عنہ کے جسم کا مثلہ کر دیا۔ وہب رضی اللہ عنہ کے بھتیجے جو آپ کے ساتھ ہی مسلمان ہوئے جب انہوں نے چچا کی مسخ شدہ لاش دیکھی تو تڑپ اٹھے۔ آنکھیں آنسوؤں سے بھر آئیں اور جوشِ انتقام سے زک پہنچاتے ہوئے یہ بھی شہادت کے مرتبے پر فیض یاب ہو گئے۔



## شیطان کی سربراہی میں بنایا گیا منصوبہ ناکام ہو گیا

دارالندوہ میں شر کے بیج بونے کے لیے قریشی سرداروں کا خفیہ اجلاس ہوا۔ اس اجلاس میں شیطان نجد کے ایک بوڑھے بزرگ کی شکل میں شامل ہوا۔

ایک بولا محمد کو پکڑ کر گلے میں طوق زنجیر ڈال کر ایک مکان میں قید کر دو۔ بوڑھا نجدی بولا نہیں یہ ٹھیک نہیں۔ محمد ﷺ کے قید ہونے کی خبر باہر نکلے گی تو محمد (ﷺ) کے ساتھی اسے چھڑالے جائیں گے اور طاقت پا کر تمہیں فنا کر دیں گے۔

دوسرا بولا انھیں ایک سرکش اونٹ پر بٹھا کر ہم اسے یہاں سے نکال دیں۔ ہماری طرف سے کہیں بھی جائے۔

گھاگ بوڑھا نجدی پھر نخل ہوا۔ نہیں یہ رائے ٹھیک نہیں ہے کیا تم محمد ﷺ کی دلاویز باتھوں کو بھول گئے ہو، کیا تم دیکھتے نہیں وہ جس سے بات کرتا ہے، اسے اپنا بنا لیتا ہے۔ وہ دلوں پر قابو پالیتا ہے۔ جہاں جائے گا، وہیں کے لوگ اس کے ساتھ شامل ہو جائیں گے اور ایک جمعیت کے ساتھ تم سے بدلہ لیں گے۔

آخر کار ابو جہل بول اٹھا، عرب کے تمام مشہور قبائل سے ایک ایک فرد کا انتخاب کیا جائے، یہ سب بہادر رات کی تاریکی میں محمد (ﷺ) کے گھر کو گھیر لیں۔ صبح جب آپ ﷺ نماز فجر کے لیے نکلیں تو سب یکبارگی حملہ کر کے محمد ﷺ کو (نعوذ باللہ) قتل کر دیں۔ اس قتل پر یہ فائدہ ہوگا کہ محمد ﷺ کے قتل پر ان کا قبیلہ سب سے بدلہ لے سکے گا، نہ محمد ﷺ کے ساتھی اس کا انتقام لے سکیں گے۔ سب نے اس تجویز کو منظور کر لیا۔

ادھر دارالندوہ میں ایک سازش تیار ہو رہی تھی تو اس محمد (ﷺ) کے رب جو واللہ خیر الما کرین ہیں نے بھی ایک تدبیر اپنے بندے کو بچانے کے لیے کی۔



اللہ تعالیٰ نے بذریعہ وحی محمد ﷺ کو کفار کے ارادوں سے آگاہ فرمادیا۔ ادھر رات کی تاریکی میں کفار نے گھر کا گھیرا کر لیا تو آپ ﷺ نے حضرت علی رضی اللہ عنہ کو فرمایا کہ تم میرے بستر پر سو جاؤ اور صبح کو تمام امانتیں لوگوں کو سپرد کر کے مدینہ چلے آنا۔ حضرت علی رضی اللہ عنہ کو تمام معاملات سمجھا کر نبی اکرم ﷺ ان دل کے اندھوں کی آنکھوں میں خاک ڈالتے اور سورہہ لیس کی تلاوت کرتے ہوئے باہر آ گئے۔ آپ ﷺ اپنے ساتھی ابو بکر صدیق رضی اللہ عنہ کے ہاں پہنچے اور وہاں سے کوہ نور پہنچ گئے۔ جو مکہ سے پانچ میل دور تھا۔ جب آپ ﷺ مکہ سے باہر آئے تو آپ ﷺ نے پلٹ کر اک نگاہ اس مکہ پر ڈالی جہاں آپ کی زندگی کے ۵۳ برس گزرے تھے۔ جن گلیوں میں آپ ﷺ نے احد و صدرب کی دعوت کا آغاز کیا تھا۔ جہاں چاہ زمزم کا شفاف و شیریں پانی تھا۔ جہاں رب کا گھر بیت اللہ تھا۔ ہاں جہاں خدیجہ الکبریٰ رضی اللہ عنہا سے رفاقت کی یادیں تھیں۔ جہاں آقا علیہ السلام کا بچپن، لڑکپن اور جوانی کی گزری گھڑیاں تھیں۔ آج اس مکہ کو چھوڑتے ہوئے محمد ﷺ اشکِ بار تھے اور آپ ﷺ فرما رہے تھے: اے اللہ! اگر یہ مکہ والے مجھے یہاں سے نکلنے پر مجبور نہ کرتے تو میں کبھی بھی مکہ کو نہ چھوڑتا۔ تیرے گھر کو اپنے سجدوں سے آباد رکھتا لیکن آج میں یہاں سے نکلنے پر مجبور ہوں۔

اس کے بعد آپ ﷺ غارِ ثور میں یارِ غار کے ہمراہ تین دن تک رہے۔ جب کافر ڈھونڈ کر تھک ہار گئے تو آپ ﷺ نے اپنے رہبر کے ذریعے متبادل راستہ کو اختیار کرتے ہوئے مدینہ کی طرف ہجرت کا آغاز کیا۔



## سورج گرہن دیکھ کر آپ ﷺ کی نماز میں گریہ زاری

سورج گرہن اللہ تعالیٰ کی عظیم نشانی ہے۔ جس سے مالک الملک کی عظیم بادشاہی اور خالق ہونے کی تصدیق ہوتی ہے۔ وہی سورج جو اپنی آب و تاب سے آگ برساتا ہے، وہ سمٹ کر ایک تیر کی طرح رہ جاتا ہے۔ ایک دفعہ سورج گرہن ہوا تو آپ ﷺ اور صحابہ کرام رضی اللہ عنہم نے فوراً مسجد کا رخ کیا۔ تمام صحابہ کرام رضی اللہ عنہم نے آپ ﷺ کی معیت میں دو رکعت نماز شروع کر دی۔ آپ ﷺ قرآن پڑھتے جا رہے تھے اور آپ ﷺ کی آنکھوں سے آنسو رواں تھے۔ قیام اتنا طویل تھا کہ صحابہ غش کھا کھا کر گرنے لگے۔ آپ ﷺ نے رکوع کیا تو رکوع بھی بہت طویل تھا۔ آپ ﷺ رو رو کر اپنے رب کی حمد و ثنا کر رہے تھے۔ اس کے بعد آپ ﷺ نے سجدہ میں جانے کی بجائے دوبارہ قیام کیا اور یہ قیام بھی طویل تھا۔ اسی طرح یہ دو رکعت مکمل ہوئیں۔ نماز کے بعد آپ ﷺ نے دعا کے لیے ہاتھ اٹھائے۔ آپ ﷺ اپنے مہربان رب کے حضور ان الفاظ سے دعا کر رہے تھے: ”اے اللہ! کیا تو نے میرے ساتھ یہ وعدہ نہیں کیا کہ آپ اس وقت ان کو عذاب نہیں دیں گے جب تک میں ان میں موجود ہوں۔“ آپ ﷺ نے لوگوں کو نصیحت کرتے ہوئے فرمایا کہ سورج گرہن اور چاند گرہن اللہ تعالیٰ کی نشانیوں میں سے ہیں۔ جب ان دونوں میں سے کوئی ایک ہو تو فوراً رب کے حضور سجدہ ریز ہو جاؤ۔ حضور ﷺ تو یہ نصیحت فرما رہے تھے لیکن آج اس اللہ کی نشانی پر رب کے حضور سجدہ ریز ہو کر اس کے عذاب سے بچنے کے لیے آہ زاری کرنے کی بجائے اگر ایسا موقع آئے تو لوگ اس منظر سے لطف اندوز ہوتے ہیں۔ دور دراز علاقوں میں سورج گرہن دیکھتے اور کیمروں کے ذریعے اس منظر کو محفوظ کرتے ہیں۔ وہ بھول گئے کہ رسول اللہ ﷺ تو مسجد کا رخ کرتے تھے اور نماز میں رب تعالیٰ کے حضور گریہ زاری فرماتے تھے۔

## ثابت بن ربیع رضی اللہ عنہ کی تیمارداری

نبی مکرم ﷺ کو جب اپنے پیارے صحابی ثابت بن ربیع رضی اللہ عنہ کے بارے میں علم ہوا کہ وہ صاحب فراش ہیں تو آقا علیہ السلام اپنے حبیب کی تیمارداری کے لیے تشریف لے گئے۔ آپ ﷺ کی تعلیمات کا حصہ تھا کہ آپ ﷺ بیماروں کی بیمار پرسی کرتے تھے۔ چنانچہ جب ثابت بن ربیع رضی اللہ عنہ کے گھر جلوہ افروز ہوئے تو اس وقت ان پر تقریباً نزع کا عالم تھا اور ان کی روح اس دنیا کو چھوڑنے اور عالم بالا کی طرف محور واز ہونے والی تھی۔

حضور اکرم ﷺ ثابت بن ربیع رضی اللہ عنہ کے سر ہانے آ کر بیٹھ گئے۔ آپ ﷺ نے انھیں آواز دی۔ لیکن ثابت بن ربیع رضی اللہ عنہ کی طرف سے کوئی جواب موصول نہ ہوا۔ آپ ﷺ کو یقین ہو گیا کہ ثابت بن ربیع رضی اللہ عنہ اب اس دنیا کو چھوڑ چکے ہیں۔ حرکات و سکنات میں سکوت ہو چکا تھا۔ جسم بے روح پڑا تھا۔ حقیقت شناس نبی ﷺ نے اس حالت کو دیکھ کر فرمایا: ثابت اگر سنتا تو ضرور جواب دیتا۔ یہ کہہ کر آپ ﷺ کی آنکھوں میں آنسو تیرنے لگے اور آپ ﷺ نے فرمایا: اس کی سیما پر بہتا پسینہ موت کی سختی کی وجہ سے ہے۔

جب ان کے اہل خانہ نے یہ بات سنی تو سبھی نے رونا شروع کر دیا۔ اس موقع پر آپ ﷺ کے لاڈلے صحابی اسامہ بن زید رضی اللہ عنہ بھی آپ ﷺ کے ساتھ موجود تھے۔ انھوں نے عورتوں کو رونے سے منع کیا تو رسول اللہ ﷺ نے فرمایا: اسامہ! رونے دو، ایسے رونے میں حرج نہیں جس میں نوحہ اور چیخ و پکار نہ ہو۔



## محبت کی نشانی

جنگ بدر کے بعد جب مسلمانوں کو فتح ہوئی تو کافروں کے ۷۰ آدمی مارے گئے اور اتنے ہی گرفتار ہوئے۔ جب یہ مدینہ آئے تو قیدیوں میں حضور نبی اکرم ﷺ کے داماد ابوالعاص بن ربیع رضی اللہ عنہ بھی شامل تھے۔ جب آپ ﷺ کی لخت جگر زینب رضی اللہ عنہا کو پتہ چلا کہ ابوالعاص بھی گرفتار ہو گئے ہیں اور ان کی رہائی کے لیے فدیہ دینا ہے تو انھوں نے وہ ہار امام کائنات کی خدمت میں بھیجا۔ یہ ہار درحقیقت سیدہ خدیجہ الکبریٰ رضی اللہ عنہا کا تھا۔ جب انھوں نے حضرت زینب رضی اللہ عنہا کو ابوالعاص کے عقد میں دے کر اس کے گھر بھیجا تو ہار ماں نے اپنی بیٹی کو جہیز میں دیا۔ جب آقا دو جہاں ﷺ نے اس ہار کو دیکھا تو آپ ﷺ کی آنکھوں کے سامنے خدیجہ رضی اللہ عنہا سے رفاقت کے ماہ و سال کے مناظر گھومنے لگے۔ خدیجہ رضی اللہ عنہا کی ثابت قدمی اور محبت یاد آگئی تو آپ ﷺ پر رقت طاری ہو گئی۔ بے اختیار رو پڑے۔ آپ ﷺ نے صحابہ رضی اللہ عنہم سے اجازت چاہی کہ ابوالعاص کو چھوڑ دیں۔ صحابہ کرام رضی اللہ عنہم نے بسر و چشم قبول کر لیا۔ آپ ﷺ نے ابوالعاص کو اس شرط پر چھوڑ دیا کہ وہ حضرت زینب رضی اللہ عنہا کو مدینہ آنے سے نہ روکیں گے۔ حضرت خدیجہ رضی اللہ عنہا کے اس دنیا سے جانے کے بعد آپ ﷺ نے سودہ بنت زمعہ رضی اللہ عنہا سے نکاح کیا جو اپنے شوہر سکران کی وفات کے بعد بیوگی کے دن گزار رہی تھیں اور اس کے بعد آپ ﷺ نے متعدد نکاح کیے لیکن ساری زندگی خدیجہ رضی اللہ عنہا کی محبت کو اپنے دل سے نہ نکال سکے۔ اگر کبھی گھر میں کوئی جانور ذبح ہوتا تو رسول اللہ ﷺ خدیجہ رضی اللہ عنہا کی ہم جو لیوں کو ضرور گوشت بھیجتے۔ حضرت عائشہ رضی اللہ عنہا فرماتی ہیں کہ رسول اللہ ﷺ کی کسی بیوی پر مجھے رشک نہیں آیا سوائے سیدہ خدیجہ الکبریٰ رضی اللہ عنہا کے۔ ایک اور روایت کی راوی بھی سیدہ عائشہ رضی اللہ عنہا ہیں۔ وہ فرماتی ہیں ایک مرتبہ سیدہ خدیجہ الکبریٰ رضی اللہ عنہا کی بہن اور ابوالعاص کی

ماں ہالہ رضی اللہ عنہا آپ ﷺ سے ملنے آئیں اور اندر آنے کی اجازت طلب کی۔ ہالہ رضی اللہ عنہا کی آواز اپنی بہن سے بہت ملتی تھی۔ ہالہ رضی اللہ عنہا کی آواز سن کر آپ ﷺ کو ایسے لگا جیسے خدیجہ الکبریٰ رضی اللہ عنہا لوٹ آئی ہوں۔ رسول اللہ ﷺ نے فرمایا: ہالہ رضی اللہ عنہا تشریف لائی ہوں گی۔ سیدہ عائشہ رضی اللہ عنہا بھی یہ سن رہی تھیں، انھیں بے حد رشک آیا۔ کہنے لگیں آپ ﷺ ابھی تک اس بڑھیا کو نہیں بھولے، حالانکہ اللہ تعالیٰ نے آپ ﷺ کو اس سے اچھی بیویاں عطا کی ہیں۔ حضور اکرم ﷺ نے جب عائشہ رضی اللہ عنہا کی زبان سے یہ لفظ سنے تو آپ ﷺ کی آنکھیں ڈبڈبا گئیں۔ آپ ﷺ رقت آمیز لہجے میں فرمانے لگے عائشہ رضی اللہ عنہا تم کیا جانو خدیجہ کس ہستی کی مالک خاتون تھیں۔ جب لوگوں نے میری تکذیب کی تو خدیجہ نے بالیقین میری تقدیس کی۔ جب دنیا نے میری تردید کی تو خدیجہ نے میری تصدیق کی۔ جب لوگ کافر تھے تو وہ مسلمان ہوئیں۔ جب ظلم و جور کی آندھیاں چل رہی تھیں تو خدیجہ ہی تو میرے ساتھ ان کا مقابلہ کر کے مجھے حوصلہ دے رہی تھیں۔ نبی مکرم ﷺ جب بھی کوئی خوشی یا غمی کا موقع آتا تو فرماتے کاش! آج خدیجہ زندہ ہوتیں۔ غرض خدیجہ کے ساتھ بتی گھڑیاں نبی مکرم ﷺ کو اپنی زندگی تک یاد رہیں اور بسا اوقات ان بیتے ہوئے محبت بھرے لمحات کو یاد کر کے آپ کی آنکھیں آنسوؤں سے بھر جاتی تھیں۔



## واعیانِ دین کی المناک شہادت

غزوہ احد کے زخم ابھی ہرے تھے۔ ستر شیر دل صحابہ رضی اللہ عنہم کی جدائی کا غم کوہ احد سے بھی بھاری تھا کہ یکے بعد دیگرے دل کو دہلا دینے والے دو واقعات ربیع اور بئر معونہ کی صورت میں پیش آ گئے۔ بئر معونہ کا حادثہ اس لحاظ سے المناک تھا کہ شہدائے احد کو تو ایک کھلی اور دو بدو جنگ میں لڑنے کا موقع ملا مگر یہ ستر قدسی روہیں شرمناک غداری کی نذر ہو گئیں۔

عامر بن مالک جو نجد کا رہنے والا تھا، مدینہ میں نبی اکرم ﷺ کی خدمت میں حاضر ہوا۔ آپ ﷺ نے اسے اسلام کی دعوت دی۔ اس نے اسلام تو قبول نہ کیا لیکن دوری بھی اختیار نہ کی۔ اس نے کہا اے اللہ کے رسول ﷺ! اگر آپ ﷺ اپنے جانشینوں کو دعوت دین کے لیے نجد بھیجیں تو مجھے امید ہے کہ وہ لوگ آپ ﷺ کی دعوت قبول کر لیں گے۔ آپ ﷺ نے فرمایا: مجھے اپنے ساتھیوں کے بارے میں اہل نجد سے خیر کی توقع نہیں ہے۔

ابو براء عامر بن مالک نے کہا: وہ میری پناہ میں ہوں گے۔ اس کے بعد آپ ﷺ نے ستر صحابہ کو روانگی کا حکم دیا۔ منذر بن عمرو رضی اللہ عنہ کو ان کا امیر مقرر کیا۔ یہ لوگ فضلاء و قراء اور سادات و اخیار صحابہ رضی اللہ عنہم تھے۔ دن میں لکڑیاں کاٹ کر اس کے عوض اہل صفہ کے لیے غلہ خریدتے اور قرآن پڑھتے پڑھاتے تھے اور رات کو اللہ کے حضور مناجات اور راز و نیاز میں مصروف ہو جاتے۔ اپنے سجدوں سے اپنے مالک کی رضا حاصل کرتے۔ جلیل القدر صحابہ کرام رضی اللہ عنہم کا یہ کارواں چلتے چلتے بئر معونہ جا پہنچا۔ یہ کنواں بنو عامر اور حرہ بنی سلیم کے درمیان واقع تھا۔ وہاں پڑاؤ ڈالنے کے بعد ان صحابہ کرام رضی اللہ عنہم نے ام سلیم کے بھائی حرام بن ملحان کو رسول اللہ ﷺ کی طرف سے دیئے گئے خط کو دے کر دشمن خدا عامر بن طفیل کے پاس روانہ کیا لیکن اس نے خط کی طرف دیکھا تک نہیں اور نبی ﷺ کے سفیر کو قتل کر دیا۔ جبار بن

سلمیٰ ایک شخص تھا جس نے عامر بن طفیل کے حکم سے ان کی پشت میں نیزہ مارا جو چھاتی کو چیرتا ہوا نکل گیا۔ خون کے فوارے کو دیکھ کر حرام رضی اللہ عنہ نے فرمایا:

”کعبہ کے رب کی قسم! میں کامیاب ہو گیا“

قاتل پر اس فقرہ نے ایسا اثر کیا کہ وہ نبی ﷺ کی خدمت میں آ کر مسلمان ہو گیا۔ اس کے بعد عامر بن طفیل نے باقی صحابہ پر حملہ کرنے کے لیے اپنے قبیلے بنی عامر کو آواز دی مگر انھوں نے ابو براء کی پناہ کے پیش نظر اس کی آواز پر کان نہ دھرے۔ ادھر سے مایوس ہو کر اس نے بنو سلیم کے تین قبیلوں عصبیہ، رعل اور ذکوان کو آواز دی۔ ان شرانگیزوں نے اس کی آواز پر لبیک کہا۔ انھوں نے صحابہ کرام رضی اللہ عنہم کا محاصرہ کر کے جنگ چھیڑ دی۔ صحابہ کرام رضی اللہ عنہم بھی جم کر لڑتے رہے لیکن ان کی تعداد بہت زیادہ تھی، اس لیے تمام صحابہ کرام رضی اللہ عنہم پامردی سے مقابلہ کرتے ہوئے ایک ایک کر کے شہادت کا جام پیتے گئے۔ ان ستر صحابہ میں سے صرف کعب بن زید بن نجار رضی اللہ عنہ زندہ بچے۔ انھیں شہداء کے درمیان سے زخمی حالت میں اٹھا کر لایا گیا تھا۔ ان کے علاوہ مزید دو صحابہ حضرت عمرو بن امیہ ضمیری اور منذر بن عقبہ رضی اللہ عنہما اونٹ چرارہے تھے۔ انھوں نے جائے واردات پر پرندوں کو منڈلاتے دیکھا تو سیدھے وہاں پہنچ گئے۔ حضرت منذر رضی اللہ عنہ اپنے ساتھیوں کے ساتھ مل کر لڑتے ہوئے شہید ہو گئے جبکہ عمرو بن امیہ ضمیری رضی اللہ عنہ کو قیدی بنا لیا گیا۔ ان کا تعلق قبیلہ مضر سے تھا۔ عامر بن طفیل نے ان کی پیشانی کے بال کٹوا کر اپنی ماں کی طرف سے جس پر ایک گردن آزاد کرنے کی نذر تھی، عمرو رضی اللہ عنہ کو آزاد کر دیا۔ حضرت عمرو بن امیہ ضمیری رضی اللہ عنہ اس دردناک حادثے کی خبر لے کر مدینہ پہنچے۔ جب آقا نامدار ﷺ نے یہ رنج و الم سے پُر خبر سنی تو آپ ﷺ اس قدر غمگین و دلفگار ہوئے کہ ان قبائل اور ان کے وحشیوں کے لیے رورو کر نماز میں قنوت نازل کرتے رہے۔ آپ ﷺ نے ایک ماہ تک نماز فجر میں رعل، ذکوان، لحيان اور عصبیہ کے لیے بددعا کی۔



## تیرے قدموں میں بکھر جانے کو جی چاہتا ہے

میدان احد میں مکہ والوں کا لشکر پڑاؤ کیے ہوئے تھا۔ انھیں اپنی تعداد کثرت اور شمشیر و سناں پر پورا پورا اعتماد تھا کہ میدان جب سچے گا تو فتح کا نامہ انھی کے نام ہوگا۔ وہ نشے میں چور تھے، رقص و سرود کی محفلیں بپا کیے ہوئے تھے۔ بے حیائی و عریانی کا دور چل رہا تھا جبکہ دوسری طرف مسلمان جو ایک ہزار بھی نہ تھے، اس رب کے حضور سجدہ ریز تھے جس کے نام کی خاطر وہ کٹ مرنے پر تیار تھے۔ یہاں عجز و انکسار، فروتنی، نیاز کشی و نیاز گیتی اور نیاز مندی اور لجاجت کے ساتھ مناجات، التجائیں اور دعائیں مانگی جا رہی تھیں۔

سیدنا سعد بن ابی وقاص رضی اللہ عنہ جنھوں نے جنگ احد میں اپنی تیر اندازی کی خوب دھاک بٹھائی تھی اور حضور صلی اللہ علیہ وسلم فرما رہے تھے: فداک ابی وامی! اے سعد! میرے ماں باپ آپ پر قربان! عدو رسول پر خوب تیر اندازی کرو۔ یہی سعد ایک جگہ بیٹھے تھے کہ حضرت عبداللہ رضی اللہ عنہ نے کہا: اے سعد! تم جانتے ہو کل دشمن کے ساتھ گھمسان کارن پڑے گا۔ رزم حق و باطل کا میدان سچے گا۔ شمشیر و سنان سے چنگاریاں اڑیں گی اور قتل و غارت گری سے لاشے گریں گے۔ بہت سے مال غنیمت سے مالا مال ہوں گے اور بہت سے شہادت گہہ الفت میں قدم رکھیں گے۔ آؤ سعد! جنگ کی ابتدا ہونے سے پہلے اپنی اپنی دلی مراد پانے کے لیے رب تعالیٰ سے دعا کریں۔ دونوں باری باری دعا کرتے ہیں۔ تم دعا کرنا تو میں آئین کہوں گا اور پھر میں دعا کروں گا تو تم آئین کہنا۔

سعد بن ابی وقاص رضی اللہ عنہ نے دعا مانگنا شروع کی: الہی! کل دشمن سے مقابلہ ہو تو میرا مقابلہ ایسے شخص سے ہو جو حملہ میں سخت ہو اور مدافعت میں بھی پورا ہو۔ میں اور وہ لڑیں۔ میرا لڑنا تیرے لیے ہو، پھر مجھے فتح ہو، میں اسے قتل کروں اور اس کا سامان لے لوں۔ میری اس



دعا پر عبد اللہ نے کہا: آمین۔

اب عبد اللہ رضی اللہ عنہ نے دعا مانگنا شروع کی: الہی! کل ایسے مرد سے میرا جوڑ ہو جو حملہ اور مدافعت میں کامل ہو۔ ہم دونوں لڑیں۔ میرا لڑنا تیری راہ میں ہو۔ پھر وہ مجھے قتل کر ڈالے، پھر میری ناک اور کان کاٹ ڈالے۔ پھر میں تیرے دربار میں حاضر ہوں تو تو دریافت فرمائے: عبد اللہ! تیری ناک اور کان کس کے لیے کاٹ دیئے گئے، تب میں عرض کروں: تیری راہ میں، تیرے رسول اللہ ﷺ کی راہ میں۔ تب اللہ فرمائے کہ ہاں عبد اللہ تو صادق ہے۔

عبد اللہ رضی اللہ عنہ جیسی آرزو عمارہ بن زیاد رضی اللہ عنہ نے بھی کی۔ کیا خوب آشا و امنگ تھی۔ عمارہ رضی اللہ عنہ جنگ احد میں خوب خوب بہادری سے لڑے اور لڑتے ہوئے شدید زخمی ہو کر گر پڑے۔ جنگ کے اختتام تک زخموں سے بہت زیادہ خون بہہ چکا تھا، کسی صورت زندگی کے آثار نظر نہ آتے تھے۔ بس عالم نزع کی گھڑیاں تھیں۔ جنت میں حوریں شہید فی سبیل اللہ کے استقبال کے لیے آراستہ و پیراستہ ہو چکی تھیں۔ جنت کے جام لیے عمارہ کی منتظر تھیں۔

ادھر عمارہ رضی اللہ عنہ کے آخری سانس تھے کہ حضور اکرم ﷺ اپنے صحابہ کرام رضی اللہ عنہم کی خبر گیری کرتے ہوئے جب عمارہ رضی اللہ عنہ کے سر پر پہنچے تو آپ ﷺ نے ان کا حال چال پوچھا۔ عمارہ رضی اللہ عنہ نے کہا: یا رسول اللہ ﷺ! اب وقت رخصت ہے۔ آپ ﷺ نے فرمایا: عمارہ! تمہارے دل کی کوئی آرزو ہو تو ہمیں بتاؤ۔ عمارہ رضی اللہ عنہ نے اپنے لہو لہان زخموں سے چور بدن کو گھیٹا اور اپنا سر رحمۃ للعالمین کے قدموں میں رکھ دیا اور فرمایا کہ سب سے بڑی آرزو اور تمنا یہی ہے کہ اپنے محبوب کے قدموں میں اپنی جان جان آفرین کے سپرد کر دوں۔ اس کے ساتھ ہی ان کی روح قفسِ عنصری سے پرواز کر کے عرشِ بریں کے سائے میں لشکتی قندیلوں میں سبز پرندے کی صورت میں ہو گئی۔ آقا ﷺ اور وہاں موجود صحابہ کرام رضی اللہ عنہم نے جب عمارہ بن زیاد رضی اللہ عنہ کی سخن نوائی سنی تو سبھی آبدیدہ ہو گئے۔ رقت انگیز ماحول سے حضور اکرم ﷺ کی آنکھوں سے آنسو بہہ پڑے۔



## بدوئی خاتون کی اعلیٰ گفتگو

نبی مکرم ﷺ جب معراج کے لیے تشریف لے گئے تو آپ ﷺ کی ساتوں آسمانوں پر متعدد انبیاء کرام علیہم السلام سے ملاقات ہوئی جنہوں نے آپ ﷺ کو مرحبا کہا اور آپ کی نبوت کا اقرار کیا۔ آپ ﷺ کو جنت اور جہنم کی سیر کرائی گئی۔ آپ ﷺ نے یہاں جہنمیوں کو آگ کے بڑے بڑے الاؤ میں جلتے دیکھا۔ دہکتے انکاروں پر انہیں واصل نار ہوتے دیکھا۔

قرآن حکیم نے بھی ان مناظر کی منظر کشی کی ہے اور ان سے بچنے کا حل بتایا ہے۔ جس نے بھی آپ ﷺ کی دعوت کو قبول کیا اللہ تعالیٰ نے اسے اس آگ سے محفوظ فرمادیا۔ کفار موت کے بعد زندگی کے منکر تھے اس جہنم اور جنت ان کی سمجھ سے بالاتر تھیں۔ نبی ﷺ سے اکثر اس حوالے سے لوگ سوال کرتے تھے۔ نبی ﷺ ایک غزوے سے واپس مدینہ پلٹ رہے تھے، اس غزوہ کی سعادت سیدنا ابن عمر رضی اللہ عنہما کو بھی نصیب ہوئی۔ وہ کہتے ہیں کہ ہم دوران سفر ایک قوم پر وارد ہوئے۔ رسول اللہ ﷺ نے دعوت حق بیان کرنے سے پہلے پوچھا کہ تم کس مذہب کے ماننے والے ہو تو سب نے کہا: الحمد للہ! ہم نے آپ کی نبوت کا اقرار کیا ہے اور آپ ہی صادق المصدق نبی ہیں۔ جہاں آپ ﷺ تشریف فرما تھے اس سے چند گز دور ایک عورت نے آگ جلا رکھی تھی۔ اس کے نزدیک ہی اس کا شیر خوار بچہ بھی تھا۔ جب دور سے ہی آگ کی تپش محسوس ہونے لگی تو اس نے بچے کو اٹھایا اور حضور اقدس ﷺ کی خدمت میں حاضر ہوئی۔ اس بدوئی خاتون نے کہا:

آپ ﷺ اللہ تعالیٰ کے پیغمبر ہیں؟ تو آپ ﷺ نے فرمایا: ہاں، میں اس کی طرف سے مبعوث رسول ہوں۔ پھر وہ گویا ہوئی:

فداک امی و ابی یا رسول اللہ ﷺ! میرے ماں باپ آپ ﷺ پر قربان ہوں۔ کیا جس

قدر ماں اپنے لختِ جگر سے محبت و شفقت کرتی ہے۔ اللہ جو رحم الراحمین ہے، وہ اس سے بہت ہی زیادہ اپنے بندے پر رحم نہیں کرتا؟ حضور ﷺ نے فرمایا: بے شک اس کی محبت و مودت اور عفو و رحم کا تو کوئی شمار نہیں۔ اس کے بعد اس بدوی خاتون نے کیا کمال جملہ کہا۔ غور و فکر کریں تو بڑے بڑے دانا اور سکار اس کی تہہ میں پہنچنے سے قاصر ہیں۔

کہنے لگی: یا رسول اللہ ﷺ! کوئی ماں یہ جرأت نہیں کر سکتی کہ اپنے بچے کو آگ میں ڈالے تو پھر وہ رؤف و رحیم اور کریم و حلیم رب کیسے اپنے بندے کو آگ میں ڈالے گا؟ اس بادیہ نشین خاتون کی بات سن کر آپ ﷺ ایک دم خاموش ہو گئے اور چہرے پر غم کے بادل ایسے چھائے کہ آنکھوں سے برسات کی جھڑیاں لگ گئیں۔ آپ ﷺ کے رخساروں پر موتی چمک رہے تھے۔



## وہ بدترین بادشاہ ہے جو حدود کو معاف کر دے

ابو یعلیٰ کے حوالے سے ابو مطرف بیان کرتے ہیں کہ حضرت علی رضی اللہ عنہ کے پاس ایک شخص کو لایا گیا جسے لوگوں نے اونٹ چرانے کے جرم میں پکڑ رکھا تھا۔ جب وہ سیدنا علی رضی اللہ عنہ کی خدمت میں لایا گیا تو آپ رضی اللہ عنہ نے اس سے پوچھا: کیا تم نے ہی اونٹ چرایا ہے؟ تو اس نے کہا: ہاں میں نے ہی اونٹ چرایا ہے۔ پھر حضرت علی رضی اللہ عنہ نے فرمایا: شاید تجھے اس اونٹ کے بارے وہم و گمان ہو گیا ہے۔ اس شخص نے کہا نہیں میں یقین کے ساتھ کہتا ہوں کہ میں نے ہی اونٹ چرایا ہے۔ اس شخص کے اقرار پر سیدنا علی رضی اللہ عنہ نے لوگوں سے کہا: اسے لے جاؤ اور اس کی انگلیاں باندھ دو اور آگ جلا لو اور ہاتھ کاٹنے والے کو بلا لوتا کہ وہ اس پر حد کو قائم کرے۔ تھوڑی دیر بعد حضرت علی رضی اللہ عنہ وہاں پہنچے اور اس شخص سے دوبارہ پوچھا: کیا تو نے چوری کی ہے؟ تو اس نے کہا نہیں میں نے تو کوئی چوری نہیں کی۔ سیدنا علی رضی اللہ عنہ نے فرمایا: اسے چھوڑ دو۔ لوگوں نے اس شخص کو چھوڑ دیا۔ جب وہ شخص وہاں سے چلا گیا تو لوگوں نے حضرت علی رضی اللہ عنہ سے کہا: اے امیر المؤمنین! اس شخص نے اعتراف گناہ کر لیا اس کے باوجود آپ نے اسے چھوڑ دیا۔ حضرت علی رضی اللہ عنہ نے کہا: میں نے اس کو اس کے کہنے پر ہی پکڑا تھا اور اس کے کہنے پر ہی چھوڑ دیا۔

آپ نے لوگوں سے کہا: حضور اکرم ﷺ کی خدمت میں بھی ایسے ہی ایک شخص کو لایا گیا جس نے چوری کی تھی۔ اس کی چوری حد نصاب کو پہنچ رہی تھی۔ آپ ﷺ نے قطع ید یعنی ہاتھ قلم کرنے کا حکم دیا۔ اس شخص کا ہاتھ کاٹ دیا گیا۔ اس کے کٹے ہاتھ اور اس کی قابل رحم حالت کو دیکھ کر رسول اللہ ﷺ کی آنکھوں سے آنسو بہنے لگے۔ نبی مکرم ﷺ کو آبدیدہ دیکھ کر سیدنا علی رضی اللہ عنہ نے امام کائنات ﷺ سے سوال کیا: یا رسول اللہ! آپ ﷺ نے اس پر حد

قائم کی اور اب آپ ﷺ رو رہے ہیں۔ حضور اکرم ﷺ نے فرمایا: میں کیوں نہ روؤں کہ تم لوگوں کے درمیان میرے امتی کا ہاتھ کاٹ دیا گیا۔ صحابہ کرام رضی اللہ عنہم نے عرض کیا: یا رسول اللہ! آپ ﷺ کو اختیار حاصل تھا کہ آپ ﷺ اس کو معاف کر دیتے۔ آپ ﷺ نے ان کی یہ بات سن کر فرمایا: ”وہ بدترین بادشاہ ہے جو حدود کو معاف کر دے۔ تم آپس میں ہی حدود کی معافی کا معاملہ کر لیا کرو۔“



## اپنے جاں نثار کی فرط محبت برداشت نہ ہوئی

یہود کی بجائے مدینہ کے قبائل نے اسلام کو قبول کرنے میں فراخ دلی کا مظاہرہ کیا۔ جیسے ہی انھیں علم ہوا کہ مکہ کی وادیوں سے نور ہدایت کی کرنیں اٹھ رہی ہیں تو وہ اپنے دلوں کو ان سے منور کرنے کے لیے بے تاب رہنے لگے۔ بہت سے صاحبِ صدق و صفا ایسے لوگوں کی راہ دیکھتے جو مکہ کی طرف سے آتے تھے، ان میں سے نبی مکرم ﷺ کا حال احوال پتہ کرتے۔ انھی لوگوں میں حضرت ابوذر غفاری رضی اللہ عنہ بھی شامل تھے۔ ان کے اسلام لانے کا واقعہ بہت دلچسپ اور ایمان افروز ہے۔

ابوذر رضی اللہ عنہ بیثرب میں ہی تھے کہ انھوں نے نبوت کی ضوافشانی کی چمک محسوس کی۔ مسلسل خبروں کی ٹوہ میں رہنے والے ابوذر رضی اللہ عنہ کو جب یقین ہو گیا کہ محمد ﷺ پر وحی کا نزول ہو رہا ہے تو انھوں نے مزید تصدیق و تحقیق کے لیے اپنے بھائی کو مکہ کی جانب روانہ کیا۔ انیس بردار ابوذر رضی اللہ عنہ مشہور فصیح اللسان شاعر تھا۔ وہ مکہ آیا۔ نبی ﷺ سے ملا۔ پھر بھائی کو جا کر بتایا کہ میں نے محمد ﷺ کو ایسا شخص پایا جو نیکی پھیلانے اور شر کو بجھانے کی دعوت دیتے ہیں۔ ابوذر رضی اللہ عنہ بولے اتنی بات سے کچھ تسلی نہیں ہوئی۔ آخر کار خود مکہ کی طرف چل پڑے۔ پیدل سفر طے کر کے مکہ پہنچے۔ ابوذر رضی اللہ عنہ نے چونکہ نبی ﷺ کی اس سے قبل زیارت نہ کی تھی، انھیں شناخت کا مسئلہ درپیش تھا اور وہ کسی سے دریافت بھی نہیں کرنا چاہتے تھے۔ چنانچہ زمزم کا پانی پی کر کعبہ ہی میں لیٹ گئے۔ علی رضی اللہ عنہ تشریف لائے۔ انھوں نے پاس کھڑے ہو کر کہا: یہ تو کوئی مسافر معلوم ہوتا ہے۔ ابوذر رضی اللہ عنہ بولے: ہاں۔ علی رضی اللہ عنہ نے کہا: اچھا میرے ساتھ میرے گھر چلو اور مہمان نوازی کا شرف مجھے بخشو۔ ابوذر رضی اللہ عنہ ان کے ہاں چلے گئے۔ رات کھانا کھایا اور سو گئے اور صبح اسی طرح کعبہ میں چلے آئے۔ دن بھر زمزم کا پانی پی کر گزارا کیا۔

آج بھی انھوں نے نبی ﷺ کے بارے میں کسی سے پوچھنا مناسب خیال نہ کیا۔ حسب سابق پھر علی رضی اللہ عنہ تشریف لائے تو ابوذر رضی اللہ عنہ کو خانہ خدا میں محو استراحت پایا۔ انھوں نے فرمایا: شاید تمہیں اپنا ٹھکانہ نہ ملا۔ ابوذر رضی اللہ عنہ بولے ہاں۔ علی رضی اللہ عنہ پھر ساتھ لے گئے۔ گھر جا کر پوچھا: آپ کون ہیں اور کیا مقصد لے کر یہاں آئے ہیں؟

انھوں نے کہا: راز میں رکھو تو بتا دیتا ہوں۔ علی رضی اللہ عنہ نے وعدہ کر لیا۔ اب ابوذر رضی اللہ عنہ کہنے لگے: سنا ہے کہ اس شہر میں ایک شخص ہے جو اپنے آپ کو نبی کہتا ہے۔ میں نے اپنے بھائی کو ان کے متعلق خبر گیری کے لیے بھیجا لیکن وہ کوئی تسلی بخش جستجو نہ کر سکے۔ اس لیے خود آیا ہوں۔ علی رضی اللہ عنہ نے کہا: تم خوب آئے اور اچھا ہوا کہ تم مجھ سے ملے ہو۔ دیکھو میں انہی کی خدمت میں جا رہا ہوں۔ میرے ساتھ چلو۔ میں اندر جا کر دیکھوں گا اگر اس وقت ملنا مناسب نہ ہو تو میں دیوار سے لگ کر کھڑا ہو جاؤں گا، گویا کہ اپنا جوتا درست کر رہا ہوں۔

اس کے بعد علی رضی اللہ عنہ ابوذر رضی اللہ عنہ کو لے کر نبی ﷺ کی خدمت میں پہنچے اور عرض کیا: مجھے اسلام کی تعلیم دیجیے۔ نبی ﷺ نے اسلام کی دعوت پیش کی اور انھوں نے فی الفور اسے قبول کر لیا۔ نبی ﷺ نے فرمایا: اپنے ایمان کو ظاہر نہ کرو اور مدینہ واپس چلے جاؤ۔ جب ظہور کی خبر ملے تو تب آنا۔ ابوذر رضی اللہ عنہ وہاں سے اٹھے اور کہا: میں ان دشمنانِ خدا کے سامنے اعلان کر کے جاؤں گا۔ وہ بیت اللہ میں پہنچے اور زور سے کلمہ شہادت پڑھنا شروع کر دیا۔ کفار نے جو وہاں موجود تھے، انھوں نے کہا: اٹھو اور بے دین کی خبر لو۔ لوگ آپ رضی اللہ عنہ پر ٹوٹ پڑے اور اس قدر مارا کہ موت نظر آنے لگی۔ اس وقت عباس رضی اللہ عنہ بیت اللہ میں داخل ہوئے، انھوں نے ابوذر رضی اللہ عنہ کو ان سے بچایا اور کہا: تمہاری بربادی ہو تم لوگ غفار کے آدمی کو مار رہے ہو، حالانکہ تمہاری تجارت گاہ اور گزر گاہ بنی غفار سے ہو کر جاتی ہے۔ اس پر وہ لوگ پیچھے ہٹ گئے۔ دوسرے اور تیسرے روز بھی یہی معاملہ ہوا اور عباس رضی اللہ عنہ نے ان کی جان بخشی کرائی۔ اس کے بعد ابوذر رضی اللہ عنہ نبی ﷺ کے حکم پر مدینہ واپس چلے گئے۔ تو آپ رضی اللہ عنہ نے جاتے ہی اپنے قبیلے میں دعوتِ اسلام دینا شروع کر دی۔ آپ کی تبلیغ سے ایک روز میں ہی آدھا قبیلہ مسلمان ہو گیا۔

رسول اللہ ﷺ جب مدینہ تشریف لائے تو ابوذر رضی اللہ عنہ کو آپ ﷺ کی خدمت میں رہنے کا موقع ملا۔ آپ نے اپنے آقا کی معیت میں غزوات میں شرکت کی۔ رحمت عالم ﷺ جب مرض الموت میں مبتلا ہوئے تو ابوذر رضی اللہ عنہ بہت بے قرار اور بے چین رہنے لگے۔ آقا کی بیماری سے ان کی کیفیات عجیب سی رہنے لگیں۔ ایک روز رسول اللہ ﷺ کے مرض میں افاقہ ہوا تو آپ ﷺ مسجد نبوی میں تشریف لے آئے۔ نماز کے بعد آپ ﷺ کے گرد صحابہ رضی اللہ عنہم بیٹھ گئے۔ آپ ﷺ کی خیریت دریافت کرنے لگے۔ ابوذر رضی اللہ عنہ بھی آپ ﷺ سے ملنے کے لیے قریب آنا چاہ رہے تھے کہ نبی ﷺ کی طبیعت پھر بگڑنا شروع ہو گئی اور آپ ﷺ واپس حجرہ عائشہ رضی اللہ عنہا میں چلے گئے۔ یہ دیکھ کر ابوذر رضی اللہ عنہ پھر پریشان ہو گئے۔ رسول اللہ ﷺ کو جب کچھ آرام محسوس ہوا تو آپ ﷺ کو یاد آیا کہ آپ کا پیارا صحابی ابوذر رضی اللہ عنہ آپ ﷺ سے ملنا چاہتا تھا لیکن مل نہ سکا۔ نہ جانے وہ کس غم و الم میں مبتلا ہوگا۔ آپ ﷺ نے انھیں خصوصی طور پر اپنے پاس بلایا تو حضرت ابوذر رضی اللہ عنہ دوڑ چلے آئے۔ آپ ﷺ کو بستر پر پڑے دیکھ کر ابوذر رضی اللہ عنہ کی آنکھوں سے آنسو چھلک پڑے۔ نبی ﷺ نے ابوذر رضی اللہ عنہ کا ہاتھ پکڑ کر اپنے جسم اطہر سے چمٹا لیا اور آپ ﷺ کی آنکھیں بھی بہہ پڑیں۔ اس رقت آمیز منظر کو دیکھ کر وہاں موجود سبھی صحابہ رضی اللہ عنہم رو دیئے۔





## سیدنا امیر حمزہ کی یادیں

جب دس ہزار صحابہ کرام رضی اللہ عنہم کا لشکر مکہ کے اطراف سے شہر امن میں داخل ہو رہا تھا تو لبوں پر تکبیر کے نعرے تھے۔ احد کے میدان میں جب قریش نے مسلمانوں کو کاری ضرب لگا کر متعدد حالات سے دوچار کر دیا تو اس کی خوشی میں ابوسفیان نے اپنے لشکر میں کھڑے ہو کر یہ نعرہ لگایا: "اعلٰ ہبل۔" پھر کہنے لگا: لنا عزی ولا عزی لکم۔ جب زخمی و غمزہ محمد ﷺ نے یہ کلمات کفر نے سنے تو آپ ﷺ برداشت نہ کر سکے۔ عمر رضی اللہ عنہ سے فرمایا: اسے جواب دو۔ "اللہ اعلیٰ۔" اور "اللہ مولنا ولا مولا لکم۔" آج مسلمان فتح سے ہمکنار اور عزیٰ کے پجاری ذلیل و خوار تھے۔ ہر طرف ایک ہی صدا تھی۔ اللہ اکبر..... اللہ اکبر۔ قرآن حکیم نے اس شاندار فتح کی منظر کشی کرتے ہوئے سورۃ نصر نازل فرمائی اور فرمایا:

﴿إِذَا جَاءَ نَصْرُ اللَّهِ وَالْفَتْحُ ۝ وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا﴾ [النصر: 1، 2]

”جب اللہ کی مدد آئی اور فتح ملی، آپ (ﷺ) نے دیکھا لوگ فوج در فوج اللہ کے دین میں داخل ہو رہے ہیں۔“

بڑے بڑے پاپی جنھوں نے محمد رسول اللہ ﷺ کو غم، دکھ اور اذیتیں دی تھیں اور اسی مکہ سے بڑے کریناک انداز میں آنسوؤں کی برکھا میں محمد ﷺ کو نکلنے پر مجبور کیا تھا، آج فتح مکہ کے موقع پر سر جھکائے نادم و پشیمان اپنے سر کردہ کرتوتوں پہ شرمسار کھڑے تھے۔ فخر و غرور، گھمنڈ، رعونت اور ابھیماں کے پتلے اور اکڑ باز سرنگوں تھے۔ سبھی پر خوف طاری تھا کہ نہ جانے اب خون کی ندیاں بہیں گی اور انتقام لیا جائے گا۔ حضرت سعد بن عبادہ رضی اللہ عنہ جو نبی رحمت ﷺ کے علمبردار تھے۔ جب انھوں نے ابوسفیان اور دیگر ائمۃ الکفر کو دیکھا تو پکاراٹھے

آج خون کا انتقام لیا جائے گا۔ آج کعبہ کی حرمت پامال ہوگی تو سبھی نے سمجھ لیا کہ آج لات و منات ہی نہیں گریں گے بلکہ وہ ہاتھ بھی شل کر دیئے جائیں گے جو انھیں تراشتے تھے۔ حدودِ حرم میں سبھی مجرم کھڑے تھے۔ رحمۃ للعالمین ﷺ اس گردن زنی و کشتنی جماعت کی جانب متوجہ ہوئے اور فرمایا:

((الیوم یوم البر والوفاء.))

”آج کا دن تو سلوک کرنے، پورے عطیات دینے کا دن ہے۔“

اس کے بعد آپ ﷺ نے فرمایا: اے جماعت قریش! اللہ تعالیٰ نے تمہاری جاہلانہ نخوت اور آباء و اجداد پر اترانے کا غرور آج توڑ دیا۔ سچ تو یہ ہے سب لوگ آدم علیہ السلام کی اولاد ہیں اور آدم (علیہ السلام) مٹی سے بنایا گیا۔ اللہ تعالیٰ کے ہاں تو اس کی زیادہ عزت ہے جس کا تقویٰ زیادہ ہے۔ اس کے بعد یہ کلمات فرمائے:

((اذہبوا فانتم الطلقاء لا تشریب علیکم الیوم.))

”جاؤ تم آزاد ہو اور تم پر آج کوئی مواخذہ نہیں ہے۔“

اس روز آپ ﷺ نے دو عورتوں کو جو قتلِ عمد کا ارتکاب کر چکی تھیں، سزا کا حکم سنایا لیکن ان میں سے بھی ایک کو معاف کر دیا۔ یہ تھی ہندہ بنت عتبہ بن ربیعہ۔ عتبہ مکہ کے سرداروں میں اپنے آپ کو بہت جرات مند سمجھتا تھا۔ بدر کے روز یہی سب سے پہلے اپنے بیٹے ولید اور بھائی شیبہ کے ہمراہ مسلمانوں سے لڑنے آیا تھا۔ جب ان کی مبارزت کے مقابلے میں محمد ﷺ نے انصار کو بھیجا۔ عتبہ نے کہا ذرا اپنا تعارف تو کراؤ۔ ان صحابہ کرام رضی اللہ عنہم نے اپنا تعارف کرایا تو عتبہ بن ربیعہ کہنے لگا: ہم تم سے نہیں لڑیں گے، جاؤ محمد ﷺ سے کہو ہمارے مقابلے میں قریشیوں کو بھیجو۔ ہم ان سے لڑنا چاہتے ہیں۔ ان کی اس للکار پر آپ ﷺ نے امیر حمزہ، حضرت علی اور زبیر بن العوام رضی اللہ عنہم کو بھیجا۔ جب مقابلہ شروع ہوا تو آن واحد میں بدر کے میدان میں جہنم کا سب سے پہلا ایندھن بننے والوں میں عتبہ، شیبہ اور ولید تھے جو ہندہ زوجہ ابوسفیان کے رشتہ میں باپ، چچا اور بھائی تھے۔ جب اسے ان کے قتل کی خبر ملی تو یہ انتقام

کی آگ میں جلنے لگی اور ابوسفیان کو اکساتی رہی کہ مسلمانوں سے اپنے پیاروں کے بدلے کے لیے تیاری کرو۔ اس کی بارہا ملامت پر کفار احد میں لڑنے کے لیے بھرپور تیاری کے ساتھ آئے۔ ہندہ بھی جنگ کا منظر دیکھنے مسلمانوں کے لاشے کٹتے گرتے دیکھنے اور شکست خوردہ کفار جو میدان سے بھاگنے لگیں، انھیں عار دلانے کے لیے بڑے طمطراق سے آئی تھی۔ ہندہ نے اس روز امیر حمزہ رضی اللہ عنہ کی لاش کا مثلہ کیا۔ آپ رضی اللہ عنہ کے کان کاٹے اور سینہ چاک کر کے آپ کا جگر چبایا لیکن نگل نہ سکی۔ ہندہ بنت عتبہ بھی دربار نبوی ﷺ کی بے حد و حساب رحمت سے مستفیض ہوئی۔

نبی ﷺ کی خدمت میں وہ شخص بھی حاضر ہوا جس نے آپ ﷺ کے دل میں اپنے لیے نفرت کے سوا کچھ نہ چھوڑا تھا لیکن رحمۃ للعالمین نے اس روز اسے بھی معاف کر دیا لیکن آپ ﷺ کے سامنے احد کا میدان کا رِزار آ گیا۔ اپنے ستر صحابہ کے بے گور و کفن لاشے آنکھوں کے سامنے تھے۔ انھی میں امیر حمزہ رضی اللہ عنہ کا کٹا پھٹا جسدِ خاکی بھی تھا۔ جب آپ ﷺ نے اپنے شیر دل چچا کی لاش دیکھی تو آپ ﷺ کی آنکھوں سے آنسو آ گئے تھے۔ آج انھی کا قاتل وحشی مسلمان ہو گیا تو رسول اللہ ﷺ نے اسے بھی معاف کر دیا۔

وحشی مکہ کے سردار جبیر بن مطعم رضی اللہ عنہ کا غلام تھا۔ جب غزوہ کی تیاری عروج پر پہنچی تو جبیر نے جس کے چچا طعیمہ بن عدی کو شیر اسلام حضرت امیر حمزہ رضی اللہ عنہ نے بدر کے میدان میں قتل کیا تھا، وحشی سے کہا: وحشی! میں تم سے ایک سو دہ کرنا چاہتا ہوں۔ یہ سو دہ تمہارے لیے بہت نفع بخش ہوگا لیکن میرے لیے بھی، اس میں خوشی کا سامان ہوگا۔ وحشی نے اپنے آقا کے سامنے سر تسلیم خم کرتے ہوئے کہا: آقا آپ حکم کریں۔ جبیر نے کہا: اگر تم امیر حمزہ رضی اللہ عنہ کو شہید کر دو تو میں تمہیں عہد دیتا ہوں کہ تمہیں آزاد کر دوں گا۔

وحشی نے جب آزادی کا لفظ سنا تو وہ اس خطرناک کھیل کے لیے تیار ہو گیا۔ چنانچہ وہ بھی قریشی لشکر کے ساتھ احد میں پہنچ گیا۔ جب احد کا میدان سجا تو یہ بھی ایک طرف ایک چٹان کی اوٹ میں چھپ کر اپنے شکار کا انتظار کرنے لگا۔ حضرت امیر حمزہ رضی اللہ عنہ جنھوں نے

دونوں ہاتھوں میں تلواریں پکڑ رکھی تھیں اور شتر مرغ کا پر اپنے عمامہ میں لگائے کفار کی صفوں کو درہم برہم کر رہے تھے۔ اچانک آپ ﷺ کے سامنے قریش کا نامور لڑاکا سباع تلوار لہراتا آپ کی طرف بڑھا۔ آپ بھی اس سے مخاطب ہوئے اوانام انمار کے بیٹے! تیری یہ جرأت کہ تو اللہ اور اس کے رسول ﷺ سے لڑے، اس کے بعد حمزہ رضی اللہ عنہ نے اسے ایک زور کا وار مارا اور اس کی لاش دو ٹکڑوں میں تقسیم ہو گئی۔ اس جگہ کے قریب ہی وحشی چھپا ہوا تھا جب اس نے دیکھا کہ حمزہ رضی اللہ عنہ اس کے نشانے پر ہیں تو اس نے پوری قوت سے اپنا بھالا آپ پر پھینک دیا جو سیدنا حمزہ رضی اللہ عنہ کے ناف سے نیچے لگا اور آپ ﷺ وہیں گر پڑے۔ آپ نے اٹھنا چاہا لیکن بھالا اپنا کام دکھا چکا تھا۔ اس کے بعد وحشی مکہ آیا اور حسب وعدہ اس کو آزادی مل گئی۔ فتح مکہ پر وحشی کو یقین تھا کہ اسے قتل کر دیا جائے گا کیونکہ اس نے رسول اللہ ﷺ کو زخم دیا تھا۔ گاہے گاہے ہرا ہو جاتا۔ آپ ﷺ حمزہ رضی اللہ عنہ کو یاد کرتے تو مغموم ہو جاتے۔ آنکھوں میں آنسو بھر آتے لیکن آپ ﷺ نے اس کے باوجود وحشی کو معاف کر دیا۔



بلال حبشی رضی اللہ عنہ پر ہونے والے مظالم سے نبی صلی اللہ علیہ وسلم

## کے اشکِ گلغما

بلال رضی اللہ عنہ زمین پر چلتے تو ان کے قدموں کی چاپ جنت میں سنائی دیتی ہے۔ اللہ اکبر! یہ مقام و مرتبہ یہ عظمت و رفعت اور شرف و سطوت ان آزمائشوں کا صلہ ہے جو رب ذوالجلال کی توحید کو نہاں خانہ دل میں بسانے سے ملی۔

نبی اکرم صلی اللہ علیہ وسلم نے فرمایا:

کوئی شخص اس وقت مومن نہیں ہو سکتا جب تک مجھ سے اپنی جان ماں باپ اور مال و اولاد سے بڑھ کر محبت نہ کرے۔ بلال رضی اللہ عنہ نے تو اس محبت کا حق ادا کر دیا۔ بلال حبشی رضی اللہ عنہ کے ایمان کی داستاں بھی بہت دلچسپ ہے۔ ان کی ڈیوٹی چونکہ بکریاں چرانا تھی۔ یہ بکریاں دور تک لے جاتے۔ ایک مرتبہ غارِ حرا کے قریب ان کی بکریاں چر رہی تھیں کہ اچانک انھیں کسی نے آواز دی:

”یاراعی: کیا تمہارے پاس دودھ ہے۔“

جب بلال رضی اللہ عنہ نے مڑ کر دیکھا تو محمد رسول اللہ صلی اللہ علیہ وسلم تھے جو اپنے ساتھی سیدنا ابو بکر صدیق رضی اللہ عنہ کے ساتھ غارِ حرا میں تھے۔ یہ سن کر بلال رضی اللہ عنہ نے جواب دیا۔ میں معذرت چاہتا ہوں کہ آپ کی خواہش پوری نہ کر سکوں گا کیونکہ اس ریوڑ میں کوئی بکری دودھ دینے والی نہیں ہے۔

بلال رضی اللہ عنہ کی بات سن کر نبی مکرم صلی اللہ علیہ وسلم نے فرمایا: اچھا بلال ایسا کرتے ہیں کہ سامنے والی بکری کا دودھ دودھ کر دیکھ لیتے ہیں۔ امید ہے ہم نامراد نہ ہوں گے۔

بلال رضی اللہ عنہ نے عرض کی: لگتا تو نہیں کہ اس کے تھنوں میں دودھ اتر آئے۔

نبی اکرم ﷺ نے فرمایا: بلال آپ اجازت دے دو۔ اللہ تعالیٰ دودھ بھی دے دیں گے۔ نبی مکرم ﷺ کے بابرکت ہاتھ لگے تو بکری کے تھنوں سے دودھ جاری ہو گیا۔ بلال رضی اللہ عنہ یہ دیکھ کر آپ ﷺ کے گن گانے لگے۔ اگر نفرت و کدورت کا پتلا کوئی قریشی یہ معجزہ دیکھتا تو ممکن ہے وہ اسے جادو گری کہتا لیکن یہ واقعہ بلال رضی اللہ عنہ کے ایمان لانے کا سبب بن گیا۔ اب بلال رضی اللہ عنہ رسول اللہ ﷺ کے دیدار کے لیے موقع کی تلاش میں رہتے۔ ایک روز نبی مکرم ﷺ نے فرمایا: بلال تم اب تک اسلام سے دور ہو۔ یہ سننا تھا کہ بلال کی زبان سے لا الہ الا اللہ محمد رسول اللہ کے کلمات جاری ہو گئے۔

سبحان اللہ! بلال رضی اللہ عنہ پر، انسان جب بندوں سے ڈرتا ہے تو خوف زدہ رہتا ہے لیکن جب وہ بندوں کے رب کا خوف دل میں بسالے تو پھر دنیا کے فرعونوں سے بے پرواہ ہو جاتا ہے۔ بلال رضی اللہ عنہ نے بالکل صاف جواب دیا کہ میرے جسم پر تو تمہارا زور چل سکتا ہے کہ میں تمہارا زرخیز غلام ہوں لیکن میں نے محمد ﷺ کو اور ان کے رب کو اپنے دل میں بسا کر ان کی غلامی اختیار کر لی ہے اور یہ غلامی کبھی ختم نہ ہوگی۔ امیہ جیسے ایسے دو ٹوک جواب کی امید نہ وہ آپ کی بات سنتے ہی آگ بگولہ ہو گیا۔ امیہ کے کہنے پر اس کے غلام اور مکہ کے شریر لوگ آپ کو انسانیت سوز اذیتیں دیتے۔ وہ کبھی آپ کے گلے میں رسی ڈال کر مکہ کی پتھر پلی زمین پر گھسیٹتے اور کڑا کے کی دھوپ میں گرم جلتی ریت پر اوندھے منہ لٹا دیتے۔ کبھی آپ کو بے تحاشا پیٹتے اور ساتھ ہی یہ کہنے پر مجبور کرتے کہ تم لات و منات کو اپنے معبود مان لو۔ مگر بلال رضی اللہ عنہ تو ایک ہی صدا بلند کرتے۔ اللہ احد، اللہ احد!

امیہ ملعون خود بھی آپ پر ظلم و ستم کرنے میں پیچھے نہ رہتا۔ اس کا تو کام ہی یہ تھا کہ اسلام قبول کرنے والوں اور محمد ﷺ کو ستم کا نشانہ بنائے۔ وہ بلال رضی اللہ عنہ کو سخت کڑکتی دھوپ میں حرہ (حرہ کا مطلب ہی گرم ترین جگہ ہے) نامی جگہ پر لے جاتا اور ان کو جلتی ریت پر لٹا کر اوپر سے پتھر رکھ دیتا تا کہ وہ پہلو تک بدل نہ سکیں۔ اس سے بھی ایک قدم اور آگے بڑھا

کہ وہ بلال رضی اللہ عنہ کو دہکتے انگاروں پر لٹاتا، ان انگاروں کی تپش ان کے جسم سے بہنے والی چربی کم کر دیتی۔ امیہ سفاک کہتاللات و منات کا اقرار کر لو تو صبر و ثبات کے عظیم پیکر بلال ایک ہی نعرہ لگاتے۔ احد احد۔ امیہ پاگلوں کی طرح مارتا جاتا اور وہ احد احد (اللہ ایک ہے اللہ ایک ہے) کے کلمات بلند کرتے جاتے۔ ایک دن ابو جہل، امیہ بن خلف اور ان کے دوسرے ساتھیوں نے بلال رضی اللہ عنہ کو اتنا مارا کہ ان کا سارا جسم لہو لہان ہو گیا کوئی حصہ ایسا نہ تھا جہاں درد کی تیس نہ اٹھتی ہو۔ وہ جب مار مار کر تھک گئے تو چٹان جیسے مضبوط ایمان کے مالک بلال رضی اللہ عنہ سے کہتے کہ اب دو باتوں سے ایک کے انتخاب کا فیصلہ کر لو۔ کفر کے ساتھ پرسکون زندگی یا پھر اسلام کے ساتھ کرب ناک موت۔

حضرت بلال رضی اللہ عنہ نے جو جواب دیا وہ سنہری حروف کی صورت لکھنا چاہیے۔ آپ رضی اللہ عنہ نے فرمایا: تم میرے جسم سے میری جان نکال سکتے ہو۔ میرا ایمان نہیں۔ جب یہ ظالم و شرانگیز لات و عزلی کے پجاری بلال رضی اللہ عنہ کو مار رہے تھے تو اس طرف سے ابو بکر صدیق رضی اللہ عنہ کا گزر ہوا انہوں نے جب بلال رضی اللہ عنہ کو ستم گروں کے ہاتھوں تشدد کا نشانہ بنتے دیکھا تو وہ بے تاب ہو گئے اور آپ کی آنکھوں سے آنسو جاری ہو گئے اور ابو جہل و امیہ اور ان کے درندوں کو مخاطب کر کے کہا آخر تم کب تک اس مسکین پر ظلم کرو گے؟

یہ منظر دیکھ کر ابو بکر صدیق رضی اللہ عنہ نبی اکرم ﷺ کے پاس پہنچے اور آپ کو بلال کی بے بسی اور مظلومیت سے آگاہ کیا۔ انہوں نے بلال رضی اللہ عنہ کے مظالم کا جو نقشہ کھینچا تو خود نبی اکرم ﷺ سے بھی رہا نہ جاسکا اور پھر کیا تھا رحمت دو عالم ﷺ بھی اشک بار ہو گئے۔ وحشیوں کے چنگل سے نجات دلانے کے لیے آپ ﷺ نے ابو بکر صدیق رضی اللہ عنہ کو ترغیب دلائی کہ کچھ روپیہ جمع کر کے بلال رضی اللہ عنہ کو آزاد کرالیا جائے۔

چنانچہ ابو بکر صدیق اور حضرت عباس رضی اللہ عنہما کی کوشش سے رقم ادا کر کے بلال رضی اللہ عنہ کو دشمنانِ اسلام کے ظلم سے رہائی دلا دی۔ جب نبی اکرم ﷺ نے اس دار فانی سے کوچ کیا تو بلال بچھے بچھے سے رہنے لگے۔ انہوں نے مدینہ الرسول بھی چھوڑ دیا کہ جہاں اپنے محبوب

آقا کی یادیں انہیں ستاتی تھیں۔ نبی ﷺ نے انہیں موذن مقرر کیا تھا۔ ان کی اذانیں اور اللہ اکبر کی صدائیں ہر طرف گونجتی تھیں۔ مدینہ چھوڑنے کے بعد بلال رضی اللہ عنہ کی صدا بھی سننے کو نہ ملی۔ چنانچہ جب بیت المقدس فتح ہوا تو خلیفۃ الرسول وہاں تشریف لائے۔ بلال رضی اللہ عنہ بھی وہاں موجود تھے۔ خلیفۃ الرسول نے مسلمانوں کے اصرار پر بلال رضی اللہ عنہ سے کہا کہ وہ اذان کہیں۔ جب بلال رضی اللہ عنہ نے اذان کہنا شروع کی تو آنکھوں کے سامنے اپنے محبوب رسول کی شبیہ آگئی۔ دور ابتلاء یاد آ گیا۔ آقا کی رفاقت میں گزری گھڑیاں یاد آ گئی تو اشہد ان محمد رسول اللہ پر آنکھیں ساون بھادو کی طرح بہنے لگیں۔ یہی حال تمام صحابہ کرام رضی اللہ عنہم کا تھا۔ کہ آج آقا دو جہاں تو ہم میں موجود نہیں لیکن ان کی پیش گوئیاں ایک ایک کر کے حقیقت کا روپ دھا رہی ہیں۔





## بدر کی فتح کی خوشی اور لختِ جگر کی وفات

جب نبوت کا پانچواں سال شروع ہوا تو قریش کا دن بدن اور ماہ بوماہ بڑھتا ظلم و ستم اپنے شباب کو پہنچ گیا۔ یہاں تک کہ مسلمانوں پر مکہ کی زمین تنگ ہو گئی اور انھیں ان پیہم ستم رانیوں سے نجات کی تدبیر سوچنے پر مجبور ہونا پڑا۔ ان ہی سنگین اور تاریک لمحات میں سورہ کہف نازل ہوئی۔ یہ اصلاً تو قریش کے ان سوالات کے جوابات تھے جو انھوں نے یہودیوں کے کہنے پر نبی ﷺ سے پوچھے تھے لیکن اس سورت میں پیش کردہ واقعات میں مسلمانوں کے لیے رہنمائی اور مستقبل کے بارے میں نہایت بلیغ اشارے تھے۔

اصحاب کہف کے واقعہ میں یہ درس موجود ہے کہ جب دین و ایمان خطرے میں ہو تو کفر و ظلم کے مراکز سے ہجرت کے لیے نکلا جائے۔ اس اصول اور اشارے کے بعد حبشہ کی ہجرت کی راہ ہموار ہوئی۔ علاوہ ازیں حضور نبی اکرم ﷺ کو یہ بھی خبر ملی کہ حبشہ (ایتھوپیا) کا بادشاہ اصمہ نجاشی نہایت عادل انسان ہے۔ کسی پر ظلم نہیں کرتا تو آپ ﷺ نے مسلمانوں کو ہجرت کا حکم دیا۔ طے شدہ پروگرام کے مطابق بارہ مردوں اور چار عورتوں نے حبشہ کی طرف ہجرت کی۔ ان کے امیر حضرت عثمان بن عفان رضی اللہ عنہ تھے۔ ان کے ہمراہ ان کی زوجہ محترمہ دختر رسول سیدہ رقیہ رضی اللہ عنہا بھی تھیں۔

رسول اللہ ﷺ نے ان کے بارے فرمایا کہ حضرت ابراہیم علیہ السلام اور حضرت لوط علیہ السلام کے بعد یہ پہلا گھرانہ ہے جس نے اللہ کی راہ میں ہجرت کی۔ یہ قافلہ رات کی تاریکی میں مکہ سے چلا، اس کا رخ بحر احمر کی بندرگاہ شعبیہ کی طرف تھا۔ جہاں خوش قسمتی سے دو کشتیاں تیار تھیں۔ یہ ان میں بیٹھ کر حبشہ پہنچ گئے۔ قریش نے پیچھا تو کیا لیکن نامراد مکہ واپس آ گئے۔ تین ماہ بعد کسی نے یہ خبر مشہور کر دی کہ مکہ کے تمام مشرک مسلمان ہو گئے ہیں اور مکہ تکبیر کی صداؤں سے

گوں رہا ہے تو ان مسلمان مہاجروں کو اپنے مکہ کی محبت واپس کھینچ لائی۔ خوشی سے شاداں فرحاں قافلہ جب مکہ کے قریب پہنچا تو انھیں اتنا ہی زیادہ یہ سن کر صدمہ ہوا کہ مکہ کے کافروں کے دلوں پر جسے زنگ میں تو ذرہ بھر فرق نہیں آیا۔ چنانچہ مسلمانوں نے سیاسی پناہ لے کر مکہ میں رہنا شروع کر دیا۔ کفار کا ظلم و ستم ایک طرف بڑھ گیا تو دوسری طرف انھوں نے مسلمانوں کی مکمل خبرگیری شروع کر دی کہ کہیں پھر یہ ان کے ہاتھوں سے نکل نہ جائیں۔ ادھر نبی اکرم ﷺ نے مسلمانوں کو دوبارہ ہجرت حبشہ کا اشارہ کر دیا تو اب سومرد و خواتین نے ہجرت کی۔ اب کی بار قریش چونکا تھے اور ہجرت کی کوشش کو ناکام بنانے کا تہیہ کیے ہوئے تھے لیکن مسلمان ان سے کہیں زیادہ مستعد ثابت ہوئے اور اللہ نے ان کا سفر آسان بنا دیا۔ اس دوسری ہجرت میں بھی حضرت عثمان بن عفان رضی اللہ عنہ اور رقیہ رضی اللہ عنہا شامل تھے۔ اس گھرانے نے کئی سال حبشہ میں قیام کیا۔ اس دوران اللہ تعالیٰ نے ان کو نرینہ اولاد عطا کی جس کا نام عبداللہ رکھا گیا۔

نبوت کے تیرہویں سال محمد ﷺ نے انصارِ مدینہ کی دعوت اور نصرت و تائید کے وعدوں کے بعد مدینہ کی طرف ہجرت کا مسلمانوں کو حکم دیا۔ اس دفعہ حکم عام تھا۔ مسلمانوں نے موقع بہ موقع مدینہ جانا شروع کر دیا۔ حضرت عثمان رضی اللہ عنہ اور حضرت رقیہ رضی اللہ عنہا کو تیسری بار مدینہ کی جانب ہجرت کا اعزاز حاصل ہوا۔

۲ ہجری کو جب بدر کا میدان گرم ہوا تو حضرت عثمان رضی اللہ عنہ اس معرکہ میں شرکت نہ کر سکے کیونکہ آپ کی رفیقہ حیات سیدہ رقیہ رضی اللہ عنہا سخت بیمار تھیں۔ ان کی حالت دیکھ کر محمد ﷺ نے عثمان رضی اللہ عنہ سے فرمایا: عثمان آپ اور اسامہ بن زید رضی اللہ عنہما مدینہ میں ٹھہرو اور رقیہ رضی اللہ عنہا کی دیکھ بھال کرو۔ تمہیں اس تیمارداری کے صلے میں جہاد میں شمولیت کا ثواب بھی ملے گا اور مال غنیمت میں سے حصہ بھی ملے گا۔ اس حکم کے بعد عثمان رضی اللہ عنہ اور اسامہ بن زید رضی اللہ عنہما مدینہ میں سیدہ رقیہ رضی اللہ عنہا کی تیمارداری کرنے لگے لیکن مرض بڑھتا ہی گیا جوں جوں دوا کی اور پھر وہ مرحلہ آیا جب امام کائنات کی لخت جگر سیدہ خدیجہ رضی اللہ عنہا کی محبوب بیٹی اور عثمان رضی اللہ عنہ کی شریک

سفر زندگی کے بندھن توڑ کر خالق حقیقی سے جا ملیں۔ ادھر رقیہ رضی اللہ عنہا سفر آخرت پر روانہ ہوئیں تو ادھر بدر میں اللہ تعالیٰ نے مسلمانوں کو فتح عظیم دے کر حق کا بول بالا اور کفر کا منہ کالا کر دیا۔ بدر سے فتوحات کا شاندار سفر مکہ کی جانب شروع ہوا۔ بدر میں فتح کے بعد حضور ﷺ نے زید بن حارثہ رضی اللہ عنہ کو اپنی اونٹنی دے کر مدینہ کی طرف روانہ کیا تاکہ یہود و منافقین کے عزائم خاک آلود ہوں اور مسلمان خوش ہوں۔ جب زید بن حارثہ رضی اللہ عنہ مدینہ میں داخل ہو رہے تھے تو اسی لمحے سیدہ رقیہ رضی اللہ عنہا کی تدفین کی جا رہی تھی۔

رسول اللہ ﷺ کو جب رقیہ رضی اللہ عنہا کی وفات کی خبر ملی تو آپ ﷺ بہت غم زدہ ہوئے اور آنکھوں سے آنسو جاری ہو گئے۔ پھر جب آپ ﷺ مدینہ واپس آئے تو حضرت رقیہ رضی اللہ عنہا کی قبر پر تشریف لے گئے۔ آپ ﷺ نے قبر کے سرہانے کھڑے ہو کر فرمایا: عثمان بن مظعون جا چکے ہیں۔ رقیہ تم بھی ان سے جا ملو۔

رسول اللہ ﷺ کے اس ارشاد کو سن کر عورتوں نے زور زور سے رونا شروع کر دیا۔ سسکیوں کی آواز جب عمر رضی اللہ عنہ نے سنی تو انھوں نے یوں روتے دیکھ کر انھیں منع کیا۔ تو رحمت عالم ﷺ نے فرمایا: عمر! انھیں رونے دو، دل اور آنکھ کے رونے میں کوئی حرج نہیں۔ آپ ﷺ بھی یہ منظر دیکھ کر آبدیدہ ہو گئے۔



## اہل طائف کا ظلم اور اشکِ گلِ گام

چچا ابوطالب اور محبوب بیوی خدیجہ الکبریٰ رضی اللہ عنہا جو مصیبتوں اور تکلیفوں میں نہایت غمگسار تھی، جدا ہو گئی تو نبی ﷺ نے اب زیادہ جوش سے وعظ کہنا شروع کر دیا۔ چنانچہ تھوڑے ہی دنوں بعد نبی اکرم ﷺ مکہ سے نکلے اور بیرونِ جات کو وعظ کے لیے تشریف لے گئے۔ نبی اکرم ﷺ کے ساتھ اس سفر میں زید بن حارثہ رضی اللہ عنہ تھے۔ مکہ اور طائف کے درمیان جتنے قبیلے تھے سب کو وعظ سناتے تو حید کی منادی کرتے ہوئے نبی ﷺ پیادہ پا طائف جا پہنچے۔

طائف میں بنو ثقیف آباد تھے۔ سرسبز ملک اور سر پہاڑ پر رہنے کی وجہ سے ان کے غرور کی کوئی حد نہ تھی۔ عیدِ یاسیل، مسعود اور حبیب تینوں بھائی طائف کے سردار تھے۔ نبی ﷺ پہلے ان سے ملے اور انھیں اسلام کی دعوت پیش کی تو ان میں سے ایک بولا کیا اللہ کو تیرے سوا اور کوئی بھی رسول بنانے کو نہ ملا جسے سفر کے لیے سواری بھی میسر نہیں۔ اسے رسول بنانا تھا تو کسی حاکم یا سردار کو بنانا۔ دوسرا بولا میں کعبہ کے سامنے ڈاڑھی منڈوا دوں گا، اگر تجھے اللہ نے رسول بنایا ہو۔ تیسرا کہنے لگا میں تجھ سے کبھی بات نہیں کرنے کا کیونکہ اگر تو اللہ کا رسول ہے۔ جیسا کہ تو کہتا ہے، تب تو یہ خطرناک بات ہے کہ میں تیرے کلام کو رد کر دوں اور اگر تو اللہ پر جھوٹ بولتا ہے تو مجھے شایان نہیں کہ تجھ سے بات کروں۔

نبی ﷺ نے فرمایا: اب میں تم سے صرف یہ چاہتا ہوں کہ اپنے خیالات اپنے ہی پاس رکھو۔ ایسا نہ ہو کہ یہ خیالات دوسرے لوگوں کے ٹھوکر کھانے کا سبب بن جائیں۔ نبی اللہ ﷺ نے وعظ کہنا شروع کیا۔ ان سرداروں نے اپنے غلاموں اور شہر کے لڑکوں کو سکھا دیا۔ وہ لوگ وعظ کے وقت نبی اکرم ﷺ پر اتنے پتھر پھینکتے کہ حضور ﷺ لہو میں تر بہ تر

ہو جاتے۔ خون بہہ بہہ کر جوتے میں جم جاتا اور وضو کے لیے پاؤں سے جوتا نکالنا مشکل ہو جاتا۔ اسی مقام پر ایک اور وعظ میں طائف کے بدخصلتوں نے اللہ کے رسول ﷺ پر اس قدر پتھر برسائے کہ آپ ﷺ زخموں کی تکلیف نہ سہہ کر بے ہوش ہو گئے۔ زید بن حارثہ رضی اللہ عنہ کو بھی کافی چوٹیں لگی تھیں۔ انھوں نے نبی اکرم ﷺ کو اٹھایا اور آبادی سے باہر لے جا کر آپ ﷺ پر پانی چھڑکا۔ آپ ﷺ کو ہوش آیا تو آپ ﷺ کو یہ زنج اور صدمہ تھا کہ اتنی تکلیفوں اور ایذاؤں کے بعد ایک بھی شخص مسلمان نہیں ہوا۔

متفق علیہ روایت میں ہے کہ ام المؤمنین سیدہ عائشہ رضی اللہ عنہا نے ایک مرتبہ رسول اللہ ﷺ سے پوچھا یا رسول اللہ! کیا آپ ﷺ پر کوئی ایسا دن بھی آیا جو یوم احد سے بھی زیادہ سخت تھا۔ آپ ﷺ نے فرمایا: طائف میں پیش آیا۔ آپ ﷺ نے اپنے سفر کی تمام روداد انھیں سنائی۔ پھر فرمایا عائشہ! میں نے اپنے آپ کو قرن الثعالب پر پایا۔ جب میں نے سر بلند کر کے اوپر دیکھا تو بادل مجھ پر سایہ فگن تھے اور ان میں جبریل علیہ السلام تھے۔ انھوں نے کہا اللہ تعالیٰ نے وہ سب دیکھ اور سن لیا جو آپ ﷺ کی قوم نے آپ ﷺ سے کیا اور کہا۔

جبریل امین علیہ السلام پھر گویا ہوئے کہ اللہ تعالیٰ نے پہاڑوں کے فرشتے کو میرے ساتھ بھیجا ہے تاکہ آپ جو چاہیں حکم دیں، پھر فرشتہ جبال بولے اے محمد! میرے رب نے آپ ﷺ کے پاس بھیجا ہے کہ آپ ﷺ کے ہر ارشاد کی تکمیل کروں۔ اگر آپ ﷺ چاہیں تو طائف وادی کے دونوں پہاڑوں کو اہل طائف پر الٹ کر ان کو دنیا کے لیے نشان عبرت بنا دوں۔ آپ ﷺ نے فرمایا: میں لوگوں کی تباہی کے لیے کیوں دعا کروں۔ اگر یہ لوگ اللہ پر ایمان نہیں لاتے تو کیا ہوا؟ امید ہے ان کی آئندہ نسلیں ضرور ایک اللہ پر ایمان لانے والی ہوں گی۔



## اے اللہ! نبی ﷺ کا دفاع کرنے والی آنکھ کو

### روشنی بخش دے

حدیث کی کتاب مجسم طبرانی میں ہے کہ نبی کریم ﷺ نے قتادہ رضی اللہ عنہ کو ایک کمان عطا کی جو آپ کو کسی شخص نے تحفتاً پیش کی تھی۔ قتادہ رضی اللہ عنہ نے اپنے آقا سے اس تحفے کو وصول کیا تو ان کی خوشی کا کوئی ٹھکانہ نہ رہا۔ وہ اس کمان کو آزمانے کے لیے بے قرار تھے کہ اللہ تعالیٰ نے احد کے معرکے کے اسباب فراہم کر دیئے۔ احد میں جب مسلمانوں کے ہاتھ سے فتح معمولی غلطی کی بنا پر دور ہو گئی اور جنگ کا پانسہ پلٹ گیا تو مسلمانوں کی صفوں میں انتشار آ گیا۔ ایک لمحہ ایسا بھی آیا کہ سالار جنگ محمد ﷺ یکا و تنہا رہ گئے۔ دشمن کے لیے بہترین موقع تھا کہ وہ نور ہدایت کو نعوذ باللہ بچھا دیں۔ اس لیے انھوں نے آپ ﷺ کو مرکزِ مان کر یورش کر دی۔

عتبہ بن ابی وقاص کی تلوار کے وار سے خود کی کڑیاں آپ ﷺ کے چہرے میں دھنس گئیں۔ دندان شہید ہو گئے۔ ایک بد بخت نے تو مشہور کر دیا کہ محمد ﷺ قتل کر دیئے گئے۔ اس پراپیگنڈے نے مسلمانوں کو اور بھی پریشان کر دیا لیکن مسلمان جلد ہی آپ ﷺ کے گرد جمع ہو گئے۔ ان میں قتادہ رضی اللہ عنہ بھی تھے۔ قتادہ رضی اللہ عنہ کہتے ہیں میں آپ ﷺ کی عطا کردہ کمان لے کر آپ ﷺ کے سامنے کھڑا ہو گیا اور پوری قوت سے دشمن پر تیر برسانا شروع کر دیئے۔ اتنے تیر برسائے کہ کمان کا کٹارا ٹوٹ گیا اور کمان بے کار ہو گئی۔ دشمنوں کی بار بار کی یلغار سے آپ ﷺ اپنے چند ساتھیوں سمیت ایک جگہ سمٹ گئے۔ جب دشمنوں کا شدید حملہ ہوتا تو میں اپنے آقا کے سامنے ڈھال بن کر کھڑا ہو جاتا۔ جب بھی دشمن کا کوئی تیر آپ ﷺ کی طرف آتا تو میں اپنا چہرہ آگے کر دیتا۔ تیروں کی بارش میں کئی تیر میرے دائیں بائیں سے

گزر گئے لیکن ایک تیرسیدھا میری آنکھ میں آ کر لگا اور میری آنکھ کا ڈھیلا کٹ کر سیدھا میرے ہاتھ میں آیا۔ میں نے اس کو یہ سمجھ کر کہ اب آنکھ شہید ہو گئی ہے تو نیچے پھینک دینے کی بجائے ڈھیلے کو لے کر اپنے آقا کی خدمت میں حاضر ہوا آپ ﷺ کا چہرہ مبارک خون سے تر تھا۔ آپ ﷺ نے جب میری آنکھ کے ڈھیلے کو دیکھا اور میری حالت دیکھی تو آپ ﷺ نے میرے غم میں شریک ہو گئے اور آپ ﷺ کی آنکھوں سے آنسو بہنے لگے۔ آپ ﷺ نے ڈھیلے کو اپنے دست مبارک سے اس کے اصل مقام پر رکھ دیا اور پھر اپنے دونوں ہاتھ دعا کے لیے بلند فرمادیئے۔

”اے رب ذوالجلال! تیرے بندے قتادہ نے تیرے پیغام رساں نبی کا دفاع اپنے چہرے سے کیا تو اس کی آنکھ کو صحیح کر دے اور اس کی نظر کو تیز کر دے۔ اے اللہ! قتادہ کی آنکھ کو پہلے سے بھی خوبصورت بنا دے، اس کو روشنی بخش دے۔“

نبی رحمت ﷺ کی دعا کا اثر تھا کہ آنکھ میں کسی نقص کا معمولی شائبہ بھی نہ رہا۔ آنکھ پہلے سے خوبصورت دکھنے لگی اور بینائی کا تو کیا کہنا، پہلے سے بھی تیز ہو گئی اور تادم نہ تو کبھی اس میں تکلیف ہوئی اور نہ کبھی بینائی میں کمی آئی۔

حضرت قتادہ رضی اللہ عنہ السابقون الاولون میں شامل تھے اور ہمیشہ نیکی میں آگے آگے رہتے۔ انہوں نے کبھی کسی مصلحت کو آڑے نہ آنے دیا۔ وہ بیان کرتے ہیں کہ ایک رات مدینہ کے گرد ونواح میں بادل چھائے ہوئے تھے، کڑک اور گرج بھی تھی۔ بجلی چمکتی تو دور تک ماحول روشن ہو جاتا اور جب اندھیرا چھا جاتا تو ہاتھ کو ہاتھ سجھائی نہ دیتا۔ بارش کا ماحول تھا۔ صحابہ کرام رضی اللہ عنہم نے رخصت پر عمل کرتے ہوئے عشاء اپنے گھروں میں ادا کر لی۔

نبی مکرم ﷺ جب مسجد میں تشریف لائے تو مسجد میں بالکل سناٹا اور ہوکا عالم تھا۔ اچانک بجلی کی چمک سے ماحول روشن ہوا تو آقا دو جہاں نے ایک کونے میں ایک شخص کو بیٹھے دیکھا۔ آپ ﷺ نے فرمایا کیا تم قتادہ ہو؟ تو حضرت قتادہ رضی اللہ عنہ نے اثبات میں جواب دیا: جی حضور میں قتادہ ہوں۔

پھر خود ہی کہنے لگے آج مطلع ابر آلود ہے، گرج اور چمک ہے۔ میں نے خیال کیا کہ صحابہ کرام رضی اللہ عنہم رخصت پر عمل پیرا ہوں گے اور جماعت کے لیے شاید کوئی نہ ہو تو میں ہمت کر کے آ گیا۔ قتادہ رضی اللہ عنہ کا جواب سن کر حضور ﷺ نے تبسم فرمایا اور پھر کہا جب تم نماز پوری کر لو تو مجھ سے ملے بغیر نہ جانا۔ قتادہ رضی اللہ عنہ نے نماز پڑھ لی تو آقا ﷺ کی خدمت میں حاضر ہو کر عرض کی آپ ﷺ نے حکم دیا تھا کہ آپ ﷺ سے ملے بغیر نہ جاؤں۔ نبی ﷺ نے انھیں کھجور کی ٹیڑھی میڑھی چھڑی عطا کی اور فرمایا قتادہ یہ چھڑی رات کی اس گھڑی تمہارے لیے روشن قندیل بنے گی۔ جب قتادہ مسجد سے باہر نکلے تو چھڑی چمکنے لگی اور آپ ﷺ اس روشنی میں اپنے گھر پہنچ گئے۔





## محبوب شریک حیات بھی الوداع کہہ گئیں

جب آپ ﷺ کی عمر چالیس برس ہو گئی تو زندگی کے افق کے پار سے آثارِ نبوت چمکنا دکھنا اور جگمگانا شروع ہوئے۔ یہ آثارِ خواب تھے۔ آپ ﷺ جو بھی خواب دیکھتے سپیدہ صبح کی طرح نمودار ہوتے۔ ادھر قوم کے تاملات نے آپ ﷺ کو کافی حد تک رنجور کر دیا تھا۔ آپ ﷺ کا ان سے ذہنی و فکری فاصلہ بہت بڑھ گیا تو آپ ﷺ کو تنہائی بہت محبوب ہو گئی۔ آپ ﷺ ستوا اور پانی لے کر مکہ سے دو میل دور غارِ حرا میں جا کر رہتے۔ آپ ﷺ پورا رمضان یہاں قیام فرماتے۔ آنے جانے والوں کو کھانا کھلاتے، کائنات پر غور فرماتے۔ آپ ﷺ کو اپنی قوم کے لچرین، شرکیہ عقائد اور واہیات تصورات سے انتہائی نفرت تھی لیکن آپ ﷺ کے سامنے کوئی واضح راستہ، معین طریقہ اور افراط و تفریط سے ہٹی ہوئی کوئی ایسی راہ نہ تھی جس پر آپ ﷺ اطمینان و انشراح کے ساتھ رواں دواں ہوتے۔ نبی اکرم ﷺ کی یہ تنہائی درحقیقت اللہ تعالیٰ کی تدبیر کا ایک حصہ تھی۔ اس طرح اللہ تعالیٰ آپ ﷺ کو آنے والے کارِ عظیم کے لیے تیار کر رہا تھا۔ خلوت نشینی کا تیسرا سال آیا تو اللہ تعالیٰ نے چاہا کہ روئے زمین کے باشندوں پر اس کی رحمت کا فیضان ہو۔ چنانچہ آپ ﷺ یکسو خلوت نشین تھے کہ رمضان کی ۲۱ تاریخ دوشنبہ کی رات اگست کی ۱۰ تاریخ ۶۱۰ء میں جب آپ ﷺ کی عمر مبارک قمری ترتیب سے چالیس سال چھ مہینے بارہ دن اور شمسی حساب سے ۳۹ سال تین مہینے بائیس دن تھی تو اچانک روح الامین کا نزول ہوا۔ نبی مکرم ﷺ ارشاد فرماتے ہیں جبرئیل علیہ السلام امین نے کہا پڑھو۔ آپ ﷺ نے فرمایا: میں پڑھا ہوا نہیں ہوں۔ آپ ﷺ فرماتے ہیں اس نے مجھے پکڑ کر اس زور سے جھنجھوڑا کہ میری قوت نچوڑ دی پھر چھوڑ کر کہا پڑھو میں نے کہا میں پڑھا ہوا نہیں۔ اس نے پھر دبوچا۔ تیسری بار پھر یہی ہوا۔ اس کے بعد جبرئیل علیہ السلام نے کہا:

﴿اقْرَأْ بِاسْمِ رَبِّكَ الَّذِي خَلَقَ﴾ [العلق: ۱]

”پڑھا اپنے رب کے نام سے جس نے انسان کو پیدا کیا۔“

اس انوکھے واقعہ کے بعد آپ ﷺ گھر تشریف لائے تو ام المومنین خدیجہ رضی اللہ عنہا نے آپ ﷺ کا استقبال کیا۔ آپ ﷺ کا دل دھک دھک کر رہا تھا۔ آپ ﷺ نے محبوب زوجہ سے کہا مجھے چادر اوڑھا دو، مجھے چادر اوڑھا دو۔ انہوں نے چادر اوڑھا دی تو خوف ختم ہو گیا۔ آپ ﷺ نے خدیجہ رضی اللہ عنہا کو سارا واقعہ سنا کر فرمایا: مجھے تو اپنی جان کا ڈر لگتا ہے تو اس زیرک، دانش مند اور باشعور شریک حیات نے کہا قطعاً نہیں۔ باخدا اللہ آپ ﷺ کو کبھی بھی رسوا نہ کرے گا۔ آپ ﷺ تو صلہ رحمی کرتے ہیں۔ در ماندوں کا بوجھ اٹھاتے ہیں۔ تہی دستوں کا بندوبست کرتے ہیں، مہمان نواز ہیں۔ اس کے بعد خدیجہ الکبریٰ رضی اللہ عنہا آپ ﷺ کو اپنے چچا زاد بھائی ورقہ بن نوفل کے پاس لے گئیں۔ ورقہ بن نوفل عیسائی تھے اور عبرانی میں انجیل لکھتے تھے۔ اس وقت بہت بوڑھے اور نابینا تھے۔ ان سے حضرت خدیجہ رضی اللہ عنہا نے کہا آپ اپنے بھتیجے کی سنیں۔ نبی ﷺ نے تمام واقعہ کہہ سنایا تو ورقہ نے کہا یہ تو وہی ناموس ہے جسے اللہ نے موسیٰ علیہ السلام پر نازل کیا تھا۔ کاش! میں اس وقت تو انا ہوتا۔ کاش! میں اس وقت زندہ ہوتا جب آپ کی قوم آپ کو نکال دے گی۔ نبی کریم ﷺ نے فرمایا کیا یہ لوگ مجھے نکال دیں گے۔ ورقہ نے کہا ہاں جب بھی کوئی آدمی ایسا پیغام لایا جیسا تم لائے ہو تو قوم نے اس سے ضرور دشمنی کی۔ اگر میں نے تمہارا زمانہ پایا تو تمہاری زبردست مدد کروں گا۔ اس کے بعد آپ ﷺ نے تبلیغ دین کا کام شروع کر دیا۔ کفار کی تمام سازشیں، ہتھکنڈے ناکام ہو گئے تو انہوں نے آپ ﷺ کو ناروا تہمتوں، بیہودہ گالیوں کا نشانہ بنایا۔ آپ ﷺ کو جادوگر، پاگل، دیوانہ اور جھوٹا کے الزامات دیئے۔ (نعوذ باللہ) آپ ﷺ کی تعلیمات کو مسخ کرنے کی کوشش کی۔ جب یہ سب کچھ کاربے کار ثابت ہوا تو ظلم و جور کے در کا آغاز ہوا۔ بات طعن و تشنیع سے آگے دست درازی تک پہنچ گئی۔ آپ ﷺ کی راہوں میں پھولوں کے بجائے خار بجائے گئے۔ گلے میں رسی ڈال کر گلے کو گھونٹا گیا۔ حالت سجدہ میں اوجھڑی لا کر رکھ دی گئی۔ ابو جہل

نے پتھر مار کر آپ ﷺ کو زخمی کر دیا۔ اہل طائف نے ظلم و ستم کی تمام حدیں پھلانگ دیں۔ نبی مکرم ﷺ جب کفار کے رویے پر کبیدہ خاطر ہوتے تو سیدہ خدیجہ رضی اللہ عنہا آپ ﷺ کی ڈھارس بندھ جاتیں۔ میرے سر تاج آپ ﷺ غمزہ نہ ہوں۔ بھلا کوئی ایسا رسول بھی آیا ہے کہ جسے لوگوں کے تمسخر، استیصال، استہزاء، تضحیک آمیز رویے کا سامنا رہا ہو۔ آقادن بھر گلیوں، کوچوں، مجلسوں، محفلوں، میلوں، ٹھیلوں، گھروں، بازاروں میں انفرادی و اجتماعی دعوت دیتے اور دشمنوں کے ہاتھوں پہنچنے والے زخم سہلاتے۔ شام کو گھر آتے تو حضرت خدیجہ رضی اللہ عنہا آپ ﷺ کے زخموں پر اپنی محبت، چاہت، وفاداری اور جانثاری کا مرہم رکھتی جس سے ساری تکلیفیں دور ہو جاتیں۔ سیدہ خدیجہ رضی اللہ عنہا سے رفاقت کے آخری دس سال بہت ہی آزمائش والے تھے۔ لیکن قربان جائیں ام المومنین کی ثابت قدمی و استقامت کے۔ آپ ہر لمحہ اپنے شوہر اور آقا کے کندھے سے کندھا ملا کے کھڑی نظر آتی ہیں۔ شعب ابی طالب کا تین سالہ دور محصوری بھی کچھ کم اذیت ناک نہ تھا۔ لوگ پتے اور چمڑے کھانے پر مجبور ہو گئے۔ بچوں اور عورتوں کی چیخ و پکار گھائی سے باہر بھی سنائی دیتی تھی۔ اس دور میں خدیجہ رضی اللہ عنہا جنہیں مکہ میں ان کی دولت و تجارت اور معزز شخصیت کی بنا پر لوگ عزت و احترام سے دیکھتے تھے۔ اگر وہ الگ ہونا چاہتی تو کچھ مشکل نہ تھا لیکن آپ نے نبی ﷺ کا ساتھ نہ چھوڑا۔ ادھر نبی مکرم ﷺ کی محبت کا یہ عالم تھا کہ آپ ﷺ نے ان کی زندگی میں دوسرا نکاح نہ کیا۔ شعب ابی طالب کا معاہدہ جب چاک ہو گیا اور قریش اس حصار سے نکل آئے تو نبی ﷺ کو جو دو صدے سننے پڑے، ان میں ابو طالب کی وفات اور سیدہ خدیجہ رضی اللہ عنہا کی وفات تھی۔ پچیس سال پر محیط رفاقت کا یہ سفر اپنے اختتام کو پہنچ گیا اور ۱۰ نبوت رمضان المبارک کو سیدہ خدیجہ رضی اللہ عنہا اس دنیا سے کوچ کر گئیں۔ آپ کے انتقال سے نبی مکرم ﷺ پر غم کے پہاڑ ٹوٹ پڑے۔ آپ ﷺ نے اسی مناسبت سے اس سال کو عام الحزن یعنی غم کا سال قرار دیا۔ اس بے پناہ غم و حزن سے آپ اکثر مغموم رہتے۔ جب بھی سیدہ خدیجہ الکبریٰ رضی اللہ عنہا کی یاد ستاتی تو دل بھرا آتا اور آنکھیں موتیوں جیسے قطروں کا بوجھ نہ سہہ سکتیں اور بہہ پڑتیں۔

## حیدر کرار کے زخم

نبی مکرم ﷺ نے ہجرت مدینہ کا پختہ قصد کر لیا اور دشمن کی بے نیام تہ تیغی تلواروں میں سے بحفاظت نکلنے میں کامیاب ہو گئے۔ اس سے قبل آپ ﷺ نے حضرت علی رضی اللہ عنہ کو اپنے بستر پر لٹایا۔ فرمایا: ”علی تم میرے بستر پر میری چادر تان کر سو جاؤ۔“ ذرا فکر نہ کرنا، یہ دشمن تمہارا بال بھی بیگانہ کر سکیں گے۔ حضرت علی رضی اللہ عنہ آپ ﷺ کا فرمان سن کر تلواروں کے سائے میں بے فکری سے سو گئے۔

صبح جب سیدنا علی رضی اللہ عنہ بیدار ہوئے، قریش نے قریب جا کر دیکھا تو وہ حضرت علی رضی اللہ عنہ تھے۔ انہوں نے کہا بتاؤ محمد ﷺ کہاں ہیں؟ حضرت علی رضی اللہ عنہ نے کہا مجھے کیا خبر ہے کیا پہرہ میں دے رہا تھا؟ تم لوگوں نے انہیں نکل جانے دیا اور وہ نکل گئے۔

ابو جہل کی تجویز کے تاروپود بکھر گئے۔ اللہ تعالیٰ نے ان جری بہادروں کی آنکھوں کو اندھا کر کے اپنے نبی کو بحفاظت نکال لیا۔ تو غصہ سے اپنے بازوؤں کاٹنے لگے۔ انہیں کچھ سجھائی نہ دیا اور علی رضی اللہ عنہ پر پل پڑے، ان کو خوب مارا اور پکڑ کر کعبہ میں لائے، تھوڑی دیر تک جس بے جا میں رکھا اور آخر کار چھوڑ دیا۔

حضرت علی رضی اللہ عنہ تین دن تک مکہ میں رہے۔ آپ رضی اللہ عنہ نے لوگوں کی تمام امانتیں واپس کیں اور پھر مدینہ کی جانب اکیلے پایادہ کوچ شروع کیا۔ آپ رضی اللہ عنہ نے رات کو سفر کرنا مناسب سمجھا۔ رات کو گرمی کی شدت کم ہو جاتی تھی، دوسرا دشمن کے کسی فرد سے سامنا کا خطرہ بھی نہ تھا۔ حضرت علی رضی اللہ عنہ کٹھن راہوں کو طے کر کے جب مدینہ الرسول پہنچے تو تھکاوٹ سے برا حال تھا۔ بلکہ آپ رضی اللہ عنہ کے پاؤں پھٹ گئے اور ان سے خون بہنے لگا۔ جب نبی مکرم ﷺ کو آپ رضی اللہ عنہ کی آمد کی خبر ملی تو آپ ﷺ نے انہیں دربار نبوی میں حاضری کا پیغام بھیجا۔

آپ ﷺ کو بتایا گیا کہ سیدنا علی رضی اللہ عنہ چلنے سے قاصر ہیں۔ یہ سن کر آپ ﷺ خود ان سے ملنے آگئے اور آتے ہی انھیں گلے لگا لیا۔ حضرت علی رضی اللہ عنہ کے پاؤں کا حال دیکھ کر آپ ﷺ دل گرفتہ ہوئے اور آپ سے اپنے پیارے صحابی کے زخموں کو دیکھ کر رہا نہ گیا کہ آن کی آن میں چشمِ نبوت نم ہوگئی۔



## سیدنا زید رضی اللہ عنہ کی شہادت سے قیصر کی شکست کا آغاز ہوا

پہلے زمانے میں سفیروں کا قتل کرنا نہایت بدترین جرم تھا جو اعلان جنگ بلکہ اس سے بھی بڑا جرم سمجھا جاتا تھا۔

رسول اللہ ﷺ نے جنگ موتہ کے لشکر کا سالار حضرت زید بن حارثہ رضی اللہ عنہ کو مقرر کیا اور یہ وہی زید بن حارثہ ہیں جنہیں رسول اللہ ﷺ نے بازو سے پکڑا اور سیدھے بیت اللہ پہنچ گئے۔ اس وقت سردارانِ قریش بھی موجود تھے۔ آپ ﷺ نے سب کو مخاطب کر کے فرمایا اے لوگو! گواہ رہو آج سے زید میرا بیٹا ہے۔ یہ مجھ سے وراثت پائے گا اور میں اس سے۔

آپ ﷺ کی خدمت میں آنے سے پہلے زید رضی اللہ عنہ کی حیثیت ایک غلام کی تھی۔ جنہیں حکیم بن حزام نے عکاظ میلے میں جہاں غلاموں اور لونڈیوں کی منڈی لگتی تھی سے خرید کر اپنی پھوپھی خدیجہ الکبریٰ رضی اللہ عنہا کو پیش کر دیا۔ زید اس وقت کم عمر تھے۔ جب خدیجہ الکبریٰ رضی اللہ عنہا کا نکاح ہوا تو آپ نے زید کے اخلاق، کردار و گفتار اور اس میں مخفی خوبیوں کو بھانپ کر اپنی زوجہ حیات سے مانگ لیا۔ اب زید اپنے آقا و مولا کی خدمت کرتا اور محمد کریم ﷺ کی کریمانہ شفقت سے لطف اندوز ہوتا۔ زید رضی اللہ عنہ نے نبی رحمت ﷺ کی محبت و الفت، رحمہی سے جو فیض پایا وہ حقیقی والدین سے بھی شاید نہ ملتا۔ یہی وجہ ہے جب زید رضی اللہ عنہ کے والد و چچا انھیں تلاش کرتے کرتے مکہ میں نبی اکرم ﷺ کی خدمت میں پہنچے تو انھوں نے کہا: ہمارا بیٹا جسے بنی قیس بن جسر کے لوگوں نے شب خون مار کر غلام بنا کر بیچا تھا، وہ اب آپ کے پاس ہے۔ آپ ﷺ جو قیمت چاہیں لے لیں اور ہمارے بیٹے کو ہمارے حوالے کر دیں۔ نبی اکرم ﷺ نے فرمایا: میں زید کو بلاتا ہوں اور اس سے فیصلہ کروا لیتے ہیں کہ اس نے کس کے پاس رہنا ہے۔ اگر وہ آپ کے ساتھ جانا پسند کرے تو میں کوئی معاوضہ لیے بغیر بخوشی اسے اپنے

ماں باپ اور قبیلے والوں میں جانے دوں گا اور اگر وہ میرے پاس رہنا چاہے تو میں اسے گھر سے خواہ مخواہ نکالنے کا نہیں۔ چنانچہ حضرت زید رضی اللہ عنہ کو بلایا گیا۔ جب وہ تشریف لائے تو آپ ﷺ نے پوچھا، آپ ان لوگوں کو جانتے ہیں۔ حضرت زید رضی اللہ عنہ نے کہا: جی ہاں۔ یہ میرے باپ اور یہ چچا ہیں۔ نبی مکرم ﷺ نے فرمایا: تمہارے خاندان والے تمہیں تلاش کرتے ہوئے یہاں پہنچے ہیں اور وہ تمہیں ساتھ لے جانا چاہتے ہیں۔ تم میری طرف سے مکمل آزاد ہو۔ تم جو بھی فیصلہ کرو گے میں اسے تسلیم کروں گا۔ جب زید رضی اللہ عنہ نے یہ سنا تو آپ نے بلا توقف کہا: میں آپ ﷺ کو چھوڑ کر کہیں جانا نہیں چاہتا۔ والد اور چچا نے جب زید کے منہ سے یہ جملہ سنا تو حیران رہ گئے کہ غلام تو آزادی کو ترستے ہیں لیکن یہ کیسا آدمی ہے جس نے آزادی کا پروانہ مل چکا لیکن یہ آزادی پر غلامی کو ترجیح دے رہا ہے۔ انہوں نے کہا: زید تو اپنے والدین کو چھوڑ کر بیگانوں کے ہاں رہنا پسند کرتا ہے تو زید نے جواب دیا: میں نے محمد ﷺ کو اپنوں سے بڑھ کر پایا ہے۔ آپ ﷺ جن اوصاف حمیدہ کے مالک ہیں دنیا میں کوئی نہیں۔ آپ مشفق، رحیم و کریم ہیں۔ یہ تو وہ دریا ہے جہاں پیاسوں کی پیاس بجھتی ہے، جہاں بھوکوں کو کھلایا جاتا ہے، جہاں دکھ درد کے ماروں کو محبت کا مرہم ملتا ہے۔ میں ایسے در کو کیسے چھوڑ دوں۔ جب والد نے بیٹے کے جذبات دیکھے تو وہ بھی بخوشی زید کو یہاں چھوڑنے پر راضی ہو گئے۔

نبی مکرم ﷺ نے آپ کو نہ صرف اپنا منہ بولا بیٹا قرار دیا بلکہ آپ کا نکاح اپنی پھوپھی زاد بیٹی زینب بنت جحش سے کر دیا۔ نبی ﷺ حضرت زید رضی اللہ عنہ سے بے انتہا محبت کرتے تھے۔ حضرت زید رضی اللہ عنہ کو آپ ﷺ سفر و حضر میں اپنے ساتھ رکھتے تھے۔ طائف کے دعوتی سفر میں بھی حضرت زید رضی اللہ عنہ ہی آپ ﷺ کے ساتھ تھے۔ آپ ﷺ نے اہل طائف کو دعوت حق دی تو وہ کچھ سننے پر آمادہ نہ ہوئے۔ ان کا ایک ہی جواب تھا کہ ہمارے شہر سے نکل جاؤ۔ اوباش آپ ﷺ پر پتھروں کی بارش برساتے، گالیاں دیتے، تالیاں پیٹ کر آپ ﷺ کی تضحیک کرتے۔ چشمِ قدرت نے ایک اندوہناک منظر بھی دیکھا جب آپ ﷺ پر پتھر برس رہے تھے۔ زید رضی اللہ عنہ ڈھال بن کر آگے اور کبھی پیچھے، کبھی دائیں اور کبھی بائیں ہوتے لیکن

سنگ باری اتنی شدید تھی کہ دونوں حضرات زخمی ہو گئے۔ نبی کریم ﷺ پر تو غشی طاری ہو گئی اور آپ ﷺ کا چہرہ انور خون سے تر ہو گیا۔

نبی مکرم ﷺ نے اپنے اس سفر و حضر کے ساتھی کو اپنے سفیر کے قتل کا بدلہ لینے اور قصر روم کے بارے میں اپنی پیش گوئیوں کی صداقت کے امر ہونے کا دروازہ کھولنے کے لیے جو لشکر تیار کیا اس کا جرنیل و کمانڈر زید بن حارثہ رضی اللہ عنہ کو مقرر کیا۔ آپ ﷺ نے فرمایا: اگر زید شہید ہو جائیں تو ان کی جگہ جعفر طیار کمانڈر ہوں گے، اگر وہ بھی شہید ہو جائیں تو عبداللہ بن رواحہ رضی اللہ عنہ لشکر کی کمان کریں گے۔ آپ ﷺ نے لشکر کے لیے سفید پرچم باندھا اور حضرت زید رضی اللہ عنہ کے حوالے کر دیا۔ اس کے بعد آپ ﷺ نے لشکر کو وصیت کی کہ جہاں حارث بن عمیر رضی اللہ عنہ شہید ہوئے وہاں پہنچ کر اس مقام کے باشندوں کو دعوت دیں۔ اگر وہ اسلام قبول کر لیں تو بہتر ورنہ اللہ سے مدد مانگیں اور ان سے لڑائی کریں۔ آپ ﷺ نے فرمایا: اللہ کے نام سے، اللہ کی راہ میں، اللہ کے ساتھ کفر کرنے والوں سے غزوہ کرو اور دیکھو بد عہدی نہ کرنا، خیانت نہ کرنا، کسی بچے، عورت اور انتہائی ضعیف شخص کو اور گرجے میں رہنے والے تارک الدنیا کو قتل نہ کرنا، کھجور اور کوئی درخت نہ کاٹنا اور کسی عمارت کو منہدم نہ کرنا۔

اس وصیت کے بعد آپ ﷺ لشکر کی مشایعت کرتے ہوئے ثنیۃ الوداع تک تشریف لائے اور لشکر کو الوداع کہا۔ لشکر اسلام جب معان پہنچا تو جاسوسوں نے اطلاع دی کہ ہرقل قیصر روم مآب کے مقام پر ایک لاکھ رومیوں کا لشکر جرار لیے خیمہ زن ہے اور اتنی ہی جمعیت لخم و جذام، بلفین و بہر اور بلی قبائل سے فراہم ہو گئی ہے۔ اب مسلمانوں کے مٹھی بھر یعنی صرف تین ہزار کے لشکر کے سامنے دو لاکھ افراد لڑنے کے لیے تیار تھے۔ مسلمانوں نے مشاورت کی کہ ان کے سامنے اب یہ سوال تھا کہ آیا تین ہزار جتنا لشکر دو لاکھ کے ٹھاٹھیں مارتے ہوئے سمندر سے ٹکرا جائے یا کیا کرے۔ مسلمانوں نے معان کے مقام پر دو دن مشورہ کیا۔ کچھ لوگوں کا خیال تھا کہ اس صورتحال سے نبی اکرم ﷺ کو آگاہ کیا جائے۔ جو آپ ﷺ فیصلہ کریں اس پر عمل ہو لیکن عبداللہ بن رواحہ رضی اللہ عنہ نے اس کی بھرپور مخالفت کی اور ایک زبردست



پر جوشِ تقریر کرتے ہوئے کہا: لوگو! اللہ کی قسم! جس چیز سے تم کترارہے ہو یہ تو وہی شہادت ہے جس کی طلب میں آپ نکلے ہو۔ یاد رہے دشمن سے ہماری لڑائی تعداد، قوت اور کثرت کے بل پر نہیں بلکہ ہم محض اس دین کے بل پر لڑتے ہیں جس سے اللہ تعالیٰ نے ہمیں مشرف کیا ہے۔ اس تقریر کے بعد شہادت کی تڑپ میں لشکرِ اسلام موتہ میں رومیوں کے سامنے صف آرا ہوا۔

نہایت تلخ لڑائی شروع ہوئی۔ تین ہزار کی نفری دولاکھ کے ٹڈی دل سے ٹکرائی۔ عجیب و غریب معرکہ تھا۔ دنیا پھٹی پھٹی نظروں سے دیکھ رہی تھی لیکن جب ایمان کی بادِ بہاری چلتی ہے تو اسی طرح کے عجائبات ظہور میں آتے ہیں۔ سب سے پہلے رسول اللہ ﷺ کے چہیتے زید بن حارثہؓ نے علم لیا اور ایسی بے جگری سے لڑے کہ اسلامی شہبازوں کے علاوہ کہیں اور اس کی نظیر نہیں ملتی۔ وہ لڑتے رہے..... لڑتے رہے یہاں تک کہ دشمن کے نیزوں میں گتھ گتھ اور جامِ شہادت نوش کر گئے۔ ان کی شہادت کے بعد علمِ جہاد کو جعفر طیارؓ نے اٹھالیا۔ جب حضرت زید بن حارثہؓ شہید ہوئے تو اللہ تعالیٰ نے اپنے نبی ﷺ کو وحی کے ذریعے اس کی خبر دے دی۔ آپ ﷺ نے اپنے صحابہ رضی اللہ عنہم کو بھی یہ خبر دی۔ آپ کے منہ بولے بیٹے حضرت زید بن حارثہؓ کی محبت نے جوش مارا تو آپ ﷺ کی آنکھوں سے اپنے محبوب ساتھی کے لیے محبت بھرے آنسو بہہ پڑے۔ حضرت زید بن حارثہؓ کو آپ ﷺ کے منہ بولے بیٹے ہونے کا اعزاز تو حاصل تھا لیکن اللہ کی طرف سے اس سے بھی بڑا اعزاز یہ ملا کہ زید بن حارثہؓ کا نام قرآن کی تلاوت میں شامل کر دیا جو کسی اور صحابی کو نصیب نہ ہوا۔



## رضاعی بہن کو قیدی دیکھ کر آنکھیں چھلک پڑیں

فتح مکہ کے بعد بہت سے قبائل نے مرعوب ہو کر یہ سمجھتے ہوئے کہ اب اسلام کا مقابلہ ممکن نہیں اسلام قبول کر لیا۔ بہت سے قبائل جن میں ثقیف و ہوازن اور ان کے حلیف شامل تھے، اسلام کے سامنے جھکنے کو باعثِ عار سمجھ کر اڑ گئے اور مقابلے پر تیار ہو کر جارحیت کا ارتکاب کرنے لگے۔ ان قبائل نے مالک بن عوف کو اپنا سردار جنگ بنا لیا۔ مالک بن عوف اپنے ساتھ ان قبائل کی عورتوں، بچوں اور مال و مویشی کو بھی کھینچ لایا تاکہ ہر شخص مال اور بچوں کے خیال سے میدانِ جنگ سے فرار کی بجائے جم کر لڑے تاکہ مسلمانوں کو شکست دی جاسکے۔ اسے ہوازن کے ایک ماہر تجربہ کار مرد میدان نے سمجھایا کہ اگر تم غالب رہے تو تمہارے لیے مسلح آدمی ہی مفید ہیں اور اگر شکست کھا گئے تو پھر تمہیں اپنے اہل و عیال کے حوالے سے رسوا ہونا پڑے گا لیکن مالک نہ مانا اور جنگ کی تیاری کرنے لگا۔

ادھر مسلمانوں نے بھی ان قبائل کو زیر کرنے کے لیے تیاری شروع کی۔ دس ہزار مسلمانوں کے لشکر میں دو ہزار افراد کا مزید اضافہ ہو گیا۔ ان میں بڑی تعداد نو مسلموں کی تھی جو اسلام کو پوری طرح سمجھ بھی نہ پائے تھے اور کچھ غیر مسلم بھی تھے۔ اسلامی لشکر دس شوال کو حنین پہنچا۔ مالک نے رات کی تاریکی میں اپنا لشکر اس وادی میں اتار کر اسے راستوں، گذرگاہوں، گھاٹیوں اور پوشیدہ جگہوں پر بٹھا دیا۔ ادھر طلوعِ سحر کے ساتھ نبی ﷺ نے لشکر کی ترتیب فرمائی اور مسلمانوں نے وادی حنین میں قدم رکھا تو دشمن جس سے مسلمان بے خبر تھے نے اچانک ان پر تیروں کی بارش کر دی اور پھر یک دم ٹوٹ پڑے۔ مسلمانوں کے قدم اچانک حملے سے اکھڑ گئے۔ بھگدڑ مچ گئی۔ کوئی کسی کی طرف نہ دیکھ رہا تھا۔ ایسے موقع پر ابوسفیان جو نیا مسلمان تھا کہہ اٹھا ان کی بھگدڑ سمندر سے پہلے نہیں رکے گی اور جبلہ یا کلدہ بن جنید نے چیخ

کر کہا: دیکھو آج جادو باطل ہو گیا۔

ادھر محمد ﷺ نے جب یہ حالت دیکھی تو آپ ﷺ نے لوگوں کو دائیں طرف ہو کر پکارا۔  
اے انصار و مہاجرین! میری طرف آ جاؤ۔

”میں نبی ہوں، یہ جھوٹ نہیں، میں عبدالمطلب کا بیٹا ہوں۔“

لوگوں نے جب عباس رضی اللہ عنہ کی پکار سنی تو آپ ﷺ کے گرد جمع ہو گئے۔ آپ ﷺ نے لشکر کو پھر سے لڑا دیا۔ دیکھتے ہی دیکھتے فریقین میں دھواں دھار جنگ شروع ہو گئی۔ رسول اللہ ﷺ نے میدان کی طرف دیکھا تو گھمسان کا رن پڑ رہا تھا۔ فرمایا: اب چولہا گرم ہو گیا ہے۔ پھر آپ ﷺ نے زمین سے ایک مٹھی مٹی لے کر دشمن کی طرف پھینکتے ہوئے فرمایا:

شاہت الوجوہ۔ چہرے بگڑ جائیں۔ یہ مٹھی بھر مٹی اس طرح پھیلی کہ دشمن کا کوئی فرد ایسا نہ تھا جس کی آنکھ اس سے بھرنہ گئی ہو۔ اس کے بعد ان کی قوت ٹوٹی چلی گئی اور چند ساعتوں بعد ہی ثقیف و ہوازن نے شکست کھا کر میدان چھوڑنا شروع کر دیا۔ ثقیف کے ستر آدمی قتل ہوئے اور مسلمانوں کو چھ ہزار عورتیں، بچے قیدی ملے۔ اس کے علاوہ چوبیس ہزار اونٹ، چالیس ہزار بکریاں اور چار ہزار اوقیہ چاندی ملی۔

جنگ کی ابتدا میں شکست کی صورت دراصل مسلمانوں کے دلوں میں کثرت تعداد کے حوالے سے پیدا ہونے والے خیال کے سبب تھی۔ اللہ تعالیٰ نے بتلایا کہ ایمان والوں کے لیے کثرت و قلت کوئی معنی نہیں رکھتی۔ جنگ کے بعد اب مال غنیمت کی تقسیم تھی۔ نبی ﷺ نے دس دن انتظار کیا کہ شکست خوردہ قبائل ان سے رابطہ کریں گے مگر کوئی نہ آیا تو آپ ﷺ نے جعرانہ کے مقام پر مال غنیمت کی تقسیم کی۔ جب تقسیم ہو چکی تو اتفاق سے اسی روز ہوازن کا وفد آیا۔ یہ کل چودہ افراد تھے۔ ان کا سربراہ زبیر بن صرد تھا۔ ان میں نبی ﷺ کا رضاعی چچا ابو برقان بھی۔

وفد نے نہایت نمگسار انداز میں نبی ﷺ سے درخواست کی۔ نبی ﷺ نے فرمایا: تم دیکھ رہے ہو میرے ساتھ مکہ کے دو ہزار افراد بھی آئے ہوئے ہیں، وہ نو وارد اسلام ہیں۔ مجھے سچ

بات پسند ہے تم بتاؤ تمہیں بال بچے زیادہ عزیز ہیں یا مال؟ تو وفد نے کہا خاندانی شرف سے بڑھ کر ہمارے لیے کوئی چیز نہیں۔ آپ ﷺ نے فرمایا: اچھا جب نماز ظہر ہو تو آپ اٹھ کر کہنا ہم رسول اللہ ﷺ کو مومنین اور مومنین کو رسول اللہ ﷺ کی جانب سفارشی بناتے ہیں کہ ہمارے قیدی واپس کر دیں۔ آپ ﷺ نے اپنے قیدی واپس کیے تو انصار و مہاجرین نے بھی بخوشی اپنے قیدی واپس کر دیئے۔

لیکن قریش، بنو تمیم اور بنو فزارہ نے واپس نہ کیے۔ بنو سلیم کے عباس بن مرداس نے بھی کہا: جو میرا وہ میرا ہی ہے لیکن اس کے قبیلے والوں نے کہا نہیں جو ہمارا ہے وہ رسول اللہ ﷺ کا ہے۔ ان قیدیوں میں ایک ایسی ہستی بھی تھی جس سے نبی مکرم ﷺ کا بچپن کا تعلق تھا۔ یہ ہستی آپ ﷺ کو کندھوں اور کبھی پیٹھ پر بٹھا کر کھیلاتی اور کھلاتی بھی تھی۔ نبی رحمت ﷺ کو اپنی بانہوں میں اٹھاتی بھی تھی۔ یہ آپ ﷺ کی رضاعی ماں حلیمہ سعدیہ کی لخت جگر اور آپ ﷺ کی رضاعی بہن شیمان بنت حارث تھیں۔ جب صحابہ کرام رضی اللہ عنہم نے انھیں گرفتار کیا تو انھوں نے صحابہ رضی اللہ عنہم سے کہا میں آپ کے نبی حضرت محمد ﷺ کی رضاعی بہن ہوں۔ چنانچہ آپ کو نبی ﷺ کی خدمت میں پیش کیا گیا تو آپ رضی اللہ عنہ نے نبی ﷺ کو آپ ﷺ کے بچپن کی باتیں یاد دلائیں۔ شیمان بنت حارث کہنے لگیں: میرے بھائی یہ دیکھتے جب ہم بچپن میں کھیل رہے تھے تو آپ ﷺ نے میرے دانت سے کاٹا تھا۔ جس کے نشان آج بھی باقی ہیں۔ شیمان بنت حارث کی باتیں سن کر آپ ﷺ کو بھی بچپن یاد آ گیا۔ جو آپ ﷺ نے حلیمہ سعدیہ رضی اللہ عنہا کی آغوش میں گزارا تھا۔ اس کے بعد آپ ﷺ کی آنکھوں سے آنسو جاری ہو گئے اور آپ ﷺ نے اپنی بہن کے اعزاز و اکرام کے لیے اپنی چادر اتار کر زمین پر بچھائی اور اس پر انھیں بٹھایا۔ اس کے بعد آپ ﷺ نے فرمایا: بہن! اگر آپ میرے پاس رہنا پسند کریں تو مجھے خوشی ہوگی اور اگر آپ اپنے خاندان و قبیلے میں جانا پسند کریں تو مجھے کوئی اعتراض نہیں۔ آپ اس معاملے میں باختیار ہیں تو شیمان نے اپنے علاقے میں جانے کو ترجیح دی اور نبی کریم ﷺ نے ان کو تحائف وغیرہ دے کر رخصت کیا۔

## غزوہ احد میں جلابیب کی شہادت اور مبارک آنسو

جلابیب کی خوش نصیبی کے کیا ہی کہنے۔ اللہ تعالیٰ نے انھیں چن لیا تھا اور امام کائنات ﷺ نے اپنے جلابیب کے لیے رشتہ کا چناؤ بھی خود ہی کیا۔ ایک روز ایک انصاری صحابی رضی اللہ عنہ آپ ﷺ کی زیارت کے لیے تشریف لائے تو آپ ﷺ نے فرمایا کہ میں آپ کی بیٹی کا نکاح کرنا چاہتا ہوں۔ نبی مکرم ﷺ کو اپنے انصار پر قابل یقین بھروسہ تھا کہ وہ آپ کی کسی بات کا رد نہیں کریں گے۔ یہ مفروضہ نہیں، کوئی سنی سنائی بات بھی نہیں ہے بلکہ اہل حقیقت ہے۔

بدر کے موقع پر جب رسول اللہ ﷺ نے انصار کی رائے لینا چاہی تو انصار نے یہی کہا تھا آقا اگر آپ ہمیں لے کر سمندر میں گھس جائیں گے تو ہم میں سے ہر ایک اس کے لیے تیار ہوگا۔ صحابہ کرام رضی اللہ عنہم کی جانثاری، اطاعت گزاری اپنی مثال آپ تھی۔ آپ ﷺ کو یقین تھا میرا انصاری ساتھی مجھے یہ حق دے گا۔ انصاری نے کہا: یا رسول اللہ! میرے نصیبے اور خوش قسمتی کی اس سے بڑھ کر صورت کیا ہوگی کہ میرے آقا ﷺ میری بیٹی کا رشتہ طے کریں۔ آقا آپ ﷺ میری بیٹی کس کے عقد میں دینا چاہتے ہیں؟ تو رسول اللہ ﷺ نے فرمایا: میرا جلابیب رضی اللہ عنہ۔

انصاری نے یہ سن کر کہا: میں اپنی بیوی سے مشورہ کر لوں۔ آپ ﷺ نے اجازت دے دی۔ انصاری صحابی رضی اللہ عنہ گھر واپس تشریف لائے اور اپنی بیوی کو مجلس کا تمام حال سنایا۔ اس کے بعد دونوں نے مشورہ شروع کر دیا۔ صحابہ رسول ﷺ کہنے لگیں کہ اس سے پہلے ہمارے پاس اچھے اچھے رشتے آئے لیکن نسبت طے نہ ہو سکی اور اب جلابیب کو کیسے ہم اپنی بیٹی دے دیں۔ بیوی نے کہا آپ ﷺ جا کر انکار کر دیں۔ میاں بیوی کی تمام گفتگو ان کی بیٹی سن رہی

تھی۔ اس نے دیکھا کہ میرے ماں باپ تاجدارِ انبیاء ﷺ کو انکار کہنے والے ہیں تو فوراً ماں باپ کے سامنے آئی اور کہا: کیا محمد ﷺ کو انکار کر دیں گے۔ آپ جانتے نہیں کہ محمد ﷺ کی اطاعت تو اللہ کی اطاعت ہے۔ اگر آپ نے رسول اللہ ﷺ کی بات ٹھکرا دی تو اس سے بڑی سیاہ بختی کوئی نہ ہوگی۔

ماں باپ نے بھی کہا: بیٹی ٹھیک کہتی ہے۔ جب انصاری آپ ﷺ کی خدمت میں حاضر ہوئے اور ہاں کر دی تو پھر آپ ﷺ نے اس صالحہ فرمانبردار لڑکی کا نکاح جلابیب رضی اللہ عنہ سے کر دیا۔ آپ ﷺ نے اس نئے جوڑے کو دعا دیتے ہوئے فرمایا: اے اللہ! اس گھرانے پر اپنا فضل بارش کی طرح برسا دے اور ان کی زندگی کو سہل، خوش و خرم بنا دے۔ رسول اللہ ﷺ کی اس دعا کے بعد اللہ تعالیٰ نے ان پر اپنی رحمت کے خزانوں کا منہ کھول دیا اور انواع و اقسام کی نعمتوں کی بارش کر دی۔

جلابیب رضی اللہ عنہ بھی بھرپور تیاری کے ساتھ لشکرِ محمد ﷺ میں شامل ہو گئے۔ جب مسلمان خالد بن ولید کے حملے کی شدت کو برداشت نہ کر سکے اور ان کے قدم اکھڑ گئے تو جو جانثارانِ مصطفیٰ آپ ﷺ کے گرد گھیرا ڈال کر جانوں کی پروا کیے بنا لڑے، ان میں آپ کا پیارا صحابی جلابیب رضی اللہ عنہ بھی تھا۔ اللہ اکبر! جلابیب نے ایسی جرأت و شجاعت کا مظاہرہ کیا۔ آپ لڑتے رہے اور دشمن کو دندان شکن جواب دے کر ان کے عزائم کو خاک میں ملاتے رہے اور پھر اسی طرح لڑتے ہوئے اپنے رب کی جنتوں کے مہمان بن گئے۔

جب مشرکین میدان چھوڑ کر مکہ کی راہ ناپنے لگے تو رسول اللہ ﷺ نے شہداء کی لاشوں کو جمع کرنے کا حکم دیا۔ تمام شہداء کی لاشیں جمع ہو گئیں لیکن جلابیب رضی اللہ عنہ کی کچھ خبر نہ تھی آپ ﷺ نے ان کو یاد کیا اور انھیں بھی تلاش کرنے کا حکم دیا۔ تلاش بسیار کے بعد ان کی لاش سارے کافروں کے درمیان پڑی تھی۔ رحمتِ عالم ﷺ نے یہ منظر دیکھا تو آپ ﷺ پر رقت طاری ہو گئی۔ آپ ﷺ نے فرمایا: میرے جلابیب رضی اللہ عنہ نے سات کافروں کو جہنم رسید کیا اور پھر شہید ہوئے۔ فرمایا: جلابیب! تم میرے ہو اور میں تمہارا ہوں۔

## آغوشِ رحمتِ عالم ﷺ میں جنت کی مہک پالی

جنگِ احد میں مسلمان غلطی کر بیٹھے اور پاؤں اکھڑ گئے۔ دشمنوں نے حضور اکرم ﷺ کے گرد گھیرا تنگ کر دیا۔ عدو اسلام تو نبی ﷺ کے خون کے پیاسے تھے۔ انھوں نے آپ ﷺ پر سنگ باری شروع کر دی۔ ابنِ قمیہ کے پتھر سے نبی ﷺ کی پیشانی، ابنِ ہشام کے پتھر سے آپ ﷺ کا بازو زخمی ہو گئے اور عقبہ کے پتھر سے آپ ﷺ کے چار دانت شہید ہو گئے۔ نبی ﷺ ایک غار نما گڑھے میں گر گئے۔ ایک کافر نے زور سے پکارا مجھے بتاؤ محمد ﷺ کدھر ہیں۔ اگر وہ بچ گئے تو اللہ کرے میں زندہ نہ رہوں۔ اس کی پکار اور چیخِ کوسن کر سپہ سالارِ اعظم محمد مصطفیٰ ﷺ نے فرمایا: کون ہے جو آج مجھ پر اپنی جان فدا کرے۔ حضور اکرم ﷺ کا یہ ارشاد مبارک سن کر حضرت زیاد بن السکن رضی اللہ عنہ اپنے دیگر انصاری صحابہ سمیت آگے بڑھے اور آپ ﷺ کے دفاع کے لیے سد سکندری بن کر ڈٹ گئے۔ کافروں نے نبی ﷺ کو شہید کرنے کے لیے تیروں کی بارش شروع کر دی لیکن رسول اللہ ﷺ کے فداکاروں نے بھی فداکاری کی حد ختم کر دی۔ یہ جانثارانِ مصطفیٰ ﷺ تیر اپنے جسموں سے روکتے روکتے پے در پے شہید ہونے لگے۔ آخر میں حضرت زیاد ابن السکن رضی اللہ عنہ اپنے بھائی محبوب آقا ﷺ کے سامنے کھڑے ہو گئے۔ دشمن تیر برساتے رہے اور زیاد اپنے جسم پر انھیں روکتے رہے، ان کا جسم تیروں سے چھلنی ہو گیا۔ خون کے فوارے بہہ پڑے تو زیاد بے بس ہو کر گر پڑے لیکن دشمن کو آگے نہ بڑھنے دیا۔ اس دفاع کے دوران مسلمانوں کی ایک جماعت پہنچ گئی جس نے نبی اکرم ﷺ کو اپنے مضبوط حصار میں لے لیا اور کامیابی سے محمد رسول اللہ ﷺ کو دشمن کے نرغے سے نکال لیا۔ حضرت زیاد رضی اللہ عنہ زخمی حالت میں پڑے موت و حیات کی کشمکش میں مبتلا تھے۔ الوداعی سانس تھے کہ رسول اللہ ﷺ نے اپنے اس فداکار کے بارے میں صحابہ کرام رضی اللہ عنہم

کو حکم دیا کہ زیاد کو میرے قریب کر دو۔ صحابہ کرام رضی اللہ عنہم نے انھیں اس انداز سے آپ ﷺ کے قریب کیا کہ ان کا سر آپ ﷺ کے زانوں مبارک پر رکھا تھا۔ آقا کی گود میں زیاد چند سانوں کے مہمان تھے۔ مگر وہ اپنی خوش نصیبی پر شاداں و فرحاں تھے کہ جان تو جانی ہی ہے لیکن یہ جان محمد ﷺ کی گود میں سر رکھے ہوئے جائے تو کتنی خوش نصیبی کی بات ہے۔ بالآخر آپ ﷺ اسی طرح گود میں سر رکھے ہوئے اپنے رب کی جنتوں کے مہمان بن گئے۔ نبی مکرم ﷺ آپ کی اس دنیا سے رخصتی پر آبدیدہ ہو گئے۔





لوگ مال و دولت لے گئے اور انصار محمد ﷺ

کو لے جائیں گے

طائف کے محاصرہ کے بعد نبی مکرم ﷺ جعرانہ میں تشریف فرما ہوئے اور مال غنیمت کی تقسیم شروع کر دی۔ آپ ﷺ نے ابوسفیان بن حرب کو چالیس اوقیہ (چھ کلو چاندی) ایک سو اونٹ عطا کیے۔ اس نے کہا: میرا بیٹا زید؟ آپ ﷺ نے اسے بھی اتنا ہی دیا۔ ابوسفیان رضی اللہ عنہ نے پھر کہا: اور میرا بیٹا معاویہ رضی اللہ عنہ؟ آپ ﷺ نے اسے بھی اتنا ہی دیا۔ حکیم بن حزام رضی اللہ عنہ کو ایک سو اونٹ دیئے گئے۔ اس نے مزید سو اونٹوں کا سوال کیا تو اسے پھر سول گئے۔ صفوان بن امیہ کو تین سو اونٹ دیے اور بہت سے رؤساء قریش کو اسی طرح نوازا گیا۔

اس کے بعد پچاس پچاس اور چالیس چالیس اونٹ دیئے گئے۔ لوگوں میں یہ مشہور ہو گیا کہ محمد ﷺ اس طرح بے دریغ عطیہ دیتے ہیں کہ انھیں فقر کا اندیشہ ہی نہیں رہتا۔ نبی ﷺ نے فرمایا: اگر میرے پاس تہامہ کے درختوں کی تعداد کے برابر چوپائے ہوں تو انھیں بھی تم پر تقسیم کر دوں گا۔ پھر مجھے نہ بخیل پاؤ گے نہ بزدل اور نہ جھوٹا۔

اس کے بعد آپ ﷺ نے اونٹ کی کوہان سے کچھ بال لیے اور چٹکی میں رکھ کر بلند کرتے ہوئے فرمایا: لوگو! واللہ! میرے لیے تمہارے مال میں سے کچھ نہیں حتیٰ کہ بال بھی نہیں اور خمس بھی تم پر ہی لوٹا دیا جاتا ہے۔ رؤساء کو نوازنے کے بعد نبی ﷺ نے زید بن ثابت رضی اللہ عنہ سے فرمایا کہ وہ مال غنیمت اور فوج کو یکجا کر کے لوگوں پر غنیمت کی تقسیم کا حساب لگائیں۔ اس طرح ایک فوجی کے حصے میں چار چار اونٹ اور چالیس چالیس بکریاں آئیں۔ جو شہسوار تھے انھیں بارہ بارہ اونٹ اور ایک سو بیس بکریاں فی کس کے حساب سے ملیں۔

سب سے حیرت انگیز بات یہ تھی کہ قریش کو تو مالا مال کر دیا گیا لیکن انصار مدینہ کو اس سے کچھ بھی نہ ملا۔ اس صورتحال پر انصار نے اندر اندر ہی پیچ و تاب کھایا یہاں تک کہ کسی کہنے والے نے کہا: محمد اب اپنی قوم سے جا ملے ہیں۔ سعد بن عبادہ رضی اللہ عنہ نبی ﷺ کی خدمت میں حاضر ہوئے اور انصار کے نالاں ہونے کے بارے میں آپ ﷺ کو آگاہ کیا۔ آپ ﷺ نے فرمایا: سعد! تمہارا کیا خیال ہے۔ سعد رضی اللہ عنہ نے فرمایا: یا رسول اللہ ﷺ! میں بھی اپنی قوم کا ہی ایک فرد ہوں۔ آپ ﷺ نے جب انصار کی یہ بے چینی دیکھی تو انھیں علیحدہ مقام پر جمع ہونے کا حکم دیا۔ تمام انصار یہاں پہنچ گئے۔ ان میں کچھ مہاجرین بھی آگئے لیکن اس کے بعد کسی کو آنے کی اجازت نہ دی گئی۔

نبی مکرم ﷺ نے اللہ تعالیٰ کی حمد و ثنا کے بعد فرمایا:

انصار کے بھائیو! تمہاری یہ کیا چہ میگوئیاں ہیں جو میرے علم میں آئی ہیں؟ اور کیا ناراضگی ہے جو جی ہی جی میں تم مجھ پر محسوس کر رہے ہو۔ کیا ایسا نہیں ہے کہ میں تمہارے پاس اس حالت میں آیا کہ تم گمراہ تھے اللہ تعالیٰ نے تمہیں ہدایت دی۔ تم محتاج تھے اللہ تعالیٰ نے تمہیں غنی کر دیا۔ تم باہم دشمن تھے، اللہ تعالیٰ نے تمہارے دل جوڑ دیئے۔ لوگوں نے کہا: کیوں نہیں، اللہ اور رسول ﷺ کا بڑا فضل ہے۔

آپ ﷺ نے فرمایا: انصار مجھے جواب کیوں نہیں دیتے۔ انصار نے کہا: بھلا ہم کیا جواب دیں؟ آپ ﷺ نے فرمایا: دیکھو! اللہ کی قسم! اگر تم چاہو تو کہہ سکتے ہوں اور سچ ہی کہو گے اور تمہاری بات سچ مانی جائے گی کہ آپ ﷺ ہمارے پاس اس حالت میں آئے تھے کہ آپ ﷺ کو جھٹلایا گیا تھا ہم نے آپ ﷺ کی تصدیق کی۔ آپ ﷺ بے یار و مددگار تھے، ہم نے آپ ﷺ کی مدد کی۔ آپ ﷺ کو دھتکار دیا گیا اور ہم نے آپ ﷺ کو ٹھکانہ دیا۔ اے انصار کے لوگو! تم اپنے جی میں دنیا کی اس عارضی دولت کے لیے ناراض ہو گئے جس کے ذریعہ میں نے لوگوں کا دل جوڑا تا کہ وہ مسلمان ہو جائیں اور تم کو تمہارے اسلام کے حوالے کر دیا۔ اے انصار! کیا تم اس سے راضی نہیں کہ لوگ اونٹ اور بکریاں لے کر

جائیں اور تم محمد رسول اللہ ﷺ کو لے کر جاؤ۔ اس ذات کی قسم جس کے ہاتھ میں محمد ﷺ کی جان ہے! اگر ہجرت نہ ہوتی تو محمد ﷺ بھی انصار کے ہی ایک فرد ہوتے۔ اگر سارے لوگ ایک راہ چلیں اور انصار دوسری راہ چلیں تو میں بھی انصار ہی کی راہ چلوں گا۔ اے اللہ! انصار پر، ان کے بیٹوں اور پوتوں پر رحم فرما۔

جب آپ ﷺ یہ کلمات ادا کر رہے تھے تو آپ ﷺ کی آنکھیں آنسوؤں سے تر تھیں۔ آپ ﷺ کو اس حال میں دیکھ کر اور آپ ﷺ کی گفتگو سن کر انصار بچوں کی طرح بلک بلک کر رونے لگے۔ اللہ ان سے راضی اور یہ اللہ سے راضی۔



## رسول اللہ ﷺ کے قاصدا عظم

نبی مکرم ﷺ نے جب شاہانِ عصر حاضر کو دعوتی خطوط ارسال کیے تو قیصر کے مقام و مرتبہ کو دیکھتے ہوئے کبار صحابہ رضی اللہ عنہم میں سے حضرت دجیہ بن خلیفہ الکلبی رضی اللہ عنہ کا انتخاب کیا۔ حضرت دجیہ کلبی رضی اللہ عنہ نامہ مبارک لے کر بادشاہِ قیصر روم سے ملے۔ اس وقت قیصر روم بیت المقدس آیا ہوا تھا۔ قیصر روم نے نبی ﷺ کے سفیر کے اعزاز میں نہایت شاندار دربار منعقد کیا اور رسول اللہ ﷺ کے متعلق بہت سی باتیں دریافت کیں۔ اس کے بعد ہرقل نے مزید تحقیقات کے لیے ضروری سمجھا کہ مکہ کے کسی باشندے سے تحقیقات کرے۔ اتفاقاً اس وقت کاسب سے بڑا دشمن اسلام ابوسفیان وہاں موجود تھا، اسے دربار میں لایا گیا اور اس سے قیصر کا طویل مکالمہ ہوا۔ مکالمے کے بعد ہرقل نے دجیہ کلبی رضی اللہ عنہ کو مخاطب کر کے کہا: میں سمجھتا تھا کہ آخری نبی ﷺ کا ظہور ہونے والا ہے لیکن یہ نہ سمجھتا تھا کہ وہ عرب میں ہوگا۔ اگر ابوسفیان نے سچ جواب دیا تو وہ ایک روز اس جگہ کا جہاں میں بیٹھا ہوں مالک ہوگا۔ کاش! میں ان کی خدمت میں پہنچ سکتا اور نبی ﷺ کے پاؤں دھویا کرتا۔

رسول اللہ ﷺ اپنے ہاتھوں کو اٹھا اٹھا کر رب کے حضور دعا مانگا کرتے تھے: یا اللہ! دجیہ کو اسلام کی دولت عطا فرما۔ اللہ ذوالجلال نے اپنے محبوب کے اٹھے ہاتھوں کو سندِ قبولیت عطا کی۔ اللہ ذوالجلال نے دجیہ کلبی رضی اللہ عنہ کے دل کو اسلام کے لیے نرم و ملائم کر دیا اور دجیہ رضی اللہ عنہ کے رغبتِ اسلام کی خبر حضور ﷺ تک پہنچادی۔ دجیہ رضی اللہ عنہ کو قبولیتِ اسلام کے شوق و ذوق نے بے چین و بے قرار کر دیا تو ان کے قدم خود بخود دربارِ مصطفوی ﷺ کی جانب اٹھنے لگے۔ جب دجیہ رضی اللہ عنہ مسجدِ نبوی میں داخل ہوئے تو حضور نبی اکرم ﷺ نے اپنی کمر مبارک سے چادر مبارک اتار کر زمین پر بچھائی اور دجیہ رضی اللہ عنہ کو بیٹھنے کا اشارہ کیا۔ دجیہ کلبی رضی اللہ عنہ نے جب اپنی اتنی

تعظیم و تکریم دیکھی تو خوشی سے رونے لگ گئے اور چادر مبارک کو اٹھا کر اپنی آنکھوں سے لگانے لگے اور نبی کریم ﷺ سے عرض کیا: مجھے اسلام میں داخل فرما لیجیے۔ نبی ﷺ نے کلمہ شہادت پڑھایا تو دجیہ رضی اللہ عنہ رو رہے تھے اور اللہ کے رب ہونے اور محمد ﷺ کے رسول ہونے کی شہادت دے رہے تھے۔ جب حضور ﷺ نے ان کی آنکھوں میں آنسو دیکھے تو فرمایا:

اے دجیہ رضی اللہ عنہ! تمہارا یہ رونا اسلام قبول کرنے کی خوشی ہے یا کہیں اس کا کوئی اور سبب ہے؟ دجیہ رضی اللہ عنہ نے جواب دیا یا رسول اللہ ﷺ! میں بہت زیادہ گناہگار اور سیاہ کار و خطا کار ہوں، میں اپنی قوم کا سردار تھا، مجھے یہ پسند نہ تھا کہ لوگ کہیں کہ فلاں کا بیٹا دجیہ رضی اللہ عنہ کا داماد بن گیا۔ میرے لیے اور قوم کے لیے باعثِ عار تھا۔ میں اسے اپنی شان کے خلاف سمجھتا تھا۔ شیطان نے ہمیں گمراہی کے تاریک گڑھوں میں دھکیل رکھا تھا۔ میں بے رحم، سنگ دل اور شقی القلب شخص تھا۔ جس نے اپنی قوم کی ستر بیٹیوں کا اپنے ہاتھوں سے گلا دبا کر قتل کر دیا۔ میرے رونے کا سبب یہی ہے کہ کیا مجھ جیسے عاصی و خاطی کے لیے بھی دربارِ الہی میں بخشش، درگزر اور غفران و مغفرت ہے۔

اس موقع پر جبریل امین علیہ السلام تشریف لائے اور فرمایا: یا رسول اللہ ﷺ! اللہ تعالیٰ فرما رہے ہیں: دجیہ سے کہہ دو کہ جب میں نے تیرے اسلام قبول کرنے کی وجہ سے تیرا ساٹھ سال کا کفر معاف فرما دیا ہے تو پھر میں تیری ستر بیٹیوں کا قتل کیوں معاف نہیں کروں گا۔ حضرت جبریل علیہ السلام کی یہ بات سن کر حضور نبی کریم ﷺ اور صحابہ کرام رضی اللہ عنہم بھی رو پڑے۔



## والدہ محترمہ کی قبر پر رسول اللہ ﷺ کے بے اختیار آنسو

مسند احمد میں حضرت ابو ہریرہ رضی اللہ عنہ اور حضرت بریرہ رضی اللہ عنہا سے روایت ہے، دونوں بیان کرتے ہیں کہ نبی اکرم ﷺ نے اپنے رب سے اجازت طلب کی کہ وہ اپنی والدہ کی قبر کی زیارت کرنا چاہتے ہیں۔ جب یہ اجازت مرحمت فرمادی گئی تو آپ ﷺ والدہ کی قبر کی زیارت کے لیے ابواء تشریف لے گئے۔ ممتا کی محبت نے جوش مارا تو قبر کے ساتھ بیٹھ کر آپ ﷺ بے ساختہ رو پڑے۔ رسول اللہ ﷺ کے ہمراہ جو صحابہ کرام رضی اللہ عنہم تھے وہ بھی اس رقت انگیز ماحول میں رونے لگے۔ اس حدیث کی راوی بریرہ رضی اللہ عنہا کہتی ہیں کہ ہم نے اس سے پہلے رسول اللہ ﷺ کو اتاروتے کبھی نہ دیکھا جتنا آپ ﷺ اپنی والدہ محترمہ بی بی آمنہ کی قبر کے پاس بیٹھ کر روئے۔



## یار غار کی حالت نہ دیکھی گئی

ابن عمرو بن العاص رضی اللہ عنہما کا چشم دید بیان ہے کہ ایک روز نبی کریم ﷺ خانہ کعبہ میں نماز پڑھ رہے تھے۔ عقبہ بن ابی معیط بد بخت آیا۔ اس نے اپنی چادر کو لپیٹ کر رسی جیسا بنایا اور جب نبی کریم ﷺ سجدے میں گئے تو چادر کو حضور اکرم ﷺ کی گردن میں ڈال دیا اور پیچ در پیچ دینے شروع کر دیئے۔ بل دینے سے رسی کا گھیرا آپ ﷺ کی گردن کے گرد تک ہونے لگا۔ گردن مبارک بہت بھیچ گئی تھی۔ نبی ﷺ کی اس حالت کی خبر آپ ﷺ کے رفیق غار ابو بکر صدیق رضی اللہ عنہما کو دی گئی۔ سیدنا ابو بکر صدیق رضی اللہ عنہما دوڑے چلے آئے اور عقبہ بد بخت کو ہٹا کر یہ آیت ربانی تلاوت فرمائی:

﴿اتَّقَتُلُونَ رَجُلًا أَنْ يَقُولَ رَبِّيَ اللَّهُ وَقَدْ جَاءَكُمْ بِالْبَيِّنَاتِ ۝﴾

[غافر: ۲۸]

”کیا تم ایک بزرگ آدمی کو مارتے ہو اور صرف اس جرم میں کہ وہ اللہ کو اپنا رب کہتا ہے اور تمہارے پاس اپنی روشن دلیلیں بھی لے کر آیا ہے۔“

ابو بکر صدیق رضی اللہ عنہما نے جب عقبہ کو پیچھے ہٹایا اور آپ ﷺ کی گردن مبارک سے رسی نکالی تو قریش نے نبی ﷺ کو چھوڑ کر سیدنا ابو بکر صدیق رضی اللہ عنہما کو نشانہ بنا لیا اور آپ رضی اللہ عنہما کو بیدردی سے زد و کوب کرنا شروع کر دیا۔ ظالموں نے انہیں اس قدر مارا کہ آپ رضی اللہ عنہما گر پڑے اور بے ہوش ہو گئے۔ عقبہ بن ربیعہ نے آپ رضی اللہ عنہما کے چہرے پر بے تحاشا تھپڑ مارے۔ آپ رضی اللہ عنہما بے ہوش پڑے تھے کہ آپ رضی اللہ عنہما کے قبیلے بنو تمیم کو خبر ہوئی اور وہ دوڑے چلے آئے۔ انہوں نے ابو بکر صدیق رضی اللہ عنہما کو اٹھایا اور آپ کے گھر پہنچایا۔ حضرت عائشہ صدیقہ رضی اللہ عنہا فرماتی ہیں، ابا جان جب زخمی حالت میں گھر لائے گئے تو آپ رضی اللہ عنہما کی بہت سنگین حالت تھی جس

جگہ ہاتھ لگتا وہاں سے ان کے بال جھڑ جاتے تھے۔

سیدنا ابو بکر صدیق رضی اللہ عنہ کو جب ہوش آیا تو زبان پر سب سے پہلے جو کلمہ تھا وہ یہ تھا کہ مجھے بتاؤ میرے آقا محمد ﷺ کس حال میں ہیں؟ آپ کے لب سے یہ بات سن کر آپ کے قبیلے کے وہ لوگ جو ابھی کافر تھے کہنے لگے: افسوس ہو تم پر! تم خود اس حال میں ہو اور تمہیں محمد ﷺ کی پڑی ہے۔ وہ تمام لوگ غصے کی حالت میں ان کی ماں ام الخیر سے یہ کہتے ہوئے اٹھ کھڑے ہوئے کہ جب تک ابو بکر صدیق رضی اللہ عنہ محمد ﷺ کا ساتھ نہیں چھوڑتے ان کا بائیکاٹ کرو۔ انہیں کچھ کھانے پینے کو نہ دو۔ وہ حیران تھے کہ انہیں محمد ﷺ کی وجہ سے مار مار کر ادھموا کر دیا گیا لیکن پھر بھی لب پر صرف محمد محمد ہے۔

ان کے قبیلے کے لوگ جب چلے گئے تو ابو بکر صدیق رضی اللہ عنہ نے اپنی والدہ سے فرمایا کہ مجھے کچھ نبی اکرم ﷺ کی خبر لا دو۔ ماں کہنے لگیں: آپ کو درد کی وجہ سے شدید تکلیف ہے، آپ پہلے کچھ کھاپی لیں اس کے بعد نبی ﷺ کی خبر گیری کریں گے۔

ابو بکر صدیق رضی اللہ عنہ نے فرمایا:

اللہ کی قسم! میں اس وقت تک کھانے کو ہاتھ نہ لگاؤں گا اور پانی کا ایک گھونٹ بھی اپنے اندر نہ انڈیلوں گا جب تک اپنے آقا کی سلامتی کی خبر نہ پالوں اور آپ ﷺ کی زیارت نہ کر لوں۔ اس کے بعد سیدنا ابو بکر صدیق رضی اللہ عنہ نے ماں سے کہا: ام جمیل فاطمہ بنت عمر سے کچھ معلوم کرو۔ وہ فاطمہ بنت عمر رضی اللہ عنہا کے پاس گئیں اور نبی اکرم ﷺ کے بارے میں دریافت کیا۔ انہوں نے کچھ بتانے کی بجائے بہتر خیال کیا کہ خود ابو بکر صدیق رضی اللہ عنہ کی خدمت میں چلی جائیں۔ چنانچہ وہ ابو بکر صدیق رضی اللہ عنہ کے پاس پہنچیں اور آپ رضی اللہ عنہ کو بتایا کہ نبی اکرم ﷺ بالکل ٹھیک ہیں اور اس وقت آپ ﷺ دار ارقم میں اپنے ساتھیوں کے ہمراہ موجود ہیں۔ دار ارقم صفا کے پہاڑی سلسلے پر حضرت ارقم رضی اللہ عنہ کا گھر تھا جو ایک مضبوط قلعے کی طرح تھا۔ یہاں صحابہ کرام رضی اللہ عنہم آپ ﷺ کی خدمت میں حاضر ہوتے تھے اور آپ ﷺ کے فیض بے کراں سے اپنے دامن میں خیر و برکت سمیٹتے تھے۔ یہیں نو آموز تشریف لاتے تھے۔ یہ قریش



سے محفوظ ایک بہترین ٹھکانہ تھا۔ حضرت ابو بکر صدیق رضی اللہ عنہ زخموں سے چور چلنے پھرنے کے قابل نہ تھے لیکن اس کے باوجود آپ آقا کی زیارت کے شوق میں اپنی ماں ام الخیر کے سہارے دار ارقم میں تشریف لائے۔ جب رسول اللہ ﷺ نے ابو بکر رضی اللہ عنہ کی حالت دیکھی تو آپ ﷺ کی آنکھوں سے آنسو بہنے لگے۔ ابو بکر صدیق رضی اللہ عنہ بھی آپ سے لپٹ کر رونے لگے۔



## رحمۃ للعالمین کے رونے سے ہنڈیا بننے جیسی آواز آتی

اللہ تعالیٰ نے اپنے آخری رسول محمد مجتبیٰ ﷺ کو جو اعزازات عطا کیے وہ کسی دوسرے نبی کو نہیں مل سکے۔ دیگر انبیاء اپنے اپنے علاقوں اور قوموں تک محدود رہے۔ مگر آپ ﷺ رحمۃ للعالمین بن کر آئے۔ اللہ ذوالجلال نے آپ ﷺ کو معراج اور سدرۃ المنتہیٰ کی سیر کرائی۔ آپ ﷺ نے جنت اور جہنم بھی دیکھی۔ آپ ﷺ نے وہاں ابو ثمامہ عمرو بن مالک کو جہنم میں دیکھا کہ وہ اپنی آنتیں جہنم میں گھیٹ رہا تھا۔ جب کافر اس جہنم میں پھینکے جائیں گے تو وہ جہنم کے دھاڑنے کی ہولناک آواز سنیں گے۔ جہنم جوش کھا رہی ہوگی اور غصہ کے مارے ایسے لگے گا کہ ابھی پھٹ جائے گی۔ اس کا غیظ و غضب کتنا شدید ہوگا۔ رب ذوالجلال نے قرآن حکیم میں یہ ہولناک مناظر بیان کرتے ہوئے فرمایا:

﴿تَلْفَحُ وُجُوهُهُمْ النَّارُ وَهُمْ فِيهَا كَالِحُونَ﴾ [المؤمنون: 104]

”آگ ان کے چہروں کو چاٹ جائے گی اور ان کے جڑے نکل آئیں گے۔“

اسی طرح فرمایا: ”یہ جہنم کھال تک ادھیڑ دے گی۔“

ان المناک مناظر اور جہنم کے خوف سے حضور اکرم ﷺ اپنی امت کو بار بار ڈر رہے ہیں۔ امت کے غم میں گھل رہے ہیں۔ حضرت مطرف جو اپنے باپ سے روایت کرتے ہیں، ان کی یہ روایت ابوداؤد میں ہے۔ وہ کہتے ہیں کہ میں نے رسول اللہ ﷺ کو نماز پڑھتے ہوئے دیکھا، آپ ﷺ کے سینے میں رونے کی وجہ سے چکی چلنے اور ہانڈی ابلنے جیسی آواز آرہی تھی۔ رسول اللہ ﷺ کی نمازوں میں خشوع و خضوع، عجز و انکساری، یکسوئی اس قدر ہوتی کہ آپ ﷺ کو دنیا و مافیہا کی کچھ خبر نہ ہوتی۔ جب بھی عذاب کی کوئی آیت آتی تو دیر تک آپ ﷺ پہ خوف الہی کے ساتھ رقت طاری ہوتی۔ آپ ﷺ اللہ کے عذاب سے پناہ

مانگتے رہے۔

اسی طرح حضرت مغیرہ بن شعبہ رضی اللہ عنہ کہتے ہیں کہ رسول اللہ ﷺ اتنی لمبی نفلی نماز پڑھتے تھے کہ آپ ﷺ کے قدم مبارک پر سوجن آجاتی۔ آپ ﷺ کے پاؤں مبارک دیکھ کر عرض پرداز ہوئے۔

یا رسول اللہ ﷺ! اللہ ذوالجلال والا کرام نے آپ ﷺ کی تمام کردہ ونا کردہ لغزشیں معاف فرمادی ہیں لیکن طرس کے باوجود آپ ﷺ نے ریاضت، جفاکش و جان فشانی کی راہ اختیار فرمائی ہے۔ آپ ﷺ فرماتے اللہ تعالیٰ نے مجھ پر اپنی نعمتوں کو نچھاور کر دیا اور عظیم الشان انعام کیا تو میں اس کا شکر گزار کیوں نہ بنوں۔



## معراج کی رات

نبی ﷺ کی دعوت و تبلیغ روز افزوں ترقی پا رہی تھی اور کارروان شوق میں دن بدن اضافہ ہو رہا تھا۔ جس قدر دعوت میں تیزی آرہی تھی اسی قدر کفار کے جبر و تشدد، ظلم و ستم اور وحشیانہ ہتھکنڈوں میں اضافہ ہو رہا تھا۔ ایسے میں اللہ ذوالجلال نے اپنے نبی ﷺ کے پائے ثبات کو مستحکم کرنے کے لیے اپنے بندے کو رات کی تنہائیوں میں اپنے پاس بلانے کا فیصلہ کیا۔ قرآن حکیم کی سورہ بنی اسرائیل جس کا دوسرا نام اسراء ہے، میں اللہ رب العزت فرماتے ہیں:

﴿سُبْحَانَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ إِلَى الْمَسْجِدِ الْأَقْصَى الَّذِي بَارَكْنَا حَوْلَهُ لِنُرِيَهُ مِنْ آيَاتِنَا إِنَّهُ هُوَ السَّمِيعُ الْبَصِيرُ﴾ [بنی اسرائیل: 1]

”پاک ہے وہ جو رات کے ایک حصے میں اپنے بندے کو حرمت والی مسجد سے بہت دور کی اس مسجد تک لے گیا جس کے ارد گرد کو ہم نے بہت برکت دی ہے، تاکہ ہم اسے اپنی کچھ نشانیاں دکھائیں۔ بلاشبہ وہی سب کچھ سننے والا، سب کچھ دیکھنے والا ہے۔“

اسراء وہ زمینی سفر ہے جو مسجد حرام سے دور کی مسجد یعنی اقصیٰ تک ہوا۔ اقصیٰ یروشلم یا فلسطین میں واقع ہے۔ آج یہ مسجد اسلام کے بدترین دشمنوں یہودیوں کے قبضے میں ہے۔ جو اس کے نام و نشان کو مٹا کر یہاں ہیکل سلیمانی بنانا چاہتے ہیں۔ اس مسجد سے نبی مکرم ﷺ رات کے اس قلیل حصے میں البراق کے ذریعے آسمان دنیا کی طرف محور واز ہوئے۔ پہلے آسمان پر آپ ﷺ کی ملاقات انسانوں کے باپ آدم علیہ السلام سے ہوئی۔ دوسرے پر یحییٰ علیہ السلام اور

عیسیٰ علیہ السلام، تیسرے پر یوسف علیہ السلام، چوتھے پر ادریس علیہ السلام، پانچویں پر ہارون علیہ السلام، چھٹے پر موسیٰ علیہ السلام اور ساتویں پر ابراہیم علیہ السلام سے ملاقات ہوئی۔ انھوں نے آپ ﷺ کو مبارک باد دی اور سبھی نے آپ ﷺ کی نبوت کا اقرار کیا۔ اس کے بعد آپ ﷺ سدرۃ المنتہیٰ تک پہنچے۔ اس سفر میں شق صدر (سینہ چیرنے) کا واقعہ بھی پیش آیا۔ نمازوں کا تحفہ ملا۔ آپ ﷺ کے سامنے دودھ اور شراب پیش کیے گئے تو آپ ﷺ نے دودھ لینا پسند کیا۔ اس کے بعد آپ ﷺ کو جنت اور جہنم کی سیر کرائی گئی۔

نبی مکرم ﷺ کا فرمان ہے: میں نے جہنم دیکھی اور اس جیسا منظر کبھی نہیں دیکھا۔ میں نے جہنم میں عورتوں کی اکثریت دیکھی۔ صحابہ کرام رضی اللہ عنہم نے عرض کیا: یا رسول اللہ ﷺ! وہ کیوں؟ تو آپ ﷺ نے ارشاد فرمایا: وہ اپنے شوہروں کی ناشکری اور احسان فراموشی کرتی ہیں۔ آپ ﷺ نے فرمایا: اے عورتو! صدقہ کیا کرو۔ میں نے جہنم میں دیکھا ہے کہ عورتوں کی تعداد زیادہ ہے۔ عورتوں نے عرض کیا: یا رسول اللہ ﷺ! اس کی وجہ کیا ہے؟

آپ ﷺ نے فرمایا: تم لعنت بہت زیادہ کرتی ہو۔ آپ ﷺ نے فرمایا: جہنمی عورتوں کی ایک قسم ایسی دیکھی ہے جو کپڑے پہننے کے باوجود ننگی ہوتی ہیں۔ دوسری مردوں کو بہکانے والی اور بہکنے والی ہیں۔ آپ ﷺ نے فرمایا: میں نے ان عورتوں کو دیکھا جو اپنے شوہروں پر دوسروں کی اولاد داخل کر دیتی ہیں، یعنی زنا سے حاملہ ہوتی ہیں۔ لیکن لاعلمی کی وجہ سے بچہ ان کے شوہر کا سمجھا جاتا ہے۔ آپ ﷺ نے انھیں دیکھا کہ ان کے سینوں میں بڑے بڑے ٹیڑھے کانٹے چبھا کر انھیں آسمان وزمین کے درمیان لٹکا دیا گیا ہے۔ آپ ﷺ عورتوں کو جب وعظ فرماتے تو انھیں آخرت کی یاد دلاتے اور جہنم کے عذاب کی وعید سناتے تو آپ ﷺ کی آنکھوں سے آنسو بہہ پڑتے۔ اسی طرح ایک روز آپ ﷺ کی خدمت اقدس میں آپ ﷺ کی محبوب بیٹی سیدہ فاطمہ رضی اللہ عنہا تشریف فرما تھیں تو آپ ﷺ جہنم میں عورتوں کی کثرت کو یاد کر کے رو دیئے۔ سیدہ فاطمہ رضی اللہ عنہا بھی مغموم ہو گئیں۔ پھر آپ ﷺ سے رونے کا سبب جانا تو آپ ﷺ نے فرمایا: فاطمہ! میں نے معراج کی رات عورتوں کی اکثریت کو مختلف

عذابوں میں گرفتار دیکھا ہے۔ ایک عورت جس کو اس کے بالوں سے باندھ کر لٹکایا گیا تھا اور اس کا دماغ کھول رہا تھا، یہ عورت اپنے بالوں کو غیر محرم مردوں سے چھپانے کا اہتمام نہ کرتی تھی۔ ایک اور بد بخت عورت کو دیکھا اس کے ہاتھ اور پاؤں پیشانی کے قریب بندھے تھے اور اس پر سانپ اور بچھوؤں کی یلغار تھی جو اسے کاٹ رہے تھے اور ڈنک رہے تھے اور یہ عمل مسلسل جاری تھا۔ یہ عورت اپنے خاوند کی اجازت کے بغیر گھر کی دہلیز سے باہر قدم رکھتی تھی۔ آپ ﷺ نے اسی طرح روتے ہوئے فرمایا: ایسی بدنصیب بھی دیکھی جس کے جسم کو آگ کی قینچی سے کاٹا جا رہا تھا۔ ایسی عورتیں جو اپنے حسن و جمال کا چرچا اور اپنے جسم کی نمائش کرتی ہیں، لباس پہن کر بھی بے لباس ہوتی ہیں۔



## امت کا فکر

قرآن حکیم میں جہاں جہاں جہنم کا تذکرہ ہوا، وہیں اہل ایمان کو جنت کی بشارتیں دی گئیں۔ جہاں جہاں جہنم کے عذاب کے سواہان روح تذکرے دوزخیوں کے لیے ہوئے وہاں وہاں رب تعالیٰ نے جنت کی نہروں، چشموں، میوہ جات، باغات، انعامات اور سوغات و عطیات کا بھی ذکر کیا ہے۔ جہنم کے ششدر و مبہوت کر دینے روح فرسا عذاب کا ذکر احادیث رسول ﷺ میں بھی آیا ہے۔

مثلاً جہنمیوں کو منہ کے بل چلایا جائے گا، جہنمیوں کے جسم کی کھال گل جائے گی تو اور کھال دے کر عذاب مسلسل دیا جائے گا۔ جہنمیوں کے چہروں کے کھال اتر جائے گی اور دانت نکلے ہوئے ہوں گے۔ متکبر جہنمیوں کو چونٹیوں کی مانند حقیر جسم دیا جائے گا۔ جہنم کے عذاب سے جہنمی جل کر کوئلے ہو جائیں گے۔ جہنمیوں کے لیے یہاں جو کھانا ہوگا، اس کا تصور بھی کرنے سے خوف آتا ہے۔ ان کی ضیافت زقوم (تھوہر ڈنڈا) سے ہوگی۔ اس کے بعد کھولتا ہوا پانی پینے کو ملے گا۔ جہنمیوں کے جسم سے بہنے والا غلیظ اور گندہ مادہ پینے کو ملے گا۔ کانٹے دار گھاس ملے گی۔ زخموں سے بہنے والی پیپ ماء کا لمھل یعنی تیل کی تلچھٹ جیسا گرم پانی، غساق زہریلا بدبودار مشروب ماء جمیم ملے گا۔ ان کو کھولتے پانی میں پھینک دیا جائے گا۔ جہاں ان کے گردے، چربی پیٹ کے اندر آنتیں سب جل جائے گا۔ اسی طرح اور اس سے بھی وحشت ناک عذاب اور ایذائیں دی جائیں گی۔

نبی مکرم ﷺ نے ہمیشہ صحابہ کرام رضی اللہ عنہم اور پوری امت کو سچنے کی تاکید کی۔ انہیں منکرات سے بچنے اور معروف پر چلنے کی رہنمائی کی۔ آپ ﷺ خود بھی راتوں کو اٹھ کر اپنے رب کے حضور سجدہ ریز ہو جاتے تھے۔ قیام کرنے سے آپ ﷺ کے پاؤں اور گریہ زاری

سے آنکھیں سو جھ جاتی تھیں۔ ایک دفعہ کا احوال ابن عباس رضی اللہ عنہما یوں فرماتے ہیں:

حضور اکرم ﷺ رات کو بیدار ہوئے۔ آپ ﷺ آنکھیں ملتے ہوئے اٹھے۔ پھر آسمان کی طرف دیکھ کر آل عمران کی 189 سے 193 تک آیات تلاوت فرمائیں۔

”بلاشبہ آسمان وزمین کی خلقت میں اور رات دن کے یکے بعد دیگرے آنے جانے میں اہل دانش کے لیے بہت سی نشانیاں ہیں اور ان کے لیے جو کھڑے، بیٹھے لیٹے خدا کو یاد کرتے رہتے ہیں اور آسمان اور زمین کے بنانے پر غور و فکر کرتے رہتے ہیں۔ ان کی یہ دعا ہوتی ہے۔ اے پروردگار! تو نے یہ کارخانہ بے مقصد نہیں پیدا کیا۔ تو اس بت سے پاک ہے کہ کوئی لغو کام کرے۔ یارب العالمین ہمیں دوزخ کے عذاب سے بچا۔ جس کو تو نے نارِ جہنم میں ڈالا تو بلاشبہ اس کو تو نے رسوا کر دیا اور ظالموں کا کوئی بھی مددگار نہ ہوگا۔ اے ہمارے رب! ہم نے ایک ایک پکارنے والے کو سنا جو ایمان کی طرف بلا رہا تھا، وہ کہہ رہا تھا لوگو! اپنے پروردگار پر ایمان لاؤ تو ہم ایمان لائے۔ اے ہمارے رب! ہمارے گناہوں کو بخش دے۔ ہماری برائیاں مٹادے اور ہمیں موت اپنے وفا دار بندوں کے ساتھ دے۔ اے ہمارے رب! ہمیں وہ کچھ عطا کر جس کا تو نے اپنے رسول ﷺ کی زبانی ہم سے وعدہ کیا اور قیامت کے دن ہمیں ذلت و خواری نصیب نہ کرنا۔ بلاشبہ تو ہی ہے کہ تیرا وعدہ کبھی خلاف نہیں ہو سکتا۔ مومنوں کی اس دعا کا جواب اللہ تعالیٰ نے اس سے متصل 194 آیت سے 200 تک میں دیا ہے کہ اللہ تعالیٰ کسی کا اجر ضائع نہیں کرے گا۔ جن لوگوں نے اللہ کی راہ میں وطن چھوڑے، گھروں سے نکالے گئے، ستائے گئے، جہاد فی سبیل اللہ میں بڑھ چڑھ کر حصہ لیا اور شہادت کا جام پی لیا۔ ایسے لوگوں سے جنت کے باغات، نہروں اور محلات کے وعدے ہیں جن میں وہ ہمیشہ رہیں گے۔

اسی طرح اہل کتاب میں سے بھی کچھ لوگ ہیں جو اللہ کو رب مانتے ہیں۔ اس کتاب پر جو تمہاری طرف بھیجی گئی اور تم سے پہلے نازل ہوئیں ان کا اجر ان کے رب کے پاس ہے۔





## جبرئیل امین علیہ السلام سے جہنم کا حال سن کر آقا

### دو جہاں رو پڑے

سیدنا عمر فاروق رضی اللہ عنہ بیان کرتے ہیں کہ ایک دفعہ نبی اکرم ﷺ آرام فرما رہے تھے تو جبرئیل علیہ السلام کی آمد ہوئی۔ آپ ﷺ نے متفکرانہ انداز میں فرستادہ روح الامین حضرت جبرئیل امین علیہ السلام کے بدلے تیور دیکھے تو فرمایا: اے جبرئیل! میں آپ کے چہرے کے اتار چڑھاؤ اور آثار میں تفاوت دیکھ رہا ہوں۔ آج کیا ماجرا ہے؟ جبرئیل امین علیہ السلام نے عرض کیا: اے اللہ کے رسول ﷺ! اللہ تعالیٰ نے مجھے جہنم دھونکنے کا حکم دیا۔ میں اسے دیکھ کر آیا ہوں۔ جہنم کے خوفناک مناظر سے مجھ پر خوف طاری ہے۔

نبی مکرم ﷺ نے جب یہ بات سنی تو آپ ﷺ نے جبرئیل علیہ السلام سے کہا: مجھے بھی ان مناظر کا احوال بتائیے۔ جبرئیل علیہ السلام نے فرمایا:

اللہ تعالیٰ نے جہنم کے بارے میں حکم دیا تو اسے ایک ہزار سال تک سوختے و گداختے کیا گیا تو وہ بالکل سفید ہو گئی۔ عرش بریں سے پھر حکم ملا کہ مزید ہزار سال تک دھکایا جائے۔ چنانچہ مزید ہزار سال تک سلگایا گیا تو وہ لال گلگوں ہو گئی۔ تیسری دفعہ پھر خالق ارض و سماء کا فرمان جاری ہوا کہ حجیم کو مزید الف سنہ تک آتش زدہ کیا جائے۔ تیسری بار جب مطیع و منقاد اہلکاران دارالبرار نے تعمیل حکم کی تو نرک بے نور و تیرہ ہو گئی۔ اب اس کی چنگاریوں میں وہ جوش و پیش نہ رہی اور نہ ہی شعلے بجھ کر ٹھنڈے ہوئے۔

اللہ کی قسم! جس رب نے آپ ﷺ کو اپنا سچا پیامبر بنا کر بھیجا ہے! اگر جہنم میں ایک سوئی برابر سوراخ کر دیا جائے تو اس کی حدت و گرمی سب کو ہلاک کر دے گی اور اگر جہنم کا

ایک داروغہ اہل زمین کی طرف جھانک لے تو اس کی کریمہ شبیہ، خوفناک شکل اور اس کی بوئے خراب، تعفن و عفونت کے سبب کرہ خاک کے تمام باسی صور اسرائیلی کے پھونکے جانے سے پہلے موت کے منہ میں چلے جائیں۔ جبرئیل امین نے جہنم کی مزید تصویر کشی کرتے ہوئے فرمایا: اگر دوزخ کی کسی زنجیر کی ایک کڑی کو اس سنسار کے کسی پہاڑ پر رکھ دیا جائے تو وہ پارہ پارہ ہو جائے۔

حضرت جبرئیل علیہ السلام کی زبان مبارک سے دوزخ کی ہولناکی کی سرگزشت سن کر رسول اللہ ﷺ کی آنکھوں سے آنسوؤں کی برکھا جاری ہو گئی جو رکنے کا نام نہ لیتی تھی۔ جبرئیل امین علیہ السلام نے فرمایا: یا رسول اللہ ﷺ! بس کیجیے، کہیں آپ ﷺ کے آنسوؤں کو دیکھ کر میرا دل ٹکڑے ٹکڑے نہ ہو جائے۔

جبرئیل علیہ السلام جہنم کا تذکرہ کرتے ہوئے خود بھی زار و قطار رو رہے تھے۔ رسول اللہ ﷺ نے جبرئیل امین کو روتے دیکھا تو فرمایا: اے جبرئیل! تم بھی روتے ہو، حالانکہ تمہیں تو اپنے رب سے بہت قرب حاصل ہے۔ تو جبرئیل علیہ السلام نے کہا: میں تو رونے کا زیادہ حق رکھتا ہوں۔ کیا خبر میرا رب مجھے بھی ابلیس کی طرح آزمائے اور مجھے یہ بھی علم نہیں کہ اللہ تعالیٰ میری ہاروت و ماروت کی طرح آزمائش کر لے۔ اگر میری آزمائش ہو گئی تو میں..... یہ سن کر جبرئیل علیہ السلام اور حضور اکرم ﷺ دونوں روتے رہے۔ یہاں تک کہ غیب سے ایک آواز آئی: اے جبرئیل اور اے محمد ﷺ! اللہ تعالیٰ نے آپ دونوں کو امن دے دیا ہے اور آپ سے کبھی نافرمانی کا سوچا بھی نہیں جاسکتا۔

جب جبرئیل امین علیہ السلام واپس چلے گئے تو آپ ﷺ انصار کے ایک گروہ کے پاس سے گزرے جو کسی بات پر ہنس رہے تھے۔ آپ ﷺ نے فرمایا: تم ہنس رہے ہو اور تمہارے پیچھے جہنم ہے، جو کچھ میں جہنم کے بارے جانتا ہوں اگر تم جان لو تو ہنسو کم اور روؤ زیادہ۔ بلکہ کھانا پینا چھوڑ کر رب کے حضور گرجاؤ۔



## حضرت قتیلہ رضی اللہ عنہما کا دردناک مرثیہ اور

## رسول اللہ ﷺ کے مبارک آنسو

ایک طرف باپ تھا تو دوسری طرف بیٹا تھا۔ حق کا علم اگر بھیجتے نے تھام رکھا تھا تو گمراہی کا جھنڈا چچا کے ہاتھ میں تھا۔ ان رشتوں ناطوں میں اگر کوئی چیز حد فاصل تھی تو وہ حق اور کفر کی تفریق تھے۔ ایک طرف قرآن و سنت کی روشنی سے معمور دل تھے تو دوسری طرف شرک و بت پرستی کی تاریکیوں سے مغموم اندھیرے تھے۔ قریش کے اعتراضات میں سے ایک اعتراض یہ بھی تھا کہ اسلام نے باپ اور بیٹے کو جدا کر دیا ہے۔ نضر بن حارث جو سیاہ دل کافر تھا لیکن اس کی بیٹی حضرت قتیلہ رضی اللہ عنہما کا دل نور اسلام سے منور تھا۔ نضر بن حارث بھی ان لوگوں میں شامل تھا جو آپ ﷺ کو بڑھ چڑھ کر تکالیف دیتے تھے اور سائے کی طرح آپ ﷺ کے ساتھ چمٹے رہتے کہ آپ ﷺ کسی کو دعوت حق سنانہ سکیں۔ نضر بن حارث کے بارے میں یہ بھی آتا ہے کہ وہ ایران سے بہت سے قصے کہانیاں لے کر آیا اور انھیں قرآن کے مقابلے میں پیش کرتا۔ اگر کوئی شخص اسلام کی طرف مائل ہوتا اور اسے خبر ہو جاتی تو یہ اسے اپنے گھراتا جہاں اس کی لونڈیاں ناچ گا کر اس کو بے حیائی کی طرف راغب کرنے کی کوشش کرتیں اور اسلام سے متنفر کرنے کی کوشش کرتیں۔

نضر بن حارث نے نبی مکرم ﷺ پر جبل حجون کی گھائی پر حملہ کیا۔ اس کے ارادوں سے ظاہر ہوتا تھا کہ وہ نبی مکرم ﷺ کو قتل کرنا چاہتا ہے لیکن اللہ تعالیٰ نے اپنے بندوں سے یہ وعدہ کر رکھا تھا کہ وہ اس نور کو کفار کے مونہوں کی پھونکوں سے محفوظ رکھے گا۔ بلکہ جو نور ہدایت کو بچھانے پر کمر بستہ ہیں، ان کا انجام نہایت بھیانک ہوگا۔

نضر بن حارث بھی بدر میں لڑنے آیا تھا۔ جب لڑائی کا فیصلہ مسلمانوں کے حق میں ہو گیا تو اسے ایک مسلمان نے قیدی بنا لیا۔ جب اس کے بارے میں رسول اللہ ﷺ کو پتہ چلا تو آپ ﷺ نے فرمایا: نضر کے جرائم کی فہرست طویل ہے۔ اگر وہ فدیہ بھی دے تو اس کو قتل ہی کیا جائے گا۔ حضرت علی رضی اللہ عنہ نے اپنی تلوار سے اس کا قصہ تمام کر کے اسے جہنم رسید کر دیا۔ اس کے قتل کی خبر جب اس کی مومن بیٹی کو پہنچی تو اس نے اپنے باپ کے قتل پر بہت المناک مرثیہ لکھا۔ جب یہ مرثیہ رسول اللہ ﷺ کو سنایا گیا تو آپ ﷺ کی آنکھوں سے آنسو جاری ہو گئے۔ آپ ﷺ نے فرمایا: اگر یہ اشعار مجھ تک نضر کے قتل سے پہلے پہنچ جاتے تو میں اس کو قتل نہ کرواتا۔



## زندہ درگور کی گئی لڑکی سے سوال ہوگا تو کس جرم میں قتل کی گئی

عرب کے جاہلی معاشرے میں جہاں اور بہت سی برائیاں تھیں وہاں بیٹیوں کو قتل کرنا بھی شامل تھا۔ یہ بد بخت ظالم و سخت دل اپنے ہاتھوں سے رحمت خداوندی کو زمین میں گاڑھ دیتے تھے۔ ایک مرتبہ ایک شخص آپ ﷺ کی خدمت میں حاضر ہوا اور عرض کی یا رسول اللہ ﷺ! کیا اسلام ان گناہوں کو مٹا دیتا ہے جو دورِ جاہلیت میں کیے گئے ہیں۔ آپ ﷺ نے فرمایا: ہاں۔ اس کے بعد اس شخص نے اپنی جاہلیت کی زندگی کا کریناک واقعہ سنایا اور اس انداز میں اس کی منظر کشی کی کہ نبی رحمت ﷺ سمیت پوری مجلس پر گر یہ طاری ہو گیا۔

اعرابی نے کہا: یا رسول اللہ ﷺ! ہم ایسے لوگ تھے جو حرام کھاتے اور حرام کاری میں ملوث تھے۔ قتل و غارت گری، ڈاکہ زنی، لوگوں کے حق مارتے تھے، بتوں کے سامنے اپنی جبین کو جھکاتے اور اپنی بیٹیوں کا گلا گھونٹنا ہم اپنی غیرت سمجھتے تھے۔

اس اعرابی نے سلسلہ کلام کو آگے بڑھاتے ہوئے کہا: اللہ تعالیٰ نے مجھے بیٹی کی نعمت عطا کی۔ جب میں نے سنا کہ اللہ تعالیٰ نے مجھے بیٹی دی ہے تو میرا چہرہ اتر گیا۔ خوشی غم میں تبدیل ہو گئی۔ بہر حال یہ بچی میرے گھر میں پلتی رہی۔ اس کی تو تلی باتیں بہت دل کو بھانے والی ہوتیں۔ جب یہ بچی چلنے پھرنے اور دوڑنے لگی تو میری غیرت جاہلانہ میرے اندر عود کر آئی۔ شیطانیت نے مجھ سے انسانیت کا درد چھین لیا اور مجھے درندہ بنا دیا۔ میں نے ایک روز اپنی بیٹی کو جو مجھ سے بہت مانوس تھی، جب بھی گھر آتا مجھے بابا بابا کہہ کر مجھ سے لپٹ جاتی تھی، لے کر اپنی زمین کی طرف چل دیا۔ جب میں کنویں کے پاس پہنچا تو میری بیٹی بھی

میرے ساتھ پہنچ گئی۔ جو نبی ہم کنویں کے قریب ہوئے تو میں نے اس ہنستے مسکراتے پھول کو اپنے ہاتھوں میں پکڑا اور اسے اندھے کنویں میں پھینک دیا۔ موت و حیات کی کشمکش میں اس کی چیخیں مجھے سنائی دیتی رہیں۔ لیکن میں تو اس قدر سنگ دل تھا کہ مجھے کسی بات کا اثر ہی نہ ہوا۔

رسول اللہ ﷺ نے جب اس کی بے حسی کی داستان سنی تو آپ ﷺ رو پڑے۔ صحابہ کرام رضی اللہ عنہم میں کچھ نے کہا: تم نے رسول اللہ ﷺ کو مغموم کر دیا تو رسول اللہ ﷺ نے فرمایا: آپ اس سے ناراض نہ ہوں اس کو بیان کرنے دیں۔ آپ ﷺ نے اس شخص سے مخاطب ہو کر کہا: دوبارہ اس درد و غم میں ڈوبی داستان کو بیان کرو۔ اب اس نے شروع سے دوبارہ اپنا واقعہ سنانا شروع کیا۔ رسول اللہ ﷺ کی سن کر ہچکی بندھ گئی اور تمام صحابہ کرام رضی اللہ عنہم بھی اس اندوہناک واقعہ پر رونے لگے۔



## قحط کی تباہی اور دربارِ نبوی ﷺ میں کفار کی دہائی

آپ ﷺ ہی وہ ہستی ہیں جنہوں نے اہل عالم بلکہ عالمِ درعالم کی بہبود، رفاہ و فلاح، خیر و صلاح، عروج و ارتقاء، صفا و بہا کے لیے بلاشائبہ غرض اور بلا آمیزش طمع اپنی مقدس کو صرف کیا۔ آپ ﷺ نے بندوں کو ان کے رب سے ملایا۔ آپ ﷺ نے دل کو پاک، روح کو روشن، دماغ کو درست اور طبع کو ہموار کیا۔ آپ ﷺ کی تعلیم نے امن عامہ کو مستحکم اور مصلحت عامہ کو استوار کیا۔

آپ ﷺ کی تعلیم نے درندوں کو چوپانی، بھیڑیوں کو گلہ بانی، رہزنیوں کو جہاں بانی، غلاموں کو سلطانی اور بادشاہوں کو اخوانی سکھائی۔ غرض آپ ﷺ غریبوں کے محبت، مسکینوں کے ساتھی، شاہوں کا تاج، یتیموں کا سہارا، غلاموں کے محسن، بے آسروں کے آسرا، بے خانماؤں کا ماویٰ تھے۔ دردمندوں کی دوا تھے۔ آپ ﷺ صدق کا منبع اور صبر کا معدن تھے۔ اگر رحمۃ للعالمین کے لقب سے آپ ﷺ ملقب نہ ہوتے تو اور کون ہے جو یہ اعزاز پاسکتا تھا؟ جان کے دشمن اہل مکہ پر جب قحط سالی کا کوڑا برسایا تو ان کا سارا تکبر، چوہدراہٹ، اکڑفوں ہو گئی۔ بڑے بڑے سردار مردوں کی ہڈیاں کھانے اور پتے چبانے پر مجبور ہو گئے۔ کعبہ میں رکھے بتوں کی حاجت روائی سے مایوس ہو کر اس نبی ﷺ کی چوکھٹ کی طرف دوڑے چلے آئے جو اپنے جوتے کے ٹوٹے ہوئے تسمہ کے لیے بھی رب کے حضور دعا کرتا ہے۔

سردارانِ قریش نے حضور اکرم ﷺ کی خدمت میں حاضر ہو کر گزارش کی کہ آپ ﷺ کی قوم کو قحط نے تباہ کر دیا۔ مکہ کی معیشت کی کمر ٹوٹ چکی ہے۔ آپ ﷺ صادق و امین ہیں۔ آپ غمگینوں کے غمگسار ہیں۔ ہم آپ سے بھلائی کی توقع اور امید رکھتے ہیں۔ مکہ پر قحط اور خشک سالی کا حال سن کر آپ ﷺ کا دل پسچ گیا۔ مکہ کی گلیاں، بازار اور کعبہ کی رونقیں چشم

آہو میں گھومنے لگیں۔ آپ ﷺ نے اس موقع پر یہ نہیں کہا کہ آج تم ہڈیاں اور پتے کھانے پر مجبور ہوئے ہو تو ذرا اپنی آمریت کا وہ بدترین دور بھی یاد کرو جب تمہارے بائیکاٹ سے بنو ہاشم بھی چمڑے اور پتے کھانے پر مجبور ہوئے تھے۔ آپ ﷺ ان سے یہ بھی کہہ سکتے تھے کہ تم تو میری جان کے درپے تھے، میرے لہو کے پیاسے تھے، تم نے مجھے اندوہناک طریقے سے مکہ سے جدا کر دیا۔ آپ ﷺ یہ بھی کہہ سکتے تھے کہ تم نے مجھے ستایا، میری راہوں کو کانٹوں سے سجایا، اوجھڑی اور غلاظتیں اس حال میں ڈالتے جب میں اپنے رب سے محوکلام ہوتا۔ نہیں یہ طعنہ رحمۃ للعالمین کی شانِ اقدس کے لائق نہ تھے۔ آپ ﷺ نے روتے ہوئے اپنے مبارک ہاتھ دعا کے لیے اٹھادیئے۔

اے اللہ! ابرہہ راں بھیج دے۔ اے اللہ! رحمت اور بہاراں بھیج دے۔ مالک الملک نے اپنے عفو و رحمت کے ان عاصیوں پر درکھول دیئے کیونکہ ان کے لیے مانگنے والے محبوب کی ہر ادارب کو بھاجاتی تھی۔





## آزاد کردہ غلام کے غم میں شرکت

جب نبی کریم ﷺ نے سیدہ خدیجہ رضی اللہ عنہا سے پچیس سال کی عمر میں شادی کی تو آپ کی نگاہ التفات اس غلام پر جا پڑی جو ابھی کم عمر تھا۔ لیکن اس کی عادات و خصائل آپ ﷺ کو اس قدر پسند آئے کہ آپ ﷺ نے خصوصی طور پر سیدہ خدیجہ رضی اللہ عنہا سے کہہ کر حضرت زید رضی اللہ عنہ کو مانگ لیا۔ اس کے بعد اس غلام کی قسمت کا ستارہ ایسا چمکا کہ بڑے بڑے تاجور بادشاہ بھی زید رضی اللہ عنہ کی قسمت پر رشک کرتے نظر آئے۔ دنیا کے وہ واحد انسان ہیں جنہیں نبی آخر الزماں ﷺ نے اپنا متنبی بنایا۔ حرم کعبہ میں لے جا کر اعلان فرمایا:

لوگو! گواہ رہو آج سے زید رضی اللہ عنہ غلام نہیں محمد ﷺ کا بیٹا ہے۔ حضرت زید رضی اللہ عنہ کو یہ اعزاز بھی نصیب ہوا کہ آپ ان لوگوں میں شامل ہیں جنہوں نے سب سے پہلے اسلام قبول کیا۔ انہوں نے کوئی دعوت و دلیل اور معجزہ و بشارت کا مطالبہ بالکل نہ کیا۔ کیونکہ ان کے سامنے سب سے بڑا معجزہ آپ ﷺ کی وہ زندگی تھی جو آپ ﷺ نے ان کے ہمراہ گزاری تھی۔ حضور اکرم ﷺ نے زید رضی اللہ عنہ کا نکاح اپنی پھوپھی زاد سے کیا لیکن یہ زیادہ دیر قائم نہ رہ سکا۔ آپ ﷺ نے فرمایا جو شخص کسی جنتی عورت سے نکاح کرنا چاہے اسے ام ایمن رضی اللہ عنہا سے نکاح کر لینا چاہیے۔ ام ایمن رضی اللہ عنہا بھی قدیم الاسلام خاتون تھیں۔ انہوں نے بھی نبی اکرم ﷺ کی پرورش میں اہم کردار ادا کیا تھا۔ آپ ﷺ اس نسبت کی بنا پر ان کا بہت احترام کرتے تھے۔ انھیں امی! میری ماں کہہ کر پکارتے تھے۔ حضرت زید رضی اللہ عنہ نے جب آپ ﷺ کی زبان مبارک سے یہ الفاظ سنے کہ ام ایمن رضی اللہ عنہا سے نکاح جنتی عورت سے بیاہ ہے تو انہوں نے فی الفور ام ایمن رضی اللہ عنہا سے شادی کر لی، حالانکہ ام ایمن رضی اللہ عنہا اس وقت جوان تھیں۔ جب آپ ابھی چھ سال کی عمر کے تھے۔ اس طرح وہ حضرت زید رضی اللہ عنہ سے عمر میں

دو چند تھیں۔

حضرت ام ایمن رضی اللہ عنہا کے بطن سے اسامہ بن زید رضی اللہ عنہ اور ایک بیٹی نے جنم لیا۔ اسامہ رضی اللہ عنہ سے رسول اللہ ﷺ اسی طرح محبت کرتے تھے جیسے ان کے والد زید رضی اللہ عنہ کو محبوب دیکھتے تھے۔ حضرت اسامہ رضی اللہ عنہ اس آخری لشکر کے سپہ سالار تھے جسے رسول اللہ ﷺ نے اپنی زندگی کی آخری گھڑیوں میں روانہ کیا تھا۔ بہت سے کبار صحابہ رضی اللہ عنہم اور مردان جنگ کو اس پر تکلیفی اعتبار سے اعتراض تھا لیکن وہ رسول اللہ ﷺ کے فیصلے پر سر تسلیم خم کر چکے تھے۔

لشکر اسامہ رضی اللہ عنہ کی روانگی کے بعد آپ ﷺ کی حالت نزع کا سن کر مدینہ سے چند کوس کے فاصلے پر اس نے پڑاؤ کر لیا۔ جب آپ ﷺ اس دنیا سے کوچ کر گئے اور ابو بکر صدیق رضی اللہ عنہ نے خلافت کی مسند سنبھالی تو آپ رضی اللہ عنہ نے اس لشکر کو روانہ کیا۔ اس موقع پر کچھ لوگوں نے حضرت اسامہ رضی اللہ عنہ کی کم عمری، نا تجربہ کاری کے سبب مشورہ دیا کہ فنون حرب کے شناسا کسی کمانڈر کو لشکر کی کمان دی جائے۔ ابو بکر صدیق رضی اللہ عنہ نے فرمایا کہ رسول اللہ ﷺ نے اسامہ بن زید رضی اللہ عنہ کو یہ منصب سونپا تھا۔ آپ ﷺ کا فیصلہ کبھی بدل نہیں سکتا کیونکہ اطاعت رسول ﷺ اسی سمع و طاعت کا نام ہے اور اسامہ رضی اللہ عنہ سے بہتر اس وقت کوئی سپہ سالار نہیں۔ ہاں اگر حضرت زید بن حارثہ رضی اللہ عنہ زندہ ہوتے تو یقیناً سالار اعظم ان کا انتخاب فرماتے۔

سیدہ عائشہ صدیقہ رضی اللہ عنہا کہتی ہیں: ایسا کبھی نہیں ہوا کہ حضور اکرم ﷺ نے کسی لڑائی میں حضرت زید رضی اللہ عنہ کو بھیجا ہو اور انھیں اس لشکر کا جرنیل نہ بنایا ہو۔ اسی طرح سلمہ بن اکوع رضی اللہ عنہ بیان کرتے ہیں کہ میں حضرت زید رضی اللہ عنہ کے ہمراہ سات معرکوں میں شامل ہوا۔ آپ ﷺ کی نگاہ انتخاب حضرت زید رضی اللہ عنہ پر آ کر رک جاتی تو آپ ﷺ ہی امیر کارواں بناتے۔

رسول اللہ ﷺ نے روما کی بڑھتی ہوئی یورش کو روکنے کے لیے جب تین ہزار صحابہ کرام رضی اللہ عنہم کا لشکر تیار کیا تو امیر لشکر حضرت زید رضی اللہ عنہ کو بنایا۔ زید رضی اللہ عنہ نے موتہ کے مقام پر دولاکھ رومی فوج کا جم کر مقابلہ کیا۔ جب گھمسان کارن پڑا تو تین ہزار شہبازوں نے دولاکھ کرگسوں کو دندان شکن مقابلہ سے دفاع پر مجبور کر دیا۔ امیر لشکر زید رضی اللہ عنہ نے شجاعت و بسالت

اور دلیری و دلاوری سے لشکر کو لڑایا۔ اس معرکہ آرائی میں حضرت زید رضی اللہ عنہ شہید ہو گئے۔ تو علم فتح حضرت جعفر طیار رضی اللہ عنہ نے سنبھال لیا۔

امام بخاری رضی اللہ عنہ نے اپنی صحیح میں یہ حدیث بیان کی ہے کہ نبی اکرم ﷺ نے وحی کے ذریعے زید رضی اللہ عنہ کی شہادت کی خبر مسلمانوں کو سنائی تو آپ ﷺ کی آنکھوں سے آنسو بہہ رہے تھے۔ حضرت خالد بن سمرہ رضی اللہ عنہ بیان کرتے ہیں کہ حضرت زید رضی اللہ عنہ کی کمسن صاحبزادی نے باپ کی شہادت کی خبر سنی تو وہ ننھے بچوں کی طرح بلک بلک کر رونے لگی۔ بچی کو اس طرح حزن و مدل اور تاسف صدمہ میں دیکھ کر حضور رحمت ﷺ بھی اشک بار ہو گئے۔ آپ ﷺ اس قدر روئے کہ آپ ﷺ کی آواز رندھ گئی۔



## امام کائنات نے جبین نیاز کوزمین پر رکھا اور آہ وزاری کرنے لگے

حضرت سعد رضی اللہ عنہ بیان کرتے ہیں کہ ایک دفعہ ہم لوگ نبی ﷺ کے ہمراہ مکہ سے مدینہ کو پلٹ رہے تھے۔ جب ہمارا قافلہ مقام زور پہنچا تو رسول اللہ ﷺ نے اپنی سواری کو روکا اور اس سے نیچے تشریف لے آئے۔ آپ ﷺ نے اترتے ہی دونوں ہاتھ دعا کے لیے بارگاہ رب الاعلیٰ کے حضور اٹھا دیئے۔ کافی دیر تک آپ ﷺ دعا فرماتے رہے اور ساتھ ہی سجدے میں گر گئے اور کافی دیر تک سجدے کی حالت میں پڑے رہے۔ سجدے سے سر اٹھا کر دوبارہ آپ ﷺ نے دونوں ہاتھ آسمان کی طرف اٹھالیے اور پھر جبین نیاز کوزمین پر رکھ دیا اور اپنے رب کے حضور آہ وزاری فرمانے لگے۔ جب آپ ﷺ نے سر سجدے سے اٹھایا اور دعا و سجود سے فارغ ہوئے تو خود ہی صحابہ رضی اللہ عنہم سے فرمانے لگے: میں نے اپنی امت کی مغفرت کے لیے اللہ تعالیٰ سے دعا مانگی تھی جس کا ایک حصہ مقبول ہوا تو میں شکرانے کے لیے سجدہ ریز ہو گیا۔ پھر دعا مانگی اپنے رب سے آہ وزاری کی تو اللہ ذوالجلال نے دعا کے دوسرے حصے کو بھی قبول کر لیا اور میں نے اس کے شکرے کے لیے اپنا سر اپنے مالک کے حضور سجدے میں رکھ دیا۔



## پیارے صحابہ سے قرآن سن کر رونا

فقیر امت سیدنا عبداللہ بن مسعود رضی اللہ عنہ فرماتے ہیں کہ ایک دن رسول اللہ ﷺ نے مجھے حکم دیا: عبداللہ! مجھے قرآن پڑھ کر سناؤ۔ میں نے عرض کیا یا رسول اللہ ﷺ! کیا میں قرآن پڑھ کر سناؤں؟ آپ ﷺ تو صاحب قرآن ہیں۔ آپ ﷺ نے فرمایا: مجھے یہ بات عزیز ہے کہ میں اپنے صحابہ (رضی اللہ عنہم) سے قرآن سنوں۔ حضرت عبداللہ بن مسعود رضی اللہ عنہ کہتے ہیں: میں نے اس کے بعد سورۃ النساء کی یہ آیات تلاوت کرنا شروع کیں۔

﴿فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَىٰ هَؤُلَاءِ شَهِيدًا﴾

[النساء: 41]

”اس وقت کیا حال ہوگا جب کہ ہم ہر امت میں سے ایک ایک گواہ کو حاضر کریں گے اور آپ ﷺ کو بھی ان لوگوں پر گواہی کے لیے لائیں گے۔“

تو آپ ﷺ نے فرمایا: عبداللہ! بس اتنا ہی کافی ہے۔ حضرت عبداللہ بن مسعود رضی اللہ عنہ کہتے ہیں: میں نے جب نبی ﷺ کی کیفیات دیکھنا چاہیں تو میں نے دیکھا کہ آپ ﷺ کی دونوں آنکھوں سے آنسو بہہ رہے تھے۔ [بخاری]



## جب دنیا سوراہی ہوتی حضور ﷺ

### فکر امت میں رورہے ہوتے

رات کے سناٹے میں، تاریکی کے عالم میں جب دنیا اپنے گرم، نرم بستروں پر ہوتی تو آپ ﷺ کی رب کے حضور دعا اور صدا ایک ہی ہوتی: ”اے اللہ! میری امت کو بخش دے۔“

ان اداؤں کو صحابہ کرام رضی اللہ عنہم بھی اپناتے تھے، چنانچہ ایک روز تین صحابہ نے یہ قصد کیا کہ ہم حضور اکرم ﷺ کے معمولات شب جانیں۔ ان معلومات کے لیے ان کی نظر میں سیدہ عائشہ صدیقہ رضی اللہ عنہا سے بہتر کوئی نہیں ہو سکتا تھا۔ تینوں نے آکر سیدہ طیبہ طاہرہ امت کی ماں صدیقہ کائنات حضرت عائشہ رضی اللہ عنہا کی خدمت میں حاضری دی اور جاننا چاہا کہ آپ نے جو حضور اکرم ﷺ کی عجیب بات دیکھی ہے وہ بیان فرمائیں۔ سیدہ عائشہ رضی اللہ عنہا نے یہ سنا تو آبدیدہ ہو گئیں اور پھر گویا ہوئیں کہ حضور ﷺ جب میرے ہاں قیام پذیر ہوئے تو ایک شب آپ ﷺ رات کے پہلے حصے میں سو گئے، میں بھی سو گئی، پھر آپ ﷺ اٹھے، وضو کر کے مصلے پر کھڑے ہو گئے اور نماز کا قیام شروع ہوا۔ قیام میں رب کا قرآن لبوں پر تھا اور آنکھوں سے آنسو رواں تھے۔ آہ وزاری کی کیفیت یہ تھی کہ ریش مبارک بھی بھگی چکی تھی۔ سجدے میں جب سر رکھا تو اشکِ فشانہ کا عجیب سماں تھا۔ سجدے کی جگہ پر آنسوؤں کے سوا کچھ اور نہ تھا۔ یہ گریہ زاری، آہ و بکا، رقت انگیزی سب امت کے لیے تھی۔ آپ ﷺ دنیا سے بے خبر اپنے در مالک عرش بریں سے جڑے تھے کہ مؤذن رسول ﷺ بلال رضی اللہ عنہ کی آواز نے شب کی خاموشی کو توڑا اور فضا میں اللہ اکبر..... اللہ اکبر کی رس گھولتی شیریں صدائیں گونجنے لگیں۔ حضرت بلال رضی اللہ عنہ نے حضور اکرم ﷺ کو نماز کے لیے بلایا تو بلال رضی اللہ عنہ آپ کی آنکھوں میں

آنسو دیکھ کر متذبذب اور متحسں ہو گئے۔ عرض کیا: حضور ﷺ کیا ماجرا ہے؟ میں آپ ﷺ کی چشم نم دیکھ رہا ہوں۔ اللہ ذوالجلال والا کرام نے آپ ﷺ کی اول و آخر تمام لغزشیں اور خطائیں معاف کر دیں۔ آپ ﷺ نے فرمایا: ”بلال میں کیوں نہ روؤں، آج رات مجھ پر آل عمران کی یہ آیت نازل ہوئی:

﴿إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ لَآيَاتٍ لِّأُولِي الْأَلْبَابِ ۝ الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ وَيَتَفَكَّرُونَ فِي خَلْقِ السَّمَوَاتِ وَالْأَرْضِ رَبَّنَا مَا خَلَقْتَ هَذَا بَاطِلًا سُبْحَانَكَ فَقِنَا عَذَابَ النَّارِ ۝﴾ (آل عمران: ۱۹۰ تا ۱۹۱)

”بلاشبہ آسمانوں و زمین کی خلقت میں اور رات دن کے ایک کے بعد ایک آتے رہنے میں اہل عقل کے لیے بڑی نشانیاں ہیں۔ ان کے لیے جو کھڑے بیٹھے اور اپنے پہلوؤں پر خدا کو یاد کرتے رہتے ہیں اور آسمان و زمین کی خلقت میں غور و فکر کرتے رہتے ہیں۔ ان کی یہ دعا ہوتی ہے کہ اے پروردگار! تو نے یہ کارخانہ بے مقصد نہیں تخلیق کیا، تو اس بات سے پاک ہے کہ تو کوئی عبث کام کرے۔“ [ابن مردویہ]



## کھوپڑی اور بوسیدہ ہڈیاں دیکھ کر سید کائنات ﷺ

### اور ابو ہریرہ رضی اللہ عنہ رونے لگے

حضرت ابو ہریرہ رضی اللہ عنہ فرماتے ہیں کہ ایک مرتبہ میں آقا کی خدمت میں حاضر تھا۔ آپ ﷺ نے فرمایا: ابو ہریرہ! کیا تو پسند کرتا ہے میں تجھے دکھاؤں کہ انسان کی دنیا میں حیثیت کیا ہے۔ ابو ہریرہ رضی اللہ عنہ بیان کرتے ہیں کہ رسول اللہ ﷺ نے میرا ہاتھ اپنے ہاتھ میں لیا اور مجھے لے کر مدینہ سے باہر ایک ویرانے کی طرف چل دیئے۔ جنگل میں پہنچ کر رسول اللہ ﷺ ایک جگہ رک گئے۔ جس جگہ آپ ﷺ کھڑے ہوئے، وہاں زمین پر ایک کھوپڑی پڑی تھی۔ اس کے قریب ہی غلاظت پڑی تھی۔ کھوپڑی کے ارد گرد ہڈیاں اور چیتھڑے بکھرے پڑے تھے۔ رسول اللہ ﷺ نے ابو ہریرہ رضی اللہ عنہ کو مخاطب کر کے فرمایا: آج تمہارے سامنے جو ڈھانچہ پڑا ہے یہ کل تنومند انسان تھا، اس کی خواہشات کہیں رکنے کا نام نہ لیتی تھیں، اس کی چاہتیں پہاڑ جیسی بلند تھیں لیکن موت نے اس سے سب کچھ چھین لیا۔ حسرتیں آرزوئیں اور تمنائیں سبھی کچھ ہواؤں میں بکھر گیا۔ آج یہ ہڈیاں رہ گئی ہیں۔ جنہیں دیکھ کر ہیبت ناک خوف طاری ہو جاتا ہے۔ کل کو یہ کھوپڑی بوسیدہ ہو جائے گی اور پھر گل کر مٹی میں مل جائے گی۔

ابو ہریرہ یہ دیکھو یہ غلاظت اس کی وہ خوراک ہے جس کے لیے وہ تگ و دو کرتا تھا۔ نہ جانے اس رزق کے لیے اس نے کیا کیا ذرائع اختیار کیے۔ سچ اور جھوٹ کو و طیرہ بنایا۔ چوری، ڈاکہ زنی اور لوٹ مار کو اپنا ہتھیار بنایا اور جولذت کام و دہن تھا وہ آج گندگی کی صورت پڑا ہے۔ تمہیں اس سے گھن آرہی ہے۔ ابو ہریرہ! یہ چیتھڑے بھی دیکھو کبھی یہ دیدہ زیب لباس تھا، جسے پہن کر انسان اکڑ کر، کبر و نخوت سے زمین پر ایسے چلتا تھا، گویا اس کے



قدموں کی دھمک زمین پھاڑ دے گی۔ شاہانہ کروفر، بیش قیمت لباس جو زرو جو اہر سے مرصع تھا، آج چیتھڑوں میں منقسم ہے اور اس کی سواریاں بھی ہڈیوں کا ڈھیر بن کر رہ گئی ہیں۔ ابو ہریرہ! دنیا جس کے لیے انسان رات دن ہاتھ پاؤں مارتا ہے، لوگوں کا خون پیتا ہے، اس کا انجام فنا ہے۔ جس کے بعد آنسو اور گریہ زاری ہے۔

ابو ہریرہ رضی اللہ عنہ کہتے ہیں حضرت نبی مکرم ﷺ کے اس وعظ و نصیحت کا مجھ پر اتنا گہرا اثر ہوا کہ میں نے دھاڑیں مار کر رونا شروع کر دیا۔ حضور اکرم ﷺ نے میری یہ کیفیت دیکھی تو آپ ﷺ بھی دنیا کی بے ثباتی پر رونے لگے۔



## جنت اور جہنم کا تذکرہ

ایک روایت جس کے راوی حضرت عبداللہ بن عمر رضی اللہ عنہما ہیں وہ بیان کرتے ہیں کہ نبی کریم ﷺ نے فرمایا: دو بڑی اہم چیزوں کو نہ بھولنا۔ یہ جنت اور جہنم ہیں۔ یہ کلمات فرما کر آپ ﷺ رونے لگے۔

آپ ﷺ اس قدر روئے کہ آپ ﷺ کی ریش مبارک تر ہو گئی اور آپ ﷺ اس حال میں فرمانے لگے:



”قسم ہے اس ذات کی جس کے ہاتھ میں محمد (ﷺ) کی جان ہے۔ اگر تم ان امور کو جان لو جن کو میں جانتا ہوں تو تم جنگلوں کو نکل جاؤ اور اپنے سروں پر مٹی ڈال لو۔“

حضرت عبداللہ بن زبیر رضی اللہ عنہ فرماتے ہیں میں نبی مکرم ﷺ کے ساتھ تھا اور ہمارا گزر ایسے لوگوں پر ہوا جو اجتماعی طور پر ہنس رہے تھے۔ آپ ﷺ نے فرمایا: تم ہنستے ہو حالانکہ جنت اور جہنم کا ذکر تمہارے سامنے ہے۔

ابن زبیر رضی اللہ عنہ کہتے ہیں: اس مجلس میں جو لوگ شامل تھے، ان میں سے کسی کو میں نے موت تک اس طرح ہنستے نہیں دیکھا۔



# رسول اللہ ﷺ کے اسکاٹ کلام



اعداد: حافظ شفاء اللہ انجم

ستار بن محمد صدیق